

॥ श्री ॥
 ५
 २७३५
 २२५
 ५

५
 २७३५

SC 81/4/291



५३६,
५५

५५



॥ अथ सभाष्यविष्णुसहस्रनामप्रारम्भः ॥





श्रीगणेशाय नमः ॥ ॥ सच्चिदानन्दरूपाय कृष्णायाक्लिष्टकारिणे ॥ नमो वेदान्तवेद्याय गुरवे बुद्धिसाक्षिणे ॥ १ ॥
 यस्य स्मरणमात्रेण जन्मसंसारबन्धनात् ॥ विमुच्यते नमस्तस्मै विष्णवे प्रभविष्णवे ॥ २ ॥ कृष्णद्वैपायनं व्यासं सर्व-
 लोकहिते रतम् ॥ वेदाब्जभास्करं वन्दे शमादिनिलयं मुनिम् ॥ ३ ॥ सहस्रमूर्तेः पुरुषोत्तमस्य सहस्रनेत्राननपादबाहोः ॥
 सहस्रनाम्नां स्तवनं प्रशस्तं निरुच्यते जन्मजरादिशान्त्यै ॥ ४ ॥ वैशम्पायनो जनमेजयमुवाच—श्रुत्वेति—धर्मान-
 भ्युदयनिःश्रेयसोत्पत्तिहेतुभूतान्वेदलक्षणान् । अशेषेण कात्स्न्येन । पावनानि पापक्षयकराणि । च सर्वशः सर्वप्रकारैः श्रुत्वा
 वैशम्पायन उवाच ॥ श्रुत्वा धर्मानशेषेण पावनानि च सर्वशः ॥ युधिष्ठिरः शान्तनवं पुनरेवा-
 भ्यभाषत ॥ १ ॥ युधिष्ठिर उवाच ॥ किमेकं दैवतं लोके किं वाऽप्येकं परायणम् ॥ स्तुवन्तः कं
 कमर्चन्तः प्राप्नुयुर्मानवाः शुभम् ॥ २ ॥

युधिष्ठिरो धर्मपुत्रः शान्तनवं शन्तनुसुतं श्रीष्मं सकलपुरुषार्थसाधनम् अल्पप्रयासम् अनल्पफलम् अनुक्तमिति कृत्वा
 पुनर्भूय एवाभ्यभाषत प्रश्नं कृतवान् ॥ १ ॥ किमिति—किमेकं दैवतं देव इत्यर्थः स्वार्थं तद्धितविधानात् । लोके
 लोकनहेतुभूते समस्तविद्यास्थाने उक्तम् 'यदाज्ञया प्रवर्तन्ते सर्वे' इति प्रथमः प्रश्नः । किं वाऽप्येकं परायणम् अस्मिँल्लोके
 एकं परायणं किं परमयनं प्राप्तव्यं स्थानं यस्मिन्निरीक्षिते 'भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य
 कर्माणि यस्मिन् दृष्टे परावरे ॥' यस्य विज्ञानमात्रेणानन्दलक्षणो मोक्षः प्राप्यते । 'यद्विद्वान्न न बिभेति कुतश्चन' इति । यत्प्र-

विष्टस्य न विद्यते पुनर्भवः । यस्य च वेदनात्तदेव भवति । यद्विहायापरः पन्था नृणां नास्ति तदुक्तमेकं परायणं लोके यत्तत् किमिति द्वितीयः प्रश्नः । कं कतमं देवं स्तुवन्तो गुणसंकीर्तनं कुर्वन्तः कं कतमं देवमर्चन्तः बाह्यमाभ्यन्तरं चार्चनं बहुविधं कुर्वन्तो मानवा मनुसुताः शुभं कल्याणं स्वर्गादिफलं प्राप्नुयुर्लभेरन्निति पुनः प्रश्नद्वयम् ॥ २ ॥ को धर्मः पूर्वोक्तलक्षणः सर्वेषां धर्माणां मध्ये भवतः परमः प्रकृष्टो मतोऽभिप्रेत इति पञ्चमः प्रश्नः । किं जपन्नित्यादि—किं जप्यं जपन् उच्चोपांशुमानसलक्षणं जपं कुर्वन् जन्तुर्जननधर्मा । अनेन जन्तुशब्देन च जपार्चनस्तवनादिषु यथायोग्यं सर्वप्राणिनामधिकारं सूचयति । जन्मसंसारबन्धनात् जन्माज्ञानविजृम्भितानामविद्याकार्याणामुपलक्षणम्, संसारोऽविद्या, ताभ्यां को धर्मः सर्वधर्माणां भवतः परमो मतः ॥ किं जपन्मुच्यते जन्तुर्जन्मसंसारबन्धनात् ॥ ३ ॥ भीष्म उवाच ॥ जगत्प्रभुं देवदेवमनन्तं पुरुषोत्तमम् ॥ स्तुवन्नामसहस्रेण पुरुषः सततोत्थितः ॥४॥

जन्मसंसाराभ्यां यद्वन्धनं तस्मान्मुच्यते मुक्तो भवतीति षष्ठः प्रश्नः । जन्मसंसारबन्धनादितीदमुपलक्षणम् इतरेषां फलानामप्येतद्ग्रहणं मोक्षस्य प्राधान्यख्यापनार्थम् ॥ ३ ॥ भीष्म उत्तरमुवाच । सर्वेषां शत्रूणां भयहेतुर्भीष्मः मोक्षधर्मादीनां प्रवक्ता सर्वज्ञः । किमेकमिति षट् प्रश्नाः । तत्र पाश्चात्त्योऽनन्तरो जप्यविशेषः षष्ठः प्रश्नोऽनेन श्लोकेन परिहीयते जगत्प्रभुमिति—जगद् स्थावरजंगमात्मकं तस्य प्रभुं स्वामिनम्, देवदेवं देवानां देवम्, अनन्तं देशतः कालतो वस्तुतश्चापारिच्छिन्नम्, पुरुषोत्तमं क्षराक्षराभ्यां कार्यकारणाभ्याम् उत्कृष्टम्, नामसहस्रेण नाम्नां सहस्रेण स्तुवन् गुणान्त-

कर्तियन् । सततोत्थितो निरन्तरमुद्युक्तः । पूर्णत्वात् पुरीशयनाद्वा पुरुषः । स च सर्वदुःखातिगो भवेत् इति सर्वत्र सम्बध्यते
 ॥ ४ ॥ उत्तरेण श्लोकेन चतुर्यः प्रश्नः समाधीयते । तमेव चार्चयन् बाह्यार्चनं कुर्वन् । नित्यं सर्वेषु कालेषु । भक्तिर्भजनं
 तात्पर्येण तथा भक्त्या । पुरुषमव्ययं विनाशक्रियारहितम् । ध्यायन्नाभ्यन्तरार्चनं कुर्वन् । स्तुवन् पूर्वोक्तेन । नमस्यन्नम-
 स्कारं कुर्वन् । पूजाशेषभूतमुभयं स्तुतिनमस्कारलक्षणं कुर्वन् । यजमानः पूजकः फलभोक्ता । अथवाऽर्चयन्नित्यनेनोभय-
 विधमर्चनमुच्यते । ध्यायन्स्तुवन्नमस्यन्निति मानसं वाचिकं कायिकं चोच्यते ॥ ५ ॥ तृतीयं प्रश्नं परिहरति उत्तरै-
 तमेव चार्चयन्नित्यं भक्त्या पुरुषमव्ययम् ॥ ध्यायन्स्तुवन्नमस्यंश्च यजमानस्तमेव च ॥ ५ ॥
 अनादिनिधनं विष्णुं सर्वलोकमहेश्वरम् ॥ लोकाध्यक्षं स्तुवन्नित्यं सर्वदुःखातिगो भवेत्
 ॥ ६ ॥ ब्रह्मण्यं सर्वधर्मज्ञं लोकानां कीर्तिवर्धनम् ॥ लोकनाथं महद्भूतं सर्वभूतभवोद्भवम् ॥ ७ ॥
 स्त्रिभिः पादैः । अनादिनिधनं षड्भावविकारवर्जितम् । विष्णुं व्यापनशीलम् । सर्वस्य लोक्यते इति लोको दृश्यवर्गः तस्य नियन्वृणां
 ब्रह्मादीनामपीश्वरत्वात् सर्वलोकमहेश्वरः तम् । लोकं दृश्यवर्गं स्वाभाविकेन बोधेन साक्षात्पश्यतीति लोकाध्यक्षम् ।
 तं नित्यं निरन्तरं स्तुवन् सर्वदुःखातिगो भवेदिति त्रयाणां स्तवनार्चनजपानां साधारणं फलवचनम् । सर्वाण्याध्यात्मि-
 कादीनि दुःखान्यतीत्य गच्छतीति सर्वदुःखातिगः । भवेत् स्यात् ॥ ६ ॥ तमेव स्तुत्यं विशिनष्टि । ब्रह्मण्यं ब्रह्मणे स्वप्ने
 ब्राह्मणाय तपसे श्रुतये हितम् । सर्वान् धर्मान् जानातीति सर्वधर्मज्ञः तम् । लोकानां प्राणिनाम् । कीर्तीर्यशांसि स्वशक्त्याऽनु-

प्रवेशेन वर्धयतीति तम् । लोकैर्नाथ्यते लोकानुपतापयते शास्ते लोकानामीष्ट इति वा लोकनाथः तम् । महत् ब्रह्म विश्वो-
त्कर्षेण वर्तमानत्वात् महद्भूतं परमार्थसत्यम् । सर्वभूतानां भवः संसारो यत्सकाशाद्भवतीति सर्वभूतभवोद्भवस्तम् ॥ ७ ॥
पञ्चमः प्रश्नः परिहीयते एष इति—सर्वेषां वेदलक्षणानां धर्माणामेष वक्ष्यमाणो धर्मोऽधिकतम इति मे मम मतोऽभिप्रेतः ।
यद्भक्त्या तात्पर्येण । पुण्डरीकाक्षं हृदयपुण्डरीके प्रकाशमानं वासुदेवं स्तवैर्गुणसङ्कीर्तनलक्षणैः स्तुतिभिः सदाऽर्च्यते
सत्कारपूर्वकमर्चनं करोति नरो मनुष्य इति यत् एष धर्म इति सम्बन्धः । अस्य स्तुतिलक्षणस्यार्चनस्याधिक्ये किं कारणमु-
च्यते । हिंसादिपुरुषान्तरद्रव्यदेशकालादिनियमानपेक्षत्वमाधिक्ये कारणम् । “ध्यायन् कृते यजन् यज्ञैस्त्रेतायां द्वापरे

एष मे सर्वधर्माणां धर्मोऽधिकतमो मतः ॥ यद्भक्त्या पुण्डरीकाक्षं स्तवैरर्च्यन्नरः सदा ॥ ८ ॥

परमं यो महत्तेजः परमं यो महत्तपः ॥ परमं यो महद्ब्रह्म परमं यः परायणम् ॥ ९ ॥

ऽर्चयन् । यदाप्नोति तदाप्नोति कलौ सङ्कीर्त्य केशवम्” इति विष्णुपुराणे । “जप्येनैवं तु संसिध्येद्ब्राह्मणो नात्र संशयः ।
कुर्यादन्यन्न वा कुर्यान्मैत्रो ब्राह्मण उच्यते” इति मानवं वचनम् । एवत्सर्वमभिप्रेत्य ‘एष मे सर्वधर्माणां धर्मोऽधिक-
तमो मतः’ इति उक्तम् ॥ ८ ॥ द्वितीयं प्रश्नं समाधत्ते परममिति—परमं प्रकृष्टं महद् बृहत्तेजश्चैतन्यलक्षणं सर्वावभास-
कम् । ‘येन सूर्यस्तपति तेजसेद्भस्तद्देवा ज्योतिषां ज्योतिः न तत्र सूर्यो भाति न चन्द्रतारकम्’ इत्यादिश्रुतेः ‘यदादि-
त्यगतं तेजः’ इत्यादिस्मृतेश्च । परमं तपत इत्याज्ञापयतीति तपः ‘य इमं लोकं परमं च लोकं सर्वाणि च भूतानि

योऽन्तरो यमयति' इत्यन्तर्यामिब्राह्मणे सर्वनियन्तृत्वं श्रूयते । 'भीषाऽस्माद्वातः पवते । भीषोदेति सूर्यः । भीषाऽस्मा-
 दग्निश्चेन्द्रश्च । मृत्युर्धावति पञ्चमः' इत्यादि तैत्तिरीयके । तपतीष्ट इति वा तपः । तस्यैश्वर्यमनवच्छिन्नमति-
 महत् 'एष सर्वेश्वरः' इत्यादिश्रुतेः । परमं सत्यादिलक्षणं ब्रह्म महनीयतया महत् । परमं प्रकृष्टं परायणं पुनरावृत्ति-
 शङ्कारहितम् । परमग्रहणात्सर्वत्र परं तेज आदित्यादिकं व्यावर्त्यते, सर्वत्र यो देव इति विशेष्यते च । यो देवः परमं
 तेजः परमं तपः परमं ब्रह्म परमं परायणं स एकं सर्वभूतानां परायणमिति वाक्यार्थः ॥ ९ ॥ इदानीं प्रथमप्रश्नस्यो-
 त्तरमाह । पवित्राणां पवित्रं पावनानां तीर्थादीनां परमं पवित्रं परमस्तु पुमान् 'ध्यातो दृष्टः कीर्तितश्च स्तुतः सम्पू-
 पवित्राणां पवित्रं यो मङ्गलानां च मङ्गलम् ॥ दैवतं देवतानां च भूतानां योऽव्ययः पिता ॥ १० ॥

जितः स्मृतः ॥ प्रणतः पाप्मनः सर्वानुन्मूलयति' इति संसारबन्धहेतुभूतं पुण्यापुण्यात्मकं कर्म तत्कारणं चाज्ञानं सर्वं
 नाशयन् स्वयाथात्म्यज्ञानेनेति वा पवित्राणां पवित्रम् ॥ 'रूपमारोग्यमर्थाश्च भोगांश्चैवानुषङ्गिकान् । ददाति ध्यायतो
 नित्यमपवर्गेन्द्रो हरिः ॥ चिन्त्यमानः समस्तानां क्लेशानां हानिदो हरिः । समुत्सृज्याखिलं चान्यं सोऽच्युतः किं
 न चिन्त्यते ॥ ध्यायेन्नारायणं देवं स्नानादिषु च कर्मसु । प्रायश्चित्तं हि सर्वस्य दुष्कृतस्योति वै श्रुतिः ॥ अतिपा-
 तकयुक्तोऽपि ध्यायन्निमिषमच्युतम् । भूयस्तपस्वी भवति पङ्क्तिपावनपावनः ॥ आलोड्य सर्वशास्त्राणि विचार्य च पुनः
 पुनः । इदमेकं सुनिष्पन्नं ध्येयो नारायणः सदा ॥ हरिरेकः सदा ध्येयो भवद्भिः सत्त्वसंस्थितैः । ओमित्येवं सदा

विप्राः पठत ध्यात केशवम् ॥ भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन् दृष्टे परावरे ॥
 यन्नामकीर्तनं भक्त्या विलापनमनुत्तमम् । मैत्रेयाशेषपापानां धातूनामिव पावकः ॥ अवशेनापि यन्नाम्नि कीर्तिते सर्वपातकैः ।
 पुमान् विमुच्यते सद्यः सिंहत्रस्तैर्मृगैरिव ॥ ध्यायन् कृते यजन् यज्ञैस्त्रेतायां द्वापरेऽर्चयन् । यदाप्नोति तदाप्नोति
 कलौ सङ्कीर्त्य केशवम् ॥ हरिर्हरति पापानि दुष्टचित्तैरपि स्मृतः । अनिच्छयाऽपि संस्पृष्टो दहत्येव हि पावकः ॥
 ज्ञानतोऽज्ञानतो वाऽपि वासुदेवस्य कीर्तनात् । तत्सर्वं विलयं याति तोयस्थं लवणं यथा ॥ यस्मिन्न्यस्तमतिर्न याति
 नरकं स्वर्गोऽपि यच्चिन्तने विघ्नो यत्र निवेशितात्ममनसो ब्राह्मोऽपि लोकोऽल्पकः । मुक्तिं चेतसि यः स्थितोऽमलधियां
 पुंसां ददात्यव्ययः । किं चित्रं तद्वं प्रयाति विलयं तत्राच्युते कीर्तिते ॥ शमायालं जलं वह्नेस्तमसो भास्करोदयः ।
 शान्तिकाले ह्यघौघस्य नामसङ्कीर्तनं हरेः ॥ हरेर्नामैव नामैव नामैव मम जीवनम् । कलौ नास्त्येव नास्त्येव नास्त्येव
 गतिरन्यथा ॥ स्तुत्वा विष्णुं वासुदेवं विषापो जायते नरः । विष्णोः सम्पूजनान्नित्यं सर्वपापं प्रणश्यति ॥
 सर्वदा सर्वकार्येषु नास्ति तेषाममङ्गलम् । येषां हृदिस्थो भगवान् मङ्गलायतनं हरिः ॥ गंगास्नानसहस्रेषु पुष्क-
 रस्नानकोटिषु । यत्पापं विलयं याति स्मृते नश्यति तद्धरौ ॥ प्रायश्चित्तान्यशेषाणि तपःकर्मात्मकानि वै । योनि
 तेषामशेषाणां कृष्णानुस्मरणं परम् ॥ कलिकलमषमत्युग्रं नरकार्तिप्रदं नृणाम् । प्रयाति विलयं सद्यस्सकृद्यत्रापि
 संस्मृते ॥ सकृत्स्मृतोऽपि गोविन्दो नृणां जन्मशतैः कृतम् । पापराशिं दहत्याशु तूलराशिमिवानलः ॥ यथा-
 ग्निरुद्धूतशिखः कक्षं दहति सानिलः । तथा चित्तस्थितो विष्णुर्योगिनां सर्वकिल्बिषम् ॥ ईश्वरो देवीं प्रत्याह

मुक्तिकारणम्—‘यावज्जीवं प्रणवमथवाऽऽवर्तयेद्रौद्रियं वा याजुर्वेद्यं वसतिमथवा वारणास्यां विदध्यात् । हित्वा लज्जां
 कलिमलकुलच्छेदनानीरयेद्वा विष्णोर्नामान्यनिशमथवा मुक्तिरेषा चतुर्धा ॥’ ‘जनार्दनं भूतपतिं जगद्गुरुं स्मरन्मनुष्यः
 सततं महामुने । दुःखानि सर्वाण्यपहन्ति साधयत्यशेषकार्याणि च यान्यभीप्सते ॥ कलावत्रापि दोषाढ्ये विष
 यासक्तमानसः । कृत्वाऽपि सकलं पापं गोविन्दं संस्मरञ्छुचिः ॥ वासुदेवे मनो यस्य जपहोमार्चनादिषु ।
 नास्यान्तरायो मैत्रेय देवेन्द्रत्वादिकं फलम् ॥ लोकत्रयाधिपतिमप्रतिमप्रभावमीषन्नतस्य शिरसा प्रभविष्णुमीशम् ।
 जन्मान्तरप्रलयकल्पसहस्रजातमाशु प्रणाशमुपयाति नरस्य पापम् ॥ एकोऽपि कृष्णस्य कृतः प्रणामो
 दशाश्वमेधावभृथेन तुल्यः । दशाश्वमेधी पुनरेति जन्म कृष्णप्रणामी न पुनर्भवाय ॥ अतसीपुष्प-
 सङ्काशं पीतवाससमच्युतम् । ये नमस्यन्ति गोविन्दं न तेषां विद्यते भयम् ॥ शास्त्रेणापि नमस्कारः प्रयुक्तश्च-
 क्रपाणये । संसारस्थूलबन्धानामुद्वेजनकरो हि सः’ इत्यादिश्रुतिस्मृतीतिहासपुराणेभ्यः मंगलं सुखं तत्साधनं
 तत्र ज्ञापकं च तेषामपि परमानन्दलक्षणं परं मंगलमिति मंगलानां च मंगलम् ॥ दैवतं देवतानां च देवानां देवः
 द्योतनादिभिः समुत्कर्षेण वर्तमानत्वात् । भूतानां योऽव्ययः व्ययरहितः पिता जनको यो देवः स एकं
 दैवतं लोक इति वाक्यार्थः ॥ “एको देवः सर्वभूतेषु गूढः सर्वव्यापी सर्वभूतान्तरात्मा । कर्माध्यक्षः सर्वभूता-
 धिवासः साक्षी चेता केवलो निर्गुणश्च ॥ यो ब्रह्माणं विदधाति पूर्वं यो वै वेदांश्च प्रहिणोति तस्मै । तं ह देवमा-
 त्मबुद्धिप्रकाशं मुमुक्षुर्वै शरणमहं प्रपद्ये” इति श्वेताश्वतराणां मन्त्रोपनिषदि । “सोऽयं दैवत ऐक्षत एकमेवाद्वितीयम्”

इति छान्दोग्ये । 'हिरण्यगर्भः' इत्यष्टौ मन्त्राः 'कस्मै देवाय' इत्यत्र एकारलोपेनैकदैवतप्रतिपादकास्तैत्तिरीयके । 'अग्निर्यथैको भुवनं प्रविष्टो रूपं रूपं प्रतिरूपो बहिश्च ॥ वायुर्यथैको भुवनं प्रविष्टो रूपं रूपं प्रतिरूपो बभूव ॥ एकस्तथा सर्वभूतान्तरात्मा रूपं रूपं प्रतिरूपो बहिश्च ॥ एकोत्तरः सर्वभूतान्तरात्मा एकं रूपं बहुधा यः करोति ॥ तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम् ॥ सूर्यो यथा सर्वलोकस्य चक्षुर्न लिप्यते चाक्षुषैर्बाह्यदोषैः । एकस्तथा सर्वभूतान्तरात्मा न लिप्यते सर्वदुःखेन बाह्यः ॥ नित्यो नित्यानां चेतनश्चेतनानामेको बहूनां यो विदधाति कामान् । तमात्मस्थं येऽनुपश्यन्ति धीरास्तेषां शान्तिः शाश्वती नेतरेषाम्' इति काठके । 'ब्रह्म वा इदमग्र आसीदेकमेव नान्यदतोऽसि द्रष्टा' इत्यादि बृहदारण्यके । 'अनेजदेकं मनसो जवीयः । तत्र को मोहः कः शोकः एकत्वमनुपश्यतः' इति ईशावास्ये 'आत्मा वा इदमेक एवाग्र आसीन्नान्यात्किञ्चन मिषत् । सर्वेषां भूतानामन्तरः पुरुषः स म आत्मेति विद्यात् । एकं सद्विप्रा बहुधा वदन्ति एकं सन्तं बहुधा कल्पयन्ति । द्यावाभूमी जनयन्देव एकः एको दाधार भुवनानि विश्वा' इति ऋग्वेदे । 'सर्वभूतास्थितं यो मां भजत्येकत्वमास्थितः । विद्याविनयसम्पन्ने ब्राह्मणे गवि हस्तिनि ॥ अहमात्मा गुडाकेश सर्वभूताशयस्थितः । यदा भूतपृथग्भावमेकस्थमनुपश्यति ।' 'यथा प्रकाशयत्येकः' । 'सर्वधर्मान्परित्यज्य मामेकं शरणं ब्रज' इति गीतोपनिषत्सु । भवति मनोर्माहात्म्यख्यापनी श्रुतिः 'एतद्वै किञ्च मनुरवदत्तद्भेषजम्' इति । मनुना चोक्तम् 'सर्वभूतस्थमात्मानं सर्वभूतानि चात्मानि । सम्पश्यन्नात्मयाजी वै स्वाराज्यमधिगच्छति' इति । 'सृष्टिस्थिरन्तकरणौ ब्रह्मविष्णुशिवात्मिकाम् । स संज्ञां यति भगवानेक एव जनार्दनः ॥ तस्मान्न

विज्ञानमृतेऽस्ति किञ्चित्काञ्चित्कदाचिद्विज वस्तुजातम् । विज्ञानमेकं निजकर्मभेदाद्विभिन्नचित्तैर्बहुधाऽभ्युपेतम् ॥ ज्ञानं
 विशुद्धं विमलं विशोकमशेषलोभादिनिरस्तसङ्गम् । एकं सदेकः परमः परेशः स वासुदेवो न यतोऽस्ति किञ्चित् ॥
 यदा समस्तदेहेषु पुमानेको व्यवस्थितः । तदा हि को भवान् कोऽहमित्येताद्विफलं वचः ॥ सितनीलादिभेदेन
 यथाऽर्को दृश्यते दिवि । भ्रान्तदृष्टिभिरात्माऽपि तथैकः सन्पृथक् पृथक् ॥ एकः समस्तं यदिहास्ति किञ्चित्तदुच्यते नास्ति
 परं ततोऽन्यत् । सोऽहं स च त्वं स च सर्वमेतदात्मस्वरूपं त्यज भेदमोहम् ॥ इतीदृशस्तेन स राजवर्षस्तत्याज भेदं
 परमार्थदृष्टिः । 'यमेनोक्तम् 'सकलमिदमहं च वासुदेवः परमपुमान् परमेश्वरः स एकः । इति मतिरचला भवत्यनन्ते
 हृदयगते व्रज तान् विहाय दूरात् । 'यथाऽहं वसुधा सर्वं सत्यमेव दिवौकसः । अहं भवो भवन्तश्च सर्वं नारायणात्म-
 कम् ॥ विभूतयस्तु यास्तस्य तासामेव परस्परम् । आधिक्यं न्यूनता बाध्यबाधकत्वेन वर्तते ॥ भवानहं च विश्वा-
 त्मन्नेक एव हि कारणम् । जगतोऽस्य जगत्पर्यं भेदेनावां व्यवस्थितौ ॥ त्वया यदभयं दत्तं तद्वत्तमखिलं मया ॥ मत्तो
 विभिन्नमात्मानं द्रष्टुं नार्हसि शङ्कर ॥ योऽहं सत्त्वं जगच्चेदं सदेवासुरमानुषम् । अविद्यामोहितात्मानः पुरुषा भिन्नदर्शिनः'
 इति विष्णुपुराणे । 'विष्णोरन्यं तु पश्यन्ति येऽमी ब्रह्माणमेव च । कुतर्कमतयो मूढाः पच्यन्ते नरकेऽशुचौ ।
 ये च मूढा दुरात्मानो भिन्नं पश्यन्ति मां हरेः । ब्रह्माणं च तथा तेषां भ्रूणहत्यासमं त्वधम्' इति
 भविष्योत्तरपुराणे महेश्वरवचनम् । तथा च हरिवंशे कैलासयात्रायां महेश्वरवचनम् । 'आदिस्त्वं सर्वभावानां
 मध्यमन्तस्तथा भवान् । त्वत्तः सर्वमभूद्विश्वं त्वयि सर्वं प्रलीयते ॥ अहं त्वं सर्वगो देवस्त्वमेवाहं जनार्दन ।

आवयोरन्तरं नास्ति शब्दैरर्थैर्जगत्रये ॥ नामानि तव गोविन्द यानि लोके महान्ति च । तान्येव मम नामानि नात्र
कार्या विचारणा ॥ त्वदुपासा जगन्नाथ सैवास्तु मम गोपते । यश्च त्वां द्विषते देव स मां द्वेष्टि न संशयः ।
त्वाद्विस्तारो यतो देवा अहं भूतपतिस्ततः । न तदस्ति विभो देव यत्ते विरहितं क्वचित् ॥ यदासीद्वर्तते यच्च यच्च
भावि जगत्पते । सर्वं त्वं देव देवेश विना किञ्चित्त्वया नहि' इत्यादिवाक्यान्त्येकत्वप्रतिपादकानि ॥ १० ॥
यदेकं दैवतं प्रस्तुतं तस्योपलक्षणमुच्यते । यतो यस्मात्सर्वाणि भूतानि सम्भवन्ति उद्भवन्ति च
यतः सर्वाणि भूतानि भवन्त्यादियुगागमे ॥ यस्मिंश्च प्रलयं यान्ति पुनरेव युगक्षये ॥ ११ ॥ तस्य
लोकप्रधानस्य जगन्नाथस्य भूपते ॥ विष्णोर्नामहस्रं स शृणु पापभयापहम् ॥ १२ ॥ यानि नामानि
गौणानि विख्यातानि महात्मनः ॥ ऋषिभिः परिगीतानि तानि वक्ष्यामि भूतये ॥ १३ ॥
आदियुगागमे कल्पादौ । यस्मिंश्च प्रयत्नं विलयं यान्ति विनाशं गच्छन्ति पुनर्भूय एवेत्यवधारणार्थः
नान्यस्मिन्नित्यर्थः । युगक्षये महाप्रलये । चकारान्मध्येऽपि यस्मिंस्तिष्ठन्ति 'यतो वा इमानि भूतानि जायन्ते
येन जातानि जीवन्ति यत्प्रयन्त्यभिसंविशन्ति' इति श्रुतेः ॥ ११ ॥ तस्यैवं लक्षितस्यैकदैवतस्य लोकप्रधानस्य
लोकहेतुभिः प्रतिपाद्यस्य जगन्नाथस्य । भूपते महीपाल । विष्णोर्व्यापिनशीलस्य नाम्नां सहस्रम् । अशुभकर्मकृतं पापं
संसारलक्षणभयं चापहन्तीति पापभयापहं मे मत्तः शृणु एकाग्रमना भूत्वाऽवधारयेत्यर्थः ॥ १२ ॥ 'एकस्यैव समस्तस्य'

ब्रह्मणो द्विजसत्तम । नाम्नां बहुत्वं लोकानामुपकारकरं शृणु ॥ निमित्तशक्तयो नाम्नां भेदिन्यस्तदुदीरणात् । विभि-
 न्नान्येव साध्यन्ते फलानि द्विजसत्तम । यच्छक्तिमन्नाम यस्य तत्तास्मिन्नव वस्तुनि । साधकं पुरुषव्याघ्र सौम्ये क्रूरेषु
 वस्तुषु' इति विष्णुधर्मवचनाद्यद्यपि परस्य ब्रह्मणः षष्ठी गुणक्रियाजातिरूढानां शब्दप्रवृत्तिहेतूनां निमित्तश-
 क्यौदीनां चासम्भवस्तथापि सगुणे ब्रह्मणि सर्वकारणे च सर्वात्मत्वात्तेषां शब्दप्रवृत्तिहेतूनां संभवात् सर्वे शब्दाः
 परस्मिन्पुंसि वर्तन्ते । तत्र यानि नामानि गौणानि गुणयोगात्प्रवृत्तानि तेषु यानि विख्यातानि प्रसिद्धानि
 ऋषिभिर्मन्त्रदृग्भिश्च परिगीतानि तानि भूतये पुरुषार्थचतुष्टयसिद्धये । महंश्चासावात्मेति महात्मा 'यच्चाप्नोति
 यदादत्ते यच्चाप्ति विषयानिह । यच्चास्ति सन्ततो भावस्तस्मादात्मेति कीर्त्यते' इति वचनादयमेव महानात्मा
 तस्याचिन्त्यप्रभावस्य तानि वक्ष्यामि । भूतये पुरुषार्थचतुष्टयार्थिनामिति ॥ १३ ॥ अत्र नामसहस्रे आदित्यादि-
 शब्दानामर्थान्तरे प्रसिद्धानामादित्यवर्थानां तद्विभूतित्वेन तदभेदात् तस्यैव स्तुतिरिति : प्रसिद्धार्थग्रहणेऽपि
 स्तुतित्वं 'भूतात्मा चेन्द्रियात्मा च प्रधानात्मा तथा भवान् । आत्मा च परमात्मा च त्वमेकः पञ्चधा स्थितः ॥
 ज्योतींषि विष्णुर्भुवनानि विष्णुर्वनानि विष्णुर्गिरयो दिशश्च । स एव सर्वो भुवनैकरूपो यदस्ति यत्रास्ति च
 विप्रवर्य' इति विष्णुपुराणे । 'आदित्यानामहं विष्णुः' इत्यारभ्य 'अथवा बहुनैतेन किं ज्ञातेन तवार्जुन ।
 विष्टभ्याहमिदं कृत्स्नमेकांशेन स्थितो जगत्' इति श्रीगीतोपनिषत्सु भगवतैवोक्तम् । 'ब्रह्मैवेदं विश्वमिदं वरिष्ठम्
 'पुरुष एवेदं सर्वम्' इति श्रुतिभ्यः विष्णवादिशब्दानां पुनरुक्तानामपि वृत्तिभेदादपौनरुक्त्यम् । श्रीपतिर्माधव

इत्यादीनां वृत्त्यैकत्वेऽपि शब्दभदान्न पौनरुक्त्यम् । विशेष्यैक्ये अर्थैक्ये पौनरुक्त्यं तु न दोषाय नाम्नां सहस्रस्य किमेकं दैवतमिति पृष्टैकदैवतविषयत्वात् । यत्र पुँलिङ्गशब्दप्रयोगस्तत्र विष्णुर्विशेष्यो यत्र स्त्रीलिङ्गशब्दप्रयोगस्तत्र देवता विशिष्यते यत्र नपुंसकप्रयोगस्तत्र ब्रह्म विशेषणीयम् । 'यतः सर्वाणि भूतानि' इत्यारभ्य जगदुत्पत्तिस्थितिलयकारणस्य ब्रह्मण एकदैवतत्वेनाभिहितत्वादादावुभयविधं ब्रह्म विश्वशब्देनोच्यते विश्वमिति—विश्वस्य जगतः कारणत्वेन विश्वमित्युच्यते ब्रह्म । आदौ तु विश्वमिति कार्यशब्देन कारणग्रहणम् । कार्यभूतविरिञ्च्यादिनामभिरुपपन्ना स्तुतिर्विष्णोरिति दर्शयितुम् । यद्वा परस्मात्पुरुषान्न भिन्नमिदं विश्वं परमार्थतस्तेन विश्वमित्य-

ॐ ॥ विश्वं विष्णुर्वषट्कारो भूतभव्यभवत्प्रभुः ॥ भूतकृद्भूतभृद्भावो भूतात्मा भूतभावनः ॥ १४ ॥

भिधीयते ब्रह्म 'ब्रह्मैवेदं विश्वमिदं वरिष्ठम् । पुरुष एवेदं विश्वम्' इति श्रुतेः । तद्भिन्नं न किञ्चित्परमार्थतः सदस्ति । अथवा विशतीति विश्वं ब्रह्म 'सत्सृष्ट्वा तदेवानुप्राविशत्' इति श्रुतेः । किञ्च संहतौ विशन्ति सर्वाणि भूतान्यस्मिन्निति विश्वं ब्रह्म 'यत्प्रयन्त्यभिसंविशन्ति' इति श्रुतेः । तथा हि सकलं जगत्कार्यभूतमेष विशत्यत्र चाखिलं विशतीत्युभयथापि विश्वं ब्रह्म 'तपो ब्रह्म परं मतम्' इति श्रुतेः । नाचिकेतसा पृष्टे मृत्युरुवाच । 'अन्यत्र । धर्मात् अन्यत्राधर्मात्' इत्यारभ्य 'सर्वे वेदा यत्पदमामनन्ति तपांसि सर्वाणि च यद्वदन्ति । यदिच्छन्तो ब्रह्मचर्यं चरन्ति तत्ते पदं संग्रहेण ब्रवीमि । ॐ मित्येतत् । एतद्धचेवाक्षरं ब्रह्म एतद्धचेवाक्षरं परम् । एतद्धचेवाक्षरं ज्ञात्वा यो यदिच्छति तस्य

तत् । अमिति ब्रह्म । अमितीदं सर्वम् । तद्यथा शङ्कुना सर्वाणि पणानि संतृणानि एवमोङ्कारेण सर्वा वाक् सन्तृणाति ।
 एतद्वै सत्यकाम परं चापरं च ब्रह्म यदोङ्कारः' इत्युपक्रम्य 'यः पुनरेतं त्रिमात्रेण अमित्येतेन च अक्षरेण परं पुरु-
 षमभिध्यायाति अङ्कार एवेदं सर्वम् अमित्येतदक्षरमिदं सर्वम्' इत्युपक्रम्य 'प्रणवो ह्यपरं ब्रह्म प्रणवश्च परं स्मृतम्
 अपूर्वोऽनन्तरो बाह्यो न परः प्रणवोऽव्ययः ॥ सर्वस्य प्रणवो ह्यादिर्मध्यमन्तस्तथैव च । एवं हि प्रणवं ज्ञात्वा व्यश्रुते ।
 तदनन्तरम् ॥ प्रणवं हीश्वरं विद्यात् सर्वस्य हृदये स्थितम् । सर्वव्यापिनमोङ्कारं मत्वा धीरो न शोचाति ॥ अमात्रो-
 ऽनन्तमात्रश्च द्वैतस्योपशमः शिवः । अङ्कारो विदितो येन स मुनिर्नेतरो जनः ॥' इत्यन्ता माण्डूक्योपनिषत् । 'ॐ तद्ब्रह्म
 ॐ तद्वायुः ॐ तदात्मा ॐ तत्सत्यम् ॐ तत्सर्वम् ॐ तत्पुरोर्नमः' इत्यादिश्रुतिभिः 'अमित्येकाक्षरं ब्रह्म' । 'रसोऽहमप्सु
 कौन्तेय प्रभाऽस्मि शशिसूर्ययोः । प्रणवः सर्ववेदेषु गिरामस्म्येकमक्षरम् ॥ आद्यं च त्र्यक्षरं ब्रह्म त्रयी यस्मिन्प्र-
 तिष्ठिता । एकाक्षरं परं ब्रह्म प्राणायामः परं तपः ॥ प्रणवाद्यास्तथा वेदाः प्रणवे पर्यवस्थिताः । वाङ्मयं प्रणवं
 सर्वं तस्मात्प्रणवमभ्यसेत् ॥' इत्यादिस्मृतेश्च विश्वशब्देनोङ्कारो व्यभिधीयते । वाच्यवाचकयोरत्यन्तभेदाभावात् । विश्व-
 मित्योङ्कार एव ब्रह्मेत्यर्थः । 'सर्वं खल्विदं ब्रह्म तज्जलानिति शान्त उपासीत' इति । एतदुक्तं भवति । यस्मात्सर्वमिदं
 विकारजातं ब्रह्म तज्जगत्तदुत्पत्त्यात्तदन्यत्वाच्च । न च सर्वस्यैकात्मत्वे रागादयः सम्भवन्ति । 'तस्माच्छान्त उपासी-
 त' इति श्रुतेः । "श्रूयतां धर्मसर्वस्वं श्रुत्वा त्रैवावधार्यताम् । आत्मनः प्रतिकूलानि परेषां न समाचरेत् ॥ आत्मौ-
 पम्येन सर्वत्र समं पश्यति योऽर्जुन । सुखं वा यदि वा दुःखं स योगी परमो मतः ॥ निर्गुणः परमात्माऽत्र देहं

व्याप्य व्यवस्थितः ॥ तमहं ज्ञानविज्ञेयं नावमन्ये न लङ्घये ॥ यद्यागमैर्न विन्देयं तमहं भूतभावनम् । क्रमेण
 त्वां गिरिं चेमं हनूमानिव सागरम् ॥ बद्धवैराणि भूतानि द्वेषं कुर्वन्ति चेत्ततः । शोच्यान्यहोऽतिमोहेन व्याप्तानीति
 मनीषिणाम् ॥ एते भिन्नदृशो दैत्या विकल्पाः कथिता मया ॥ कृत्वाऽभ्युपगमं तत्र संक्षेपः श्रूयतां मम ॥ विस्तारः
 सर्वभूतस्य विष्णोः सर्वमिदं जगत् । द्रष्टव्यमात्मवत्तस्मादभेदेन विचक्षणैः ॥ समुत्सृज्यासुरं भावं तस्माद्युयं
 तथा वयम् । तथा यत्नं करिष्यामो यथा प्राप्स्याम निर्वृतिम् ॥ सर्वत्र दैत्याः समतामुपेत समत्वमाराधनमच्युतस्य ॥
 न मन्त्रादिकृतस्तात न च नैसर्गिको मम । प्रभाव एष सामान्यो यस्य यस्याच्युतो हृदि ॥ अन्येषां यो न पापा-
 नि चिन्तयत्यात्मनो यथा । तस्य पापागमस्तात हेत्वभावाच्च विद्यते ॥ कर्मणा मनसा वाचा परपीडां करोति यः ।
 तद्वीजं जन्म फलन्ति प्रभूतं तस्य चाशुभम् ॥ सोऽहं न पापमिच्छामि न करोमि वदामि वा । चिन्तयन्सर्वभूतस्थै-
 मात्मन्यापि च केशवम् ॥ शारीरं मानसं वाग्जं दैवं भूतभवं तथा । सर्वत्र समाचित्तस्य तस्य मे जायते कुतः ॥ एवं सर्वेषु
 भूतेषु भक्तिरव्यभिचारिणी । कर्तव्या पण्डितैर्ज्ञात्वा सर्वभूतमयो हरिः ॥ सां चोपप्रदानं च भेददण्डौ तथा परौ । उपायाः
 कथिता ह्येते मित्रादीनां च साधने ॥ तानेवाहं न पश्यामि मित्रादींस्तात मा कुवः । साध्याभावे महाबाहो साधनैः किं
 प्रयोजनम् ॥ सर्वभूतात्मके तात जगन्नाथे जगन्प्रथे । परमात्मनि गोविन्दे मित्रामित्रकथा कुतः ॥ जडानामविवेकानाम-
 शूराणामपि प्रभो । भाग्यभोग्यानि राज्यानि सन्त्यनीतिमतामपि ॥ तस्माद्यतेत पुण्येषु य इच्छेन्महतीं श्रियम् ।
 यतितव्यं समत्वे च निर्वाणमपि चेच्छता ॥ देवा मनुष्याः पशवः पक्षिकीटसरीसृपाः । रूपमेतदनन्तस्य विष्णो-

भिन्नामिव स्थितम् ॥ एतद्विज्ञानता सर्वं जगत्स्थावरजङ्गमम् । द्रष्टव्यमात्मवद्विष्णुर्यतोऽयं विश्वरूपधृक् ॥ एवं ज्ञाते स
 भगवाननादिपरमेश्वरः ॥ प्रसीदत्यच्युतस्तस्मिन्प्रसन्ने क्लेशसंक्षयः ॥” शङ्करहिरण्यगर्भौ हरेर्भिन्नाविति न मन्तव्यम् ।
 विष्णोरन्यं तु पश्यान्ति ये मामित्यादि पूर्ववत् ॥ ‘बहूनां जन्मनामन्ते ज्ञानवान्मां प्रपद्यते । वासुदेवः सर्वमिति स महात्मा सुदु-
 र्लभः’ इत्यादिवचनैश्च । हिंसादिरहितेन स्तुतिनमस्कारादि कर्तव्यमिति दर्शयितुं विश्वशब्देन ब्रह्माभिधीयत इति वा । ‘मत्कर्मकृ-
 न्मत्परमो मद्भक्तः सङ्गवर्जितः । निर्वैरः सर्वभूतेषु यः स मामेति पाण्डव’ इति । ‘न चलति निजवर्णधर्मतो यः सममातिरात्मसुहृद्वि-
 पक्षपक्षे । न हरति न च हन्ति किञ्चिदुच्चैः शुचिमनसं तमवेहि विष्णुभक्तम् ॥ विमलमतिरमत्सरः प्रशान्तः शुचिचरितोऽखिल-
 सत्त्वमित्रभूतः । प्रियहितवचनोऽस्तमानमायो वसति सदा हृदि तस्य वासुदेवः ॥ सकलमिदमहं च वासुदेवः परमपुमान्परमेश्वरः
 स एकः । इति मतिरचला भवत्यनन्ते हृदयगते ब्रज तान्निहाय दूरात् ॥ यमनियमविधूतकलमषाणामनुदिनमच्युतसक्तमानसानाम् ।
 अपगतमदमानमत्सराणां ब्रज भट दूरतरेण मानवानाम्’ इत्यादिवचनैर्विष्णुवलक्षणस्यैवंप्रकारत्वाच्च हिंसादिरहितेन विष्णोः
 स्तुतिनमस्कारादि कर्तव्यमिति । ‘श्रद्धया देयम् अश्रद्धयाऽदेयम् श्रद्धयाऽग्निः समिद्धयते’ इत्यादिश्रुतेः । ‘श्रद्धापूतं वदान्यस्य
 हतमश्रद्धयेतरत्’ ‘इमं स्तवमधीयानः श्रद्धाभक्तिसमन्वितः’ ‘अश्रोत्रियं श्राद्धमधीतमव्रतमदक्षिणं यज्ञमनृत्विजा हुतम् । अश्रद्धया
 दत्तमसंस्कृतं हविर्भागाः षडेते तव दैत्यसत्तम ॥ पुण्यं मद्द्वेषिणां यच्च मद्भक्तद्वेषिणां तथा । क्रयविक्रयसत्तानां पुण्यं
 यच्चाग्निहोत्रिणाम् ॥ अश्रद्धया च यद्दानं यजतां ददतां तथा । तत्सर्वं तव दैत्येन्द्र मत्प्रसादाद्भविष्यति ॥ अश्रद्धया हुतं

दत्तं तपस्तप्तं कृतं च यत् । असदित्युच्यते पार्थ न च तत्प्रेत्य नो इह' इत्यादिस्मृतिभिश्च श्रद्धया स्मृतिनमस्कारा-
 दि कर्तव्यमश्रद्धया न कर्तव्यम् । 'ॐ तत्सदिति निर्देशो ब्रह्मणस्त्रिविधः स्मृतः' इति भगवद्वचनात् स्मृतिनमस्का-
 रादिकं कर्म सात्त्विकं विगुणमपि श्रद्धापूर्वकं ब्रह्मणोऽभिधानत्रयप्रयोगेण सगुणं सात्त्विकं संपादितं भवति ।
 आत्मानं विष्णुं ध्यात्वाऽर्चनस्मृतिनमस्कारादि कर्तव्यम् । 'नाविष्णुः कीर्तयेद्विष्णुं नाविष्णुर्विष्णुमर्चयेत् ।
 नाविष्णुः संस्मरेद्विष्णुं नाविष्णुर्विष्णुमाप्नुयात्' इति महाभारते कर्मकाण्डे । 'सर्वाण्येतानि नामानि परस्य ब्रह्म-
 णोऽनघ । सर्वकामानवाप्नोति समाराध्य जगद्गुरुम् ॥ तन्मयत्वेन गोविन्दमित्येतद्बालभ्य नान्यथा । तन्मयो वाञ्छि-
 तान्कामान्यदवाप्नोति मानवः' इति विष्णुधर्मम् । 'सर्वभूतस्थितं यो मां भजत्येकत्वमास्थितः । सर्वथा वर्तमानोऽपि
 स योगी मयि वर्त्तते' इति भगवद्गीतासु । 'अहं हरिः सर्वमिदं जनार्दनो नान्यत्ततः कारणकार्यजातम् । ईदृङ् मनो-
 यस्य न तस्य भूयो भवोद्भवा द्वन्द्वगदा भवन्ति' इति विष्णुपुराणे । 'गुरोर्यत्र परीवादो निन्दा वाऽपि प्रवर्त्तते । कर्णो
 तत्र पिधातव्यौ गन्तव्यं वा ततोऽन्यतः ॥ ब्रह्मैव यस्मादाचार्यस्वरूपेणावतिष्ठते' इति व्यासस्मृतेः । 'वरं हुतवहज्वाला-
 पुञ्जस्यान्तर्व्यवस्थितिः । न शौरीचिन्ताविमुखजनसंवासवैशसम्' इति कात्यायनवचनात् यत्र देशे वासुदेव-
 निन्दा तत्र वासो न कर्तव्यः । एतदुक्तं भवति । 'यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः
 प्रकाशन्ते महात्मनः' इति श्वेताश्वतरोपनिषन्मन्त्रवर्णात् हरौ गुरौ च परा भक्तिः कार्येति । 'अवशेनापि यन्नाग्नि
 कीर्तिते सर्वपातकैः । पुमान्विमुच्यते सद्यः सिंहत्रस्तैर्मृगैरिव ॥ ज्ञानतोऽज्ञानतो वाऽपि वासुदेवस्य कीर्तनात् ।

तत्सर्वं विलयं याति तोयस्थं लवणं यथा ॥ कलिकल्मषमत्युग्रं नरकार्तिप्रदं नृणाम् । प्रयाति विलयं सद्यः सकृत्
 कृष्णस्य संस्मृतः ॥ सकृत्स्मृतोऽपि गोविन्दो नृणां जन्मशतैः कृतम् । पापराशिं दहत्याशु तूलाशिमिवानलः ॥
 सकृदुच्चरितं येन हरिरित्यक्षरद्वयम् । बद्धः परिकरस्तेन मोक्षाय गमनं प्राति ॥ एकोऽपि कृष्णस्य कृतः प्रणामो
 दशाश्वमेधावभृथेन तुल्यः । दशाश्वमेधी पुनरेति जन्म कृष्णप्रणामी न पुनर्भवाय' एवमादिवचनैः श्रद्धाभक्तयो-
 रभावेऽपि नामसङ्कीर्तनं समस्तदुर्गतिं नाशयतीति मन्तव्यं किमुत सहस्रनामसङ्कीर्तनं नाशयतीति । 'मनसा अग्रे संक-
 ल्पयत्यथ वाचा व्याहरति । यद्वै मनसा ध्यायति तद्वाचा वदति' इति श्रुतिभ्यां स्मरणं ध्यानं च नामसङ्कीर्तने-
 ऽन्तर्भूतम् । नामशक्तितात्पर्याविधारणम् । 'यस्मिन्न्यस्तमतिर्न याति नरकं स्वर्गोऽपि यच्चिन्तने विघ्नो यत्र निवेशिते च
 मनसि ब्राह्मोऽपि लोकोऽल्पकः । मुक्तिं चेतासि यः स्थितोऽमलधियां पुसां ददात्यव्ययः किं चित्रं यदघं प्रयाति
 विलयं तत्राच्युते कीर्तिते' इति विष्णुपुराणान्ते श्रीपाराशरेणोपसंहृतम् । 'आलोड्य सर्वशास्त्राणि विचार्य च पुनः
 पुनः । इदमेकं सुनिष्पन्नं ध्येयो नारायणः सदा' इति श्रीमहाभारतान्ते भगवता श्रीवेदव्यासेनोपसंहृतम् ॥ 'हरिरेकां
 सदा ध्येयो भवद्भिः सत्त्वसंस्थितैः ॥ अमित्येवं सदा विद्याः पठत ध्यात केशवम्' इति हरिवंशे । कैलासयात्रायः
 'हरिरेको ध्यातव्यः' इत्युक्तं महेश्वरेणापि । एतत्सर्वमभिप्रेत्यएष मे सर्वधर्माणां धर्मोऽधिकतमो मतः' इत्याधिक्यमुक्तम् ।
 'किमेकं दैवतं लोके किं वाप्येऽकं परायणम् । यतः सर्वाणि' इत्यादिना यद्ब्रह्मोक्तं तद्विश्वशब्देनोक्तमिति व्याख्यातं
 तत्किमित्याकांक्षायामाह विष्णुरिति-तथा च ऋग्वेदे- 'तमु स्तोतारः पूर्व्यं यथा विद ऋतस्य । गर्भं जनुषा पिपर्तन ।

आस्य जानन्तो नाम चिद्विक्तन । महस्ते विष्णो सुमतिं भजामहे' इत्यादिश्रुतिभिर्विष्णोर्नामसङ्कर्तितं सम्यक् ज्ञान-
 प्राप्तये विहितम् । तमेव स्तोतारः पुराणं यथाज्ञानेन सत्यस्य गर्भं जन्मसमार्तिं कुरुत । जानन्तः आ अस्य विष्णोः
 नामापि आवदत अन्ये वदन्तु मा वा हे विष्णो वयं ते सुमतिं शोभनं महः भजामहे इति श्रुतेरभिप्रायः । वेवेष्टि
 व्याप्नोतीति विष्णुः । विषेर्व्याप्त्यभिधायिनो कुप्रत्ययान्तस्य रूपं विष्णुरिति । देशकालवस्तुपरिच्छेदशब्दशून्य इत्यर्थः ।
 'व्याप्ता मे रोदसी पार्थ क्रान्तिश्चाभ्याविका स्थिता क्रमणाच्चाप्यहं पार्थ विष्णुरित्यभिसंज्ञितः ।' इति महाभारते ।
 'यच्च किञ्चिज्जगत्सर्वं दृश्यते श्रूयतेऽपि वा ॥ 'अन्तर्बहिश्च तत्सर्वं व्याप्य नारायणः स्थितः' इत्यादिश्रुतेर्बृहन्नारायणे ।
 'सर्वभूतस्थमेकं नारायणं कारकरूपमेकाकारं परं ब्रह्म शोकमोहविनिर्मुक्तं विष्णुं ध्यायन्नासीदति' इत्यात्मबोधो-
 पनिषदि । विशतेर्वा कुप्रत्ययान्तस्य रूपं विष्णुरिति । 'यस्माद्विश्वमिदं सर्वं तस्य शक्त्या महात्मनः । तस्मादेवो-
 च्यते विष्णुर्विशोर्धातोः प्रवेशनात्' इति विष्णुपुराणे । यदुद्देशेन वषट्क्रिया स वषट्कारः, यस्मिन्यज्ञे वा वषट्-
 क्रिया स वषट्कारः 'यज्ञो वै विष्णुः' इति कृत्येर्यज्ञो वषट्कारः वषट्कारादिमन्त्रात्मना देवान्प्रीणयतीति वा । 'प्रजाप-
 तिश्च वषट्कारश्च' इति श्रुतेः । देवता वा । भूतं च भव्यं च भवच्च भूतभव्यभवन्ति तेषां प्रभुर्भूतभव्यभवत्प्रभुः । कालभेदमनादृत्य
 सन्मात्रप्रतियोगिकमैश्वर्यमस्येति प्रभुत्वम् । रजोगुणं समाश्रित्य विरिञ्चिरूपेण भूतानि करोतीति वा भूतकृत् । सत्त्व-
 गुणमधिष्ठाय भूतानि विभर्ति पालयति धारयति पोषयतीति वा भूतभृत् । प्रवञ्चरूपेण भवतीति केवलं भवत्येवेति भा-
 वः, भवनं भावः सत्तात्मको वा । भूतात्मा भूतानामात्माऽन्तर्यामीति भूतात्म, 'एष त आत्माऽन्तर्यामी' इति श्रुतेः । भूता-

नि भावयति जनयति वर्धयतीति वा भूतभावनः ॥ १४ ॥ भूतकृदादिभिर्गुणतन्त्रत्वं प्राप्तं प्रतिषिध्यते, पूतात्मेति, पूत
 आत्मा यस्य स पूतात्मा, कर्मधारयो वा 'केवलो निर्गुणश्च' इति श्रुतेः । 'गुणोपरागः स्वेच्छातः पुरुषस्येति कल्प्यते' (१०)
 परमश्चासावात्मा चेति परमात्मा कार्यकारणविलक्षणो नित्यशुद्धमुक्तस्वभावः । मुक्तानां परमा प्रकृष्टा गतिर्गन्तव्या
 देवता पुनरावृत्त्यसंभवात्तद्वत्स्येति मुक्तानां परमा गतिः 'भामुपेत्य तु कौन्तेय पुनर्जन्म न विद्यते' इति भगवद्वचनम् ।
 न व्येति नास्य व्ययो विनाशो विकारो वा विद्यत इत्यव्ययः 'अजोऽमरः' इति श्रुतेः । पुरं शरीरं तस्मिन् शेते पुरुषः
 'नवद्वारं पुरं पुण्यमेतैर्भविः समन्वितम् । व्याप्य शेते महात्मा यस्तस्मात्पुरुष उच्यते' इति महाभारते । यद्वा अस्तेर्व्य-

पूतात्मा परमात्मा च मुक्तानां परमा गतिः॥अव्ययः पुरुषः साक्षी क्षेत्रज्ञोऽक्षर एव च ॥ १५ ॥

स्ताक्षरयोगात् आसीत्पुरा पूर्वमेवेति विग्रहं कृत्वा व्युत्पादितः पुरुषः । 'पूर्वमेवाहमिहासमिति तत्पुरुषस्य पुरुषत्वम्,
 इति श्रुतेः । पुरुषु भूरिषु उत्कर्षशालिषु सत्त्वेषु सीदतीति वा पुरुषि भुवनानि संहारसमये अस्यति अन्तं करोतीति
 वा । पूर्णत्वात्पूरणाद्वा सद्नाद्वा पुरुषः 'पूरणात्सद्नाच्चैव ततोऽसौ पुरुषोत्तमः' इति पञ्चमवेदे । साक्षादव्यवधानेन पश्यति
 सर्वमिति साक्षी 'साक्षाद्दृष्टरि संज्ञायाम्' इति पाणिनिवचनादिनिप्रत्ययः । क्षेत्रं शरीरं जानातीति क्षेत्रज्ञः 'आतो-
 ऽनुपसर्गे कः' इति कप्रत्ययः । 'क्षेत्रज्ञं चापि मां विद्धि' इति भगवद्वचनात् । 'क्षेत्राख्यानि शरीराणि तेषां चैव यथा
 सुखम् । तानि वेत्ति स योगात्मा ततः क्षेत्रज्ञ उच्यते' इति ब्रह्मपुराणे । स एव न क्षरतीत्यक्षरः परमात्मा च अश्नातेर-

श्रोतेर्वा सरप्रत्ययान्तस्य रूपमक्षरमिति स एवकारात् क्षेत्रज्ञाक्षरयोरभेदः परमार्थतः 'तत्त्वमसि' इति श्रुतेः । चकाराद्व्यावहारिको भेदः प्रसिद्धेरपरमार्थत्वात् ॥ १५ ॥ योगः 'नानेन्द्रियाणि सर्वाणि निरुध्य मनसा सह । एकत्वभावना योगः क्षेत्रज्ञपरमात्मनोः' तदव्याप्यतया योगः । योगं विचारयन्ति जानन्ति लभन्त इति वा योगविदस्तेषां नेता ज्ञानिनां योगक्षेमवहनादिनेति योगविदां नेता । प्रधानं प्रकृतिर्माया पुरुषो जीवस्तयोरीश्वरः प्रधानपुरुषेश्वरः । (२०) नरस्य सिंहस्य चावयवा यस्मिन् लक्ष्यन्ते तद्वपुर्गस्य स नारासिंहवपुः । यस्य वक्षासि नित्यं वसति श्रीः स श्रीमान् । अभिरूपाः केशाः यस्य स केशवः 'केशादोऽन्यतरस्याम्' इति वप्रत्ययः प्रशंसायाम् । यद्वा कश्च अश्च ईशश्च त्रिमूर्तयः केशास्ते यद्वशेन वर्त-
योगो योगविदां नेता प्रधानपुरुषेश्वरः ॥ नारासिंहवपुः श्रीमान् केशवः पुरुषोत्तमः ॥ १६ ॥
सर्वः शर्वः शिवः स्थाणुर्भूतादिर्निधिरव्ययः ॥ संभवो भावनो भर्ता प्रभवः प्रभुरीश्वरः ॥ १७ ॥
न्ते स केशवः । केशिवधाद्वा 'यस्मात्त्वयैष दुष्टात्मा हतः केशी जनार्दन । तस्मात्केशवनाम्ना त्वं लोके गोपो भविष्यासि' इति विष्णुपुराणे श्रीकृष्णं प्रति नारदवचनम् । पृषोदरादित्वाच्छब्दसाधुत्वकल्पना । पुरुषाणामुत्तमः पुरुषोत्तमः । अत्र 'न निर्धारणे' इति षष्ठीसमासप्रतिषेधो न भवति जात्याद्यनपेक्षयाऽसमर्थत्वात् । यत्र पुनर्जातिगुणक्रियापेक्षया पृथक् क्रिया तत्र समर्थत्वान्निषेधः प्रवर्तते । मनुष्याणां क्षत्रियः शूरतमः, गवां कृष्णा गौः संपन्नक्षीरतमा, अध्वगानां धावन् शीघ्रतम इति । अथवा पञ्चमीसमासः । तथा च भगवद्वचनम् 'यस्मात् क्षरमतीतोऽहमक्षरादापि चोत्तमः । अतोऽस्मि लोके वेदे च प्रथितः पुरुषोत्तमः' इति ॥ १६ ॥ 'असत्तश्च सैतश्च सर्वस्य प्रभवाप्ययौ । सर्वस्य सर्वदा ज्ञानात्सर्वमेनं प्रचक्षते' इति

भगवद्व्यासवचनात्सर्वः । शृणाति सकलाः प्रजाः संहरति इति शर्वः । निस्त्रैगुण्यतया शुद्धत्वाच्छिवः 'स ब्रह्म स शिवः' इति अभेदादेशाच्छिवादिनामभिर्हरिरेव स्तूयते । स्थिरत्वात्स्थाणुः । भूतानामादिः कारणत्वादीति भूतादिः । प्रलयेऽस्मिन्सर्वं निधीयत इति निधिः 'कर्मण्यधिकरणे च' इति किप्रत्ययः । स एव निधिर्विशिष्यते अव्ययः अविनश्वरो निधिरित्यर्थः । (३०) स्वेच्छया समीचीनं भवनमिति संभवः 'संभवामि युगे युगे' इति भगवद्वचनात् । तथा दुष्टविनाशाय साधूनां रक्षायै संभवाम्येवं गर्भदुःखविवर्जित इति । सर्वेषां भोक्तृणां फलानि भावयतीति भावनः । 'सर्वफलदातृत्वं फलेमेतदुपपत्तेः' इत्यत्र प्रतिपादितम् । प्रपञ्चस्याधिष्ठानत्वेन धारणाद्भर्ता । प्रकर्षेण महाभूतानि अस्माज्जायन्त इति प्रभवः,

स्वयम्भूः शम्भुरादित्यः पुष्कराक्षो महास्वनः ॥ अनादिनिधनो धाता विधाता धतुरुत्तमः १८ ॥

प्रकृष्टो भवो जन्मास्येति वा । सर्वासु क्रियासु सामर्थ्यातिशयात्प्रभुः । निरुपाधिकमैश्वर्यमस्येति ईश्वरः 'एष सर्वेश्वरः' इति श्रुतेः ॥ १७ ॥ स्वयमेव भवतीति स्वयम्भूः 'स एव स्वयमुद्भवत्' इति मानवं वचनम् एषा यदुपरि भवति स्वयं भवतीति वा स्वयम्भूः 'परिभूः स्वयम्भूः' इति मन्त्रवर्णात् । शं सुखं भक्तानां भावयतीति शम्भुः । आदित्यमण्डलान्तःस्थो हिरण्मयः पुरुषः आदित्यः द्वादशादित्येषु विष्णुर्वा 'आदित्यानामहं विष्णुः' इत्युक्तेः । आदितरेखाण्डिताया मह्या अयं पतिरिति वा । 'इयं वा अदितिः' महीं देवीं विष्णुपत्नीम्' इति श्रुतेः । यथाऽऽदित्य एक एवानेकेषु जलभाजनेषु अनेकवत्प्रतिभासते एवमनेकेषु शरीरेषु एक एवात्माऽनेकवत्प्रतिभासत इति आदित्यसाधर्म्याद्वा आदित्यः । पुष्करेणोपमिते अक्षिणी यस्येति पुष्कराक्षः (४०) ॥ महानूर्जितः स्वनो नादो वा

श्रुतिलक्षणो यस्येति महास्वनः 'सन्महत' इत्यादिना समासे कृते 'आन्महतः समानाधिकरणजार्तीययोः' इत्यात्वम् 'अस्य महतो भूतस्य निःश्वसितमेतद्वग्वेदो यजुर्षेदः इति श्रुतेः ॥ आदिर्जन्म निधनं विनाशः तद्वयं यस्य न विद्यते सोऽनादिनिधनः । अनन्तादिरूपेण विश्वं विभर्तीति धाता । कर्मणां तत्फलानां च कर्ता विधाता । अनन्तादीनामपि धारकत्वाद्विशेषेण दृष्टातीति वा । धातुरुत्तम इति नामैकं सविशेषणं सामानाधिकरण्येन सर्वधातुभ्यः पृथिव्यादिभ्य उत्कृष्टश्चिद्धातुरित्यर्थः । धातुर्विरिञ्चैरुत्कृष्ट इति नामद्वयं वा, कार्यकारणप्रपञ्चधारणाच्चिदेव धातुरुक्तः । सर्वेषामुत्कृष्टानामतिशयेनोद्भवत्वादुत्तमः ॥ १८ ॥ शब्दादिगहितत्वान्न प्रत्यक्षगम्यः । नाप्यनुमानविषयः तद्व्याप्तलिङ्गाभावात् । नाप्युपमानसिद्धो निर्धर्मत्वेन सादृश्याभावात् । नाप्यर्थापत्तिग्राह्यः ।

अप्रमेयो हृषीकेशः पद्मनाभोऽमरप्रभुः ॥ विश्वकर्मा मनुस्त्वष्टा स्थविष्ठः स्थविरो ध्रुवः ॥ १९ ॥

तद्विनाऽनुपपद्यमानत्वासंभवात् । नाप्यभावगोचरो भावत्वेन संमतात् । यद्येवं शास्त्रयोनित्वं कथमुच्यते प्रमाणादिसाक्षित्वेन प्रकाशस्वरूपस्य प्रमाणाविषयत्वे अध्यस्तात्तद्रूपत्वेन शास्त्रप्रमाणत्वमित्यप्रमेयः । साक्षित्वाद्दृषीकाणाद्रिद्याणि तेषामीशः क्षेत्रज्ञरूपभाक् । यद्वेन्द्रियाणि यस्य वशे वर्तन्ते स परमात्मा । यस्य वा सूर्यरूपस्य जगत्प्रीतिकरा हृष्टाः केशा रश्मयः स हृषीकेशः पृषोदरादित्वम् । तथोक्तं मोक्षधर्मे 'सूर्याचन्द्रमसोः शश्वदंशुभिः केशसञ्चितैः । बोधयन् स्वापयंश्चैव जगदुत्तिष्ठते पृथक् ॥ बोधनात्स्वापनाच्चैव जगतो हर्षणं भवेत् । अग्निष्टोमकृतैरेव कर्मभिः पाण्डुनन्दन ॥ हृषीकेशो महीशानो वरदो लोकभावनः' इति । जगत्कारणं पद्मं नाभौ यस्येति पद्मनाभः 'अजस्य नाभावध्येकमर्पितम्' इति श्रुतेः पृषोदगादित्वात्साधुत्वम् । अमराणां प्रभुरमरप्रभुः ।

विश्वं कर्म क्रिया क्रियत इति जगत्कर्म विश्वं कर्म यस्य स विश्वकर्मा विचित्रनिर्माणशक्तिमत्त्वाद्दिश्वकर्मा त्वष्टा तत्सादृश्याद्वा (५०)
मननान्मनुः । 'नान्योऽतोऽस्ति मन्ता' इति श्रुतेः । मन्त्रो वा प्रजापतिर्वा । संहारसमये सर्वभूततनूकरणत्वात् त्वष्टा । त्वक्षतेस्तनूकरण-
त्वार्थे तृचप्रत्ययः । अतिशयेन स्थूलः स्थविष्ठः । पुराणः स्थविरः 'एकं ह्यस्य स्थविरस्य नाम' इति श्रुतेः । वयोवचनो वा स्थिरत्वाद्भुवः
स्थविरो भुव इत्येकमिदं नाम सविशेषणम् ॥ १९ ॥ कर्मेन्द्रियैर्न गृह्यते इत्यग्राह्य इत्यर्थः । 'यतो वाचो निर्वर्तन्ते अप्राप्य मनसा सह'
इति श्रुतेः । शश्वत् सर्वेषु कालेषु भवतीति शाश्वतः 'शाश्वतं शिवमच्युतम्' इति श्रुतेः । 'ऋषिर्भूवाचकः । शब्दो णश्च निर्वृतिवाचकः ।
विष्णुस्तद्भावयोगाच्च कृष्णो भवति शाश्वतः' इति व्यासवचनात् सच्चिदानन्दात्मकः कृष्णः । 'कृषामि पृथिवीं पार्थ भूत्वा

अग्राह्यः शाश्वतः कृष्णो लोहिताक्षः प्रतर्दनः ॥ प्रभूतस्त्रिककुब्धाम पवित्र मङ्गलं परम् ॥ २० ॥

काष्णायसो हलः । कृष्णो वर्णश्च मे यस्मात्तस्मात्कृष्णोऽहमर्जुन ॥' इति महाभारते । लोहिते अक्षिणी यस्येति लोहि-
ताक्षः । 'असावृषभो लोहिताक्षः' इति श्रुतेः । प्रलये भूतानि तर्दयतीति प्रतर्दनः । ज्ञानैश्वर्यादिसंपन्नः प्रभूतः । (६०)
ऊर्ध्वाधोमध्यभेदेन तिसृणां ककुभामपि धामेति त्रिककुब्धामेत्येकमिदं नाम । येन पुनाति यो वा पुनाति ऋषिर्देवता वा
तत्पवित्रम् । 'पुवः संज्ञायां कर्तरि चर्षिर्देवतयोः' इति भगवत्पाणिनिस्मरणात् इत्रप्रत्ययः । 'अगुभानि निरा-
चष्टे तनोति शुभसन्ततिम् । स्मृतिमात्रेण यत्पुंसां ब्रह्म तन्मङ्गलं विदुः ॥' इति श्रीविष्णुपुराणवचनात् कल्याणरूपत्वा-

मङ्गलं सर्वभूतेभ्यः उत्कृष्टतरं परं मङ्गलमित्येकमिदं नाम सार्वशेषणम् ॥ २० ॥ सर्वभूतनियन्तृत्वादींशानः । प्राणान् ददाति चेष्टयतीति वा प्राणदः । 'को ह्येवान्यात्कः प्राण्यात्' इति श्रुतेः । यद्वा प्राणान् कालात्मना द्याति खण्डयतीति वा प्राणदः, प्राणान्दापयति शोधयति ददाति लुनातीति वा प्राणदः । प्राणितीति प्राणः क्षेत्रज्ञः परमात्मा वा 'प्राण-स्य प्राणम्' इति श्रुतेर्मुख्यप्राणो वा । वृद्धतमो ज्येष्ठः 'ज्य च' इत्यधिकारे 'वृद्धस्य च' इति वृद्धशब्दस्य ज्यादेशविधानात् । प्रशस्यतमः श्रेष्ठः 'प्रशस्यस्य श्रः' इति श्रादेशविधानात् । 'प्राणो वा ज्येष्ठश्च श्रेष्ठश्च' इति श्रुतेः मुख्यप्राणो वा 'ज्येष्ठश्च' इत्यधिकरणसिद्धत्वात् सर्वकारणत्वाद्वा ज्येष्ठः । सर्वातिशयत्वाद्वा श्रेष्ठः । ईश्वरत्वेन सर्वासां ईशानः प्राणदः प्राणो ज्येष्ठः श्रेष्ठः प्रजापतिः ॥ हिरण्यगर्भो भूगर्भो माधवो मधुसूदनः ॥ २१ ॥ ईश्वरो विक्रमी धन्वी मेधावी विक्रमः क्रमः ॥ अनुत्तमो दुराधर्षः कृतज्ञः कृतिरात्मवान् ॥ २२ ॥ प्रजानां पतिः प्रजापतिः । हिरण्मयाण्डान्तर्वर्तित्वाद्धिरण्यगर्भः विरिञ्च्यात्मना वा हिरण्यगर्भः । 'हिरण्यगर्भः समवर्तताग्रे' इति श्रुतेः । (७०) भूर्गर्भो यस्य सः भूगर्भः ॥ मायाः श्रियः धवः पतिः माधवः । मधुवित्त्वाच्च माधवः बोध्यत्वाद्वा । 'मौनाद्ध्यानाच्च योगाच्च विद्धि भारत माधवम् ।' इति व्यासवचनाद्वा माधवः । मधुनामानमसुरं स्रुदितवान् इति मधुसूदनः । 'कर्ण-मिश्राद्भयं चापि मधुं नाम महासुरम् । ब्रह्मणोऽपचितं कुर्वन् जघान पुरुषोत्तमः ॥ तस्य तात वधादेव देवदानवमा-नवाः । मधुसूदन इत्यादुर्कृष्यश्च जनार्दनम्' इति महाभारते ॥ २१ ॥ सर्वशक्तिमत्तया ईश्वरः । विक्रमः शौर्यं तद्वो-

गादिक्रमी । धनुरस्यास्तीति धन्वी । व्रीह्यादित्वादिनिप्रत्ययः सलोपश्च । 'रामः शस्त्रभृतामहम्' इति भगवद्वचनात् । मेधा बहुग्रन्थधारणसामर्थ्यं सा यस्यास्तीति मेधावी । 'अस्मायामेधास्त्रजो विनिः' इति पाणिनिवचनाद्विनिप्रत्ययः । विचक्रमे जगद्विश्वं तेन विक्रमः । विना गरुडेन पक्षिणा क्रमणाद्वा विक्रमः । 'क्रमणात् क्रमहेतुत्वाद्वा क्रमो विष्णुः' इति मनुवचनात् । अविद्यमान उत्तमो यस्मात्सोऽनुत्तमः । 'यस्मात्परं नापरमस्ति किञ्चित्' इति श्रुतेः 'न त्वत्समोऽस्त्यभ्यधिकः कुतोऽन्यः' इति स्मृतेश्च । (८०) दैत्यादिभिर्धर्षयितुं न शक्यत इति दुराधर्षः । प्राणिनां पुण्यापुण्यात्मकं कर्म कृतं जानातीति कृतज्ञः । पत्रपुष्पाद्यल्पमपि प्रयच्छतां मोक्षं ददातीति वा कृतज्ञः । पुरुषप्रयत्नः कृतिः क्रिया वा हिंसा वा सर्वात्म-
सुरेशः शरणं शर्म विश्वरेताः प्रजाभवः ॥ अहः संवत्सरो व्यालः प्रत्ययः सर्वदर्शनः ॥ २३ ॥

कत्वात्तदाधारतया लक्ष्यत इति वा कृतिः । कृतेति वा कृतिः । स्वमहिम्नि प्रतिष्ठितत्वादात्मवान् 'स भगवतः कस्मिन्प्रतिष्ठित इति स्वे महिम्नि' इति श्रुतेः ॥ २२ ॥ सुराणां देवानां शोभनदातृणां वा ईशः सुरेशः । आर्तानामार्तिहरणत्वाच्छरणम् । परमानन्दरूपत्वाच्छर्म । विश्वस्य कारणत्वाद्विश्वरेताः । सर्वाः प्रजा यत्सकाशादुद्भवन्तीति स प्रजाभवः । प्रकाशरूपत्वादहः । (९०) कालात्मना स्थितो विष्णुः संवत्सर इत्युक्तः । व्यालवद्गहीतुमशक्यत्वाद्वा व्यालः । प्रतीतिः प्रज्ञा तद्रूपत्वात्प्रत्ययः 'प्रज्ञानं ब्रह्म' इति श्रुतेः । सर्वाणि दर्शनानि प्रत्यक्षाणि यस्य स सर्वदर्शनः सर्वात्मकत्वात् 'विश्वतश्चक्षुर्विश्वाक्षम्' इति श्रुतेः ॥ २३ ॥

न जायत इत्यजः 'न जातो न जनिष्यते' इति श्रुतेः । 'न हि जातो न जायेद्दं न जनिष्ये कदाचन । क्षेत्रज्ञः सर्वभूतानां तस्मादहमजः स्मृतः॥' इति महाभारते । सर्वेषामीश्वराणामपीश्वरत्वात्सर्वेश्वरः । 'एष सर्वेश्वरः' इति श्रुतेः । नित्यनिष्पन्नरूपत्वात् सिद्धः । सर्ववस्तुषु संविद्रूपत्वान्निरतिशयत्वात्फळरूपत्वाद्वा सिद्धिः । स्वर्गादीनां विनाशित्वादफलत्वम् । सर्वभूतानामादिकारणत्वात्सर्वादिः । स्वरूपसामर्थ्यान्न च्युतो न च्यवते न च्यविष्यते इत्यच्युतः । 'शाश्वत २ शिवमच्युतम्' इति श्रुतेः । तथा च भगवद्वचनम् 'यस्मान्न च्युतपूर्वोऽहमच्युतस्तेन कर्मणा' इति । इति नाम्नां शतमाद्यं विवृतम् । (१००) वर्षणात् सर्वकामानां धर्मो वृषः । कात् तोयात् भूमिमपादिति कर्पिवराहः । वृषरूपत्वात्कपि-
अजः सर्वेश्वरः सिद्धः सिद्धिः सर्वादिरच्युतः ॥ वृषाकपिरमेयात्मा सर्वयोगविनिःसृतः ॥ २४ ॥

वसुर्वसुमनाः सत्यः समात्माऽसंमितः समः ॥ अमोघः पुण्डरीकाक्षो वृषकर्मा वृषाकृतिः ॥ २५ ॥

रूपत्वाच्च वृषाकपिः । 'कर्पिवराहः श्रेष्ठश्च धर्मश्च वृष उच्यते ॥ तस्माद्दृषाकपिं प्राह कश्यपो मां प्रजापतिः' इति व्यासवचनम् । इयानिति मातुं परिच्छेतुं न शक्यत आत्मा यस्येत्यमेयात्मा ॥ सर्वसम्बन्धविनिर्गतः सर्वयोगविनिःसृतः । 'असङ्गो ह्ययं पुरुषः' इति श्रुतेः । नानाशास्त्रोक्ताद्योगादवगतत्वाद्वा सर्वयोगविनिःसृतः ॥ २४ ॥ वसन्ति सर्वभूतान्यत्र तेष्वयमपि वसतीति वसुः । 'वसूनामस्मि पावकः' इत्युक्तो वा वसुः । वसुशब्देन धनवाचिना प्राशस्त्यं लक्ष्यते । प्रशस्तं मनो यस्य स वसुमनाः । रागद्वेषादिभिः क्लेशैर्महदादिभिः उपक्लेशैश्च यतोऽकलुषितं ततस्तन्मनः प्रशस्तम् । अधितथरूपत्वात्परमात्मा

सत्यः । 'सत्यं ज्ञानमनन्तं ब्रह्म' इति श्रुतेः मूर्तामूर्तात्मकत्वाद्वा । 'सच्च त्यच्चाभवत्' इति श्रुतेः । सदिति प्राणस्ति-
त्यन्नं यमिति दिवाकरस्तेन प्राणान्नादित्यरूपत्वाद्वा । 'सदिति प्राणस्तित्यन्नं यमित्यसावादित्यः' इति श्रुतेः । सत्सु
साधुत्वाद्वा सत्यः । सम आत्मा मनो यस्य रागद्वेषादिभिरदूषितः स समात्मा । सर्वभूतेषु सम एक आत्मा वा समा-
त्मा । 'सम आत्मेति विद्यात्' इति श्रुतेः । सर्वैरप्यर्थजातैः परिच्छिन्नो भितः संमितः । सर्वैरपरिच्छिन्नोऽमितः इत्यसंमितो
वा । सर्वकालेषु सर्वविकाररहितत्वात्समः । मया लक्ष्म्या सह वर्तत इति वा समः । पूजितः स्तुतः संस्मृतो वा सर्व-
फलं ददाति न वृथा करोतीत्यमोघः । अवितयसंकल्पाद्वा, "सत्यसङ्कल्पः" इति श्रुतेः । (११०) । हृदयस्थं पुण्डरीकमश्नु

रुद्रो बहुशिरा बभ्रुर्विश्वयोनिः शुचिश्रवाः ॥ अमृतः शाश्वतस्थाणुर्वरारोहो महातपाः ॥ २६ ॥

ते व्याप्नोति तत्रोपलक्षित इति पुण्डरीकाक्षः, 'यत्पुण्डरीकं पुरमध्यसंस्थम्' इति श्रुतेः । पुण्डरीकाकारे उभे अक्षिणी
अस्येति वा । धर्मलक्षणं कर्म यस्येति वृषकर्मा । धर्मार्थमाकृतिः शरीरं यस्येति स वृषाकृतिः 'धर्मसंस्थापनार्थाय संभ-
वामि युगे युगे' इति भगवद्वचनात् ॥ २५ ॥ संहारकाले प्रजाः संहरन् रोदयतीति रुद्रः । रुतं राति ददातीति वा
रुद्रः । रुतं दुःखं कारणं वा द्रावयतीति वा रुद्रः । 'रोदनाद्ब्रवणाद्वाऽपि रुद्र इत्युच्यते तस्माच्छिवः परमकारणम्' इति
लिङ्गपुराणवचनात् । बहूनि शिरांसि यस्येति बहुशिराः । 'सहस्रशीर्षा' इति श्रुतेः । विभक्तिं लोकानिति बभ्रुः ।
विश्वस्य कारणत्वाद्विश्वयोनिः । शुचीनि श्रेयांसि श्रवांसि नामानि श्रवणीयान्यस्येति शुचिश्रवाः । न विद्यते मृतं मरणमस्ये-

वि०स०
॥ १४ ॥

तिं अमृतः । 'अजरोऽमरः' इति श्रुतेः । शाश्वतश्चासौ स्थाणुश्चेति शाश्वतस्थाणुः । (१२०) । वर आरोहोऽङ्कोऽस्येति वरारोहः । वरमारोहणं यस्मिन्निति वा, आरूढानां पुनरावृत्त्यसंभवात् 'न स पुनरावर्तते' इति श्रुतेः, 'यं प्राप्य न निवर्तन्ते तद्धाम परमं मम' इति भगवद्वचनाच्च । महत्सृज्यविषयं तपो ज्ञानमस्येति महातपाः । 'यस्य ज्ञानमयं तपः' इति मन्त्रवर्णात् ऐश्वर्यं प्रतापो वा तपो महदस्येति वा महातपाः ॥ २६ ॥ सर्वत्र गच्छतीति सर्वगः, सर्वत्र कारणत्वेन व्याप्तत्वात् । सर्वं वेत्ति विन्दतीति सर्ववित् । भातीति भानुः 'तमेव भान्तमनुभाति सर्वम्' इति श्रुतेः, 'यदादित्यगतं तेजो जगद्भासयतेऽखिलम्' इति स्मृतेश्च । सर्वविज्ञासौ भानुश्च सर्वविद्भानुः । विष्णु अव्ययं सर्वत्र इत्यर्थे विष्वञ्चान्ति सर्वगः सर्वविद्भानुर्विष्वक्सेनो जनार्दनः ॥ वेदो वेदविद्व्यङ्गो वेदाङ्गो वेदवित्कविः ॥ २७ ॥

पलायन्ते दैत्यसेना यस्य रणोद्योगमात्रेणेति विष्वक्सेनः । जनान् अर्दयति हिनस्ति नरकादीन् गमयतीति वा, जनैः पुरुषार्थमभ्युदयनिःश्रेयसलक्षणं याच्यते इति जनार्दनः । वेदरूपत्वाद्देदः वेदयतीति वा वेदः । 'तेषामेवानुकम्पार्थमहमज्ञानजं तमः । नाशयाम्यात्मभावस्थो ज्ञानदीपेन भास्वता' इति भगवद्वचनात् । यथावद्देदं वेदार्थं च विन्दत इति वा वेदवित् 'वेदान्तकृद्देदविदेव चाहम्' इति भगवद्वचनात् । 'सर्वे वेदाः सर्ववेद्यात् सशस्त्राः सर्वे यज्ञाः सर्वः इज्यश्च कृष्णः । विदुः कृष्णं ब्राह्मणास्तत्त्वतो ये तेषां राजन् सर्वयज्ञाः समाप्ताः' इति महाभारते । अव्यङ्गः ज्ञानादिभिः परिपूर्णोऽविकल इत्युच्यते व्यङ्ग्य व्यक्तिर्न विद्यत इत्यव्यङ्गो वा । अव्यक्तोऽयम्' इति भगवद्वचनात् । वेदा अङ्गभूता यस्य स वेदाङ्गः । (१३०)

वेदान् विचारयतीति वेदवित् । कविः क्रान्तदर्शी सर्वदृक् 'नान्यदतोऽस्ति द्रष्टा' इत्यादिश्रुतेः, 'कविर्मनीषी' इति मन्त्रवर्णाच्च ॥ २७ ॥ लोकानध्यक्षयतीति लोकाध्यक्षः सर्वेषां लोकानां प्राधान्येनोपद्रष्टा । लोकपालादिसुराणामध्यक्षः सुराध्यक्षः । धर्माधर्मौ साक्षादीक्षतेऽनुरूपं फलं दातुं तस्माद्धर्माध्यक्षः । कृतश्च कार्यरूपेण अकृतश्च कारणरूपेणेति कृताकृतः । सर्गादिषु पृथग्विभूतयश्चतस्रः आत्मानो मूर्तयो यस्य स चतुरात्मा । 'ब्रह्मा दक्षादयः कालस्तथैवाखिलजन्तवः । विभूतयो हरेरेता जगतः सृष्टिहेतवः ॥ विष्णुर्मन्वादयः कालः सर्वभूतानि च द्विज । स्थितेर्निमित्तभूतस्य विष्णोरेता विभूतयः ॥ रुद्रः कालोऽन्तकाद्याश्च समस्ताश्चैव जन्तवः । चतुर्धा प्रलयोपेता जनार्दनविभूतयः' इति वैष्णवपुराणे । 'व्यूह्यात्मानं चतुर्धा वै वासु-

लोकाध्यक्षः सुराध्यक्षो धर्माध्यक्षः कृताकृतः ॥ चतुरात्मा चतुर्व्यूहश्चतुर्दंष्ट्रश्चतुर्भुजः ॥ २८ ॥

भ्राजिष्णुभोजनं भोक्ता सहिष्णुर्जगदादिजः ॥ अनघो विजयो जेता विश्वयोनिः पुनर्वसुः ॥ २९ ॥

देवादिमूर्तिभिः । सृष्ट्यादीन्प्रकरोत्येष विश्रुतात्मा जनार्दनः' इति व्यासवचनात् चतुर्व्यूहः । दंष्ट्राश्चतस्रो यस्येति चतुर्दंष्ट्रो नृसिंहविग्रहः । यद्वा सादृश्याच्छृङ्गं दंष्ट्रेत्युच्यते । 'चत्वारि शृङ्गा' इति श्रुतेः । चत्वारो भुजा अस्येति चतुर्भुजः ॥ २८ ॥ प्रकाशकैरसत्त्वाद्भ्राजिष्णुः । भोज्यरूपतया प्रकृतिर्माया भोजनमुच्यते पुरुषरूपेण तां भुनक्तीति भोक्ता । हिरण्याक्षादीन् सहते अभिभवतीति सहिष्णुः । हिरण्यगर्भरूपेण जगदादावुत्पद्यते स्वयामीति जगदादिजः । अघं न विद्यतेऽस्येत्यनघः । 'अपहतपाप्मा' इति श्रुतेः । विजयते ज्ञानवैराग्यैश्वर्यादिभिर्गुणैर्विश्वमिति विजयः । यतो जय-

त्यतिशयेन सर्वभूतानि स्वभावतोऽतो जेता । विश्वं योनिर्यस्य, विश्वश्चासौ योनिश्चेति वा विश्वयोनिः ।
 पुनःपुनः शरीरेषु वसति क्षेत्रज्ञरूपेणेति पुनर्वसुः (१५०) ॥ २९ ॥ इन्द्रमुपगतोऽनुजत्वेनेत्यु-
 पेन्द्रः । यद्वा उपरि इन्द्रः उपेन्द्रः । 'ममोपरि ययेन्द्रस्त्वं स्थापितो गोभिरीश्वरः । उपेन्द्र इति कृष्ण त्वां
 गास्यन्ति भुवि देवताः' इति हरिवंशवचनात् । बलिं वामनरूपेण याचितवानिति वामनः । संभजनीय इति वा
 वामनः । 'मध्ये वामनमासीनं विश्वेदेवा उपासते' इति मन्त्रवर्णात् । स एव जगत्रयं क्रममाणः प्रांशुरभूदिति प्रांशुः ।
 'तोये तु पतिते हस्ते वामनोऽभूदवामनः । सर्वदेवमयं रूपं दर्शयामास वै प्रभुः । भूः पादौ द्यौः शिरश्चास्य चन्द्रादित्यौ
 उपेन्द्रो वामनः प्रांशुरमोघः शुचिरूर्जितः ॥ अतीन्द्रः सङ्ग्रहः सर्गो धृतात्मा नियमो यमः ॥ ३० ॥
 वेद्यो वैद्यः सदायोगी वीरहा माधवो मधुः ॥ अतीन्द्रियो महामायो महोत्साहो महाबलः ॥ ३१ ॥
 च चक्षुषी' इत्यादि विश्वरूपं दर्शयित्वा 'तस्य विक्रमतो भूमि चन्द्रादित्यौ स्तनान्तरे । नभःप्रक्रममाणस्य नाभ्यां तौ
 समवस्थितौ ॥ दिवमाक्रममाणस्य जानुमूले व्यवस्थितौ' इति प्रांशुत्वं दर्शयति हरिवंशे । न मोघं चेष्टितं यस्य सोऽमो-
 घः । स्मरतां स्तुवतामर्चयतां च पावनत्वाच्छुचिः 'अस्य स्पर्शश्च महान् शुचिः' इति मन्त्रवर्णात् । बलप्रकर्षशालित्वाद्-
 र्जितः । अतीत्येन्द्रं स्थितो ज्ञानैश्वर्यादिभिः स्वभावसिद्धैरित्यतीन्द्रः । सर्वेषां प्रतिसंहतौ प्रतिसंग्रहात्संग्रहः । सृज्य-
 रूपतया, सर्गहेतुत्वाद्वा सर्गः । ऐकरूप्येण जन्मादिरहिततया धृत आत्मा येन स धृतात्मा । (१६०) । स्वेषु स्वेष्व-
 धिकारेषु प्रजा नियमयतीति नियमः । अन्तर्यमयतीति यमः ॥ ३० ॥ निःश्रेयसार्थिभिर्वेदनाहर्त्वाद्देवः । सर्वविद्यानां वेदितृत्वाद्देवः ।

सदा आविर्भूतस्वरूपत्वात्सदायोगी । धर्मश्रणाय वीरान् असुरभटान् हन्तीति वरिहा । माया विद्यायाः पतिर्माधवः । 'मा विद्या च हरेः प्रोक्ता तस्या ईशो यतो भवान् । तस्मान्माधवनामाऽसि धवः स्वामीति शब्दितः' इति हरिवंशे । यथा मधु परां प्रीतिमुत्पादयति अयमपि तथेति मधुः । शब्दादिरहितत्वादिन्द्रियाणामविषय इत्यतीन्द्रियः । 'अशब्दम- स्पर्शम्' इति श्रुतेः । मायाविनामपि मायाकारित्वान्महामायः । 'मम माया दुरत्यया' इति भगवद्वचनात् । (१७०) । जग- दुत्पत्तिस्थितिलयार्थमुद्युक्तत्वान्महोत्साहः । बलिनामपि बलवत्त्वान्महाबलः ॥ ३१ ॥ बुद्धिमतामपि बुद्धिमत्त्वान्महाबु- द्धिः । महदुत्पत्तिकारणमविद्यालक्षणं वीर्यमस्येति महावीर्यः । महती शक्तिः सामर्थ्यमस्येति महाशक्तिः । महती द्युति-

महाबुद्धिर्महावीर्यो महाशक्तिमहाद्युतिः ॥ अनिर्देश्यवपुः श्रीमानमेयात्मा महाद्रिधृक् ॥ ३२ ॥
महेष्वासो महीभर्ता श्रीनिवासः सतांगतिः ॥ अनिरुद्धः सुरानन्दो गोविन्दो गोविदांपतिः ॥ ३३ ॥

बाह्याऽऽभ्यन्तरा वाऽस्येति महाद्युतिः । 'स्वयंज्योतिश्च' इति श्रुतेः, 'ज्योतिषां ज्योतिः' इत्यादेश्च । इदं तदिति निर्दे- ष्टुं यन्न शक्यते परस्मै असंवेद्यत्वात्तदनिर्देश्यं वपुरस्येति अनिर्देश्यवपुः । ऐश्वर्यलक्षणा समग्रा श्रीर्यस्य स श्रीमान् । सर्वैः प्राणिभिरमेया बुद्धिरात्मा यस्य सोऽमेयात्मा । महान्तमद्रिं गिरिं मन्दरं गोवर्धनं च अमृतमयने गोरक्षणे च धृ- तवानिति महाद्रिधृक् षान्तोऽयम् (१८०) ॥ ३२ ॥ महानिष्वास इषुक्षेपो यस्य स महेष्वासः । एकार्णवां प्लुतां महीं

च बभारेति महीभर्ता । यस्य वक्षस्यनपायिनी श्रविर्साति स श्रीनिवासः । सतां वैदिकानां साधूनां पुरुषार्थसाधनहेतुः प्राप्तिहेतुः सतांगतिः । न केनापि प्रादुर्भावेण निरुद्ध इत्यनिरुद्धः । सुरान् आनन्दयतीति सुरानन्दः । 'नेष्टां वै धर्णीं पूर्वमविदं यद्गुहागताम् । गोविन्द इति तेनाहं देवैर्वाग्भिरभिष्टुतः' इति मोक्षधर्मवचनाद्गोविन्दः । 'अहं किलेन्द्रो देवानां त्वं गवामिन्द्रतां गतः । गोविन्द इति लोकास्त्वां स्तोष्यन्ति भुवि शाश्वतम्' इति, 'गौरैषा भवतो वाणी तां च विन्दयते भवान् । गोविन्दस्तु ततो देवः मुनिभिः कथ्यते भवान्' इति च हरिवंशे । गौर्वाणी तां विदन्तीति गोविन्दः तेषां पतिर्विशेषेणेति गोविशंपतिः ॥ ३३ ॥ तेजस्विनामपि तेजस्वित्वान्मरीचिः । 'तेजस्तेजस्विनामहम्'

मरीचिर्दमनो हंसः सुपर्णो भुजगोत्तमः ॥ हिरण्यनाभः सुतपाः पद्मनाभः प्रजापतिः ॥ ३४ ॥

इति भगवद्वचनात् । स्वाधिकारात्प्रमाद्यन्तीः प्रजा दमयितुं शीलमस्य वैवस्वतादिरूपेणेति दमनः । (१९०) । अहं स इति तादात्म्यभावितः संसारभयं हन्तीति हंसः । पृषोदरादित्वाच्छब्दसाधुत्वम् । हन्ति गच्छति सर्वशरीरेष्विति वा हंसः । 'हंसः शुचिषत्' इति मन्त्रवर्णात् । शोभनधर्माधर्मरूपपर्णत्वात्सुपर्णः । 'द्वा सुपर्णा' इति मन्त्रवर्णात् । शोभनं पर्णं यस्येति वा सुपर्णः 'पततामस्मि' इति ईश्वरवचनात् । भुजेन गच्छतामुत्तमो भुजगोत्तमः । हिरण्यमिव कल्याणा नाभिरस्येति रमणीयनाभित्वात् हिरण्यमयत्वाद्वा हिरण्यनाभः । बदरिकाश्रमे नरनारायणरूपेण शोभनं वषश्चरतीति सुतपाः । 'मनसश्चैन्द्रियाणां च ह्येकाग्र्यं परमं तपः' इति स्मृतेः । पद्ममिव सुषर्तुणा

नाभिरस्येति, हृदयपद्मस्य नाभौ मध्ये प्रकाशनाद्वा पद्मनाभः पृषोदरादित्वात्साधुत्वकल्पना । प्रजानां पतिः पिता प्रजापतिः ॥
 ॥ ३४ ॥ मृत्युर्विनाशस्तद्धेतुर्वाऽस्य न विद्यते इत्यमृत्युः । प्राणिनां कृताकृतं सर्वं पश्यति स्वाभाविकेन बोधेनेति सर्वदृक् ।
 हिनस्तीति सिंहः । पृषोदरादित्वात्साधुत्वम् ॥ (२००) ॥ कर्मफलैः पुरुषान् संधत्त इति संधाता । फलभोक्ता च स एवेति
 सन्धिमान् । सदैकरूपत्वात् स्थिरः । अजति गच्छति, क्षिपति इति वा अजः । मार्षितुं सोढुं दानवादिभिर्न शक्यते इति दुर्मर्षणः ।
 श्रुतिस्मृत्यदिभिः सर्वेषामनुशिष्टिं करोतीति शास्ता । विशेषेण श्रुतो येन सत्यज्ञानादिलक्षणः आत्माऽतो विश्रुतात्मा । सुरारीणां
 निहन्तृत्वात्सुरारिहा ॥ ३५ ॥ सर्वविद्यानामुपदेष्टृत्वात्सर्वेषां जनकत्वाद्वा गुरुः । विरिञ्च्यादीनामपि ब्रह्मविद्यासंप्रदायकत्वादुक्तः ।
 अमृत्युः सर्वदृक् सिंहः संधाता सन्धिमान् स्थिरः ॥ अजो दुर्मर्षणः शास्ता विश्रुतात्मा सुरारिहा ३५
 गुरुर्गुरुतमो धाम सत्यः सत्यपराक्रमः ॥ निमिषोऽनिमिषः स्रग्वी वाचस्पतिरुदारधीः ॥ ३६ ॥
 'यो ब्रह्माणं विदधाति पूर्वं यो वै वेदांश्च प्रहिणोति तस्मै' इति मन्त्रवर्णात् ॥ (२१०) ॥ धाम ज्योतिः । 'नारायणः परो
 ज्योतिः' इति मन्त्रवर्णात् । सर्वकामानामास्पदत्वाद्वा धाम । 'परं ब्रह्म परं धाम' इति श्रुतेः । सत्यवचनलक्षणधर्मरूपत्वात्सत्यः
 'तस्मात् सत्यं परमं वदन्ति' इति श्रुतेः । सत्यस्य सत्यामिति वा सत्यः । 'प्राणा वै सत्यं तेषामेव सत्यम्' इति श्रुतेः । सत्यः
 अवितथः पराक्रमो यस्य स सत्यपराक्रमः । निमीलिते यतो नेत्रे योगनिद्रयाऽतो निमिषः । नित्यप्रबुद्धस्वरूपत्वादनिमिषः,
 मत्स्यरूपतया वा आत्मरूपतया वा अनिमिषः भूततन्मात्ररूपां वैजयन्त्याख्यां स्रजं नित्यं बिभर्तीति स्रग्वी । वाचो विद्याया

पतिर्वाचस्पतिः उदारा सर्वार्थविषया धीर्बुद्धिरस्येत्युदारधीरिति पदद्वयैमेकं नाम ॥ ३६ ॥ अग्रं प्रकृष्टं पदं नयति मुमुक्षुमित्यग्रणीः ।
भूतग्रामस्य नेतृत्वाद्ग्रामणीः । श्रीः कान्तिः सर्वातिशायिन्यस्येति श्रीमान् । (२२०) प्रमाणानुग्राहको भेदकरस्तर्को न्यायः ।
जगद्यन्त्रनिर्वाहको नेता । श्वसनरूपेण भूतानि चेश्यतीति समीरणः । सहस्राणि मूर्धानोऽस्येति सहस्रमूर्धा । विश्वस्यात्मा विश्वात्मा ।
सहस्राण्यक्षीण्यक्षाणि वा यस्य स सहस्राक्षः । सहस्राणि पादा अस्येति सहस्रपात् । 'सहस्रशीर्षा पुरुषः सहस्राक्षः सहस्रपात्'
इति श्रुतेः ॥ ३७ ॥ आवर्तयितुं संसारचक्रं शीलमस्येत्यावर्तनः । संसारबन्धान्निवृत्त आत्मा स्वरूपमस्येति

अग्रणीर्ग्रामणीः श्रीमान्न्यायो नेता समीरणः ॥ सहस्रमूर्धा विश्वात्मा सहस्राक्षः सहस्रपात् ॥ ३७ ॥

आवर्तनो निवृत्तात्मा संवृतः संप्रमर्दनः ॥ अहः संवर्तको वह्निरनिलो धरणीधरः ॥ ३८ ॥

सुप्रसादः प्रसन्नात्मा विश्वधृग्विश्वभुग्विभुः ॥ सत्कर्ता सत्कृतः साधुर्जह्नुर्नारायणो नरः ॥ ३९ ॥

निवृत्तात्मा । आच्छादिकया अविद्यया संवृतत्वात्संवृतः । (२३०) । सम्यक् प्रमर्दयति रुद्रकालाद्याभिर्विभूतिभिरिति
संप्रमर्दनः । सम्यगह्नां प्रवर्तमानात्सूर्यादहः । संवर्तकः महाप्रलयरूपः । हविर्वहनाद्वह्निः । अनादानादनिलः अननाद्वा
अनिलः । शेषदिग्गजादिरूपेण, वराहरूपेण वा धरणीं धृतवान् इति धरणीधरः ॥ ३८ ॥ शोभनः प्रसादो
यस्यापकारवतामपि शिशुपालादीनां मोक्षप्रदातृत्वादिति सुप्रसादः । रजस्तमोभ्यामकलुषित आत्माऽन्तःकरणमस्येति
प्रसन्नात्मा वरुणाद्रिस्वभावत्वाद्वा । यद्वा प्रसन्नस्वभावः कारुणिक इत्यर्थः । अवाप्तसर्वकामत्वाद्वा । विश्वं धृतवानिति

विश्वधृक् 'जिधृवा प्रागल्भ्ये' । विश्वं भुंक्ते भुनांति पालयतीति वा विश्वधृक् । (२४०) । हिरण्यगर्भादिरूपेण विविधं भवतीति विभुः । 'नित्यं विभुम्' इति मन्त्रवर्णात् । सत्करोति पूजयतीति सत्कर्ता । पूजितैरपि पूजितः सत्कृतः । न्यायप्रवृत्ततया साधुः । साधयति साध्यभेदानुपादानात् साध्यमात्रसाधको वा । जनान् संहारसमये अपहृते अपनयतीति जह्नुः । जहात्यविदुषो भक्तान्नयति परं पदमिति वा । नर आत्मा, ततो जातान्याकाशादीनि नाराणि कार्याणि, तानि कारणात्मना व्याप्नोतीत्यतश्च तान्यनमस्येति नारायणः । 'यच्च किञ्चिज्जगत्सर्वं दृश्यते श्रूयतेऽपि वा । अन्तर्बहिश्च तत्सर्वं व्याप्य नारायणः स्थितः' इति मन्त्रवर्णात् । नराज्जातानि तत्त्वानि नाराणी-

असंख्येयोऽप्रमेयात्मा विशिष्टः शिष्टकृच्छुचिः ॥ सिद्धार्थः सिद्धसङ्कल्पः सिद्धिदः सिद्धिसाधनः ४० ॥

तिं ततो विदुः । तान्येव चायनं तस्य तेन नारायणः स्मृतः' इति महाभारते । नाराणां जीवानामयनं त्वात्प्रलय इति वा नारायणः । 'यत्प्रयन्त्यभिसंविशन्ति' इति श्रुतेः । 'नाराणामयनं यस्मात्तस्मान्नारायणः स्मृतः' इति ब्रह्मवैवर्तात् । 'आपो नारा इति प्रोक्ता आपो वै नरसूनवः । अयनं तस्य ताः पूर्वं तेन नारायणः स्मृतः' इति मनुवचनाद्वा नारायणः । 'नारायणाय नम इत्यमुमेव सत्यं संसारघोरविषसंहरणाय मन्त्रम् । शृण्वन्तु भव्यमतयो यतयोऽनुरागाञ्चैस्तरामुपादिशाम्यहमूर्ध्वबाहुः' इति श्रीनारसिंहपुराणे । 'नयतीति नरः प्रोक्तः परमात्मा सनातनः' इति व्यासवचनम् ॥ ३९ ॥ यस्मिन्संख्याभेदादि न विद्यत इत्यसंख्येयः । अप्रमेय आत्मा स्वरूपमस्ये-

त्यप्रमेयात्मा । अतिशेते सर्वमतो विशिष्टः 'विश्वतः परमान्नित्यम्' इति श्रुतेः । शिष्टं शासनम्, तत् करोतीति शिष्ट-
कृत् । शिष्टान् करोति पालयतीति वा, सामान्यवचनो धातुर्विशेषवचनो दृष्टः कुरु काष्ठानीत्याहरणे यथा तद्वदिति
शिष्टकृत् । निरञ्जनः शुचिः । सिद्धो निर्वृत्त अर्थ्यमानोऽर्थोऽस्येति सिद्धार्थः 'सत्यकामः' इति श्रुतेः । सिद्धो निष्पन्नः सङ्कल्पो-
ऽस्येति सिद्धसङ्कल्पः । 'सत्यसङ्कल्पः' इति श्रुतेः । सिद्धिं फलं कर्तृभ्यः स्वाधिकारानुरूपतो ददातीति सिद्धिदः । सिद्धेः क्रि-
यायाः साधकत्वात्सिद्धिसाधनः ॥ ४० ॥ वृषो धर्मः पुण्यं तदेवाहः प्रकाशसाधग्यात् द्वादशाहप्रभृतिवृषाहः सोऽस्या-
स्तीति वृषाही । वृषाह इत्यत्र 'राजाहःसखिभ्यष्टच्' इति टच् प्रत्ययः । वर्षत्येष भक्तेभ्यः कामानिति वृषभः ।
वृषाही वृषभो विष्णुर्वृषपर्वा वृषोदरः ॥ वर्धनो वर्धमानश्च विविक्तः श्रुतिसागरः ॥ ४१ ॥
सुभुजो दुर्धरो वाग्मी महेन्द्रो वसुदो वसुः ॥ नैकरूपो बृहद्रूपः शिपिविष्टः प्रकाशनः ॥ ४२ ॥
'विष्णुर्विचक्रमणात्' इति विष्णुः । वृषरूपाणि सोपानपर्वण्याहुः परं धामारुरुक्षोरित्यतो वृषपर्वा ।
(२६०) । प्रजा वर्षन्ति चोदरं तस्येति वृषोदरः । वर्धयतीति वर्धनः । प्रपञ्चरूपेण वर्धत इति वर्धमानः । इत्थं वर्धमा-
नोऽपि पृथगेवावतिष्ठते इति विविक्तः । श्रुतयः सागर इवात्र निधीयन्ते इति श्रुतिसागरः ॥ ४१ ॥ शोभना भुजा जग-
द्रक्षाकरा यस्येति सुभुजः । पृथिव्यादीन्यपि धारकाण्यन्यैर्धारयितुम् अशक्यानि तानि धारयन् न केनचिद्धारयितुं
शक्य इति दुर्धरः । दुःखेन ध्यानसमये सुमुक्षुभिर्हृदये धारयत इति वा दुर्धरः । यतो निःसृता ब्रह्ममयी वाक् तस्मा-
द्वाग्मी । मह्यश्चासाविद्रश्चेति महेन्द्रः ईश्वराणामपीश्वरः । वसु धनं ददातीति वसुदः । 'अन्नादो वसुदानः' इति

श्रुतेः । (२७०) दीयमानं तद्वस्वपि स एवेति वसुः । आच्छादयत्यात्ममाययेति वा वसुः । अन्तरिक्ष एव वसति
नान्यत्रेत्यसाधारणेन वसनेन वा वसुः । 'वसुरन्तरिक्षसत्' इति श्रुतेः । एकं रूपं न विद्यत इति नैकरूप इत्यर्थः ।
'इन्द्रो मायाभिः पुरुरूप ईयते' इति श्रुतेः, 'ज्योतींषि रूपम्' इत्यादिस्मृतेश्च । बृहद्द्वाराहादि रूपमस्य बृहद्रूपः । शिपयः
पशवः तेषु प्रतितिष्ठति यज्ञरूपेणेति शिपिविष्टो यज्ञमूर्तिः । 'यज्ञो वै विष्णुः पशवः शिपिर्यज्ञ एव पशुषु प्रतिति-
ष्ठति' इति श्रुतेः । शिपयो रश्मयस्तेषु निविष्ट इति वा । 'शैत्याच्छयनयोगाच्च शीति वारि प्रचक्षते । तत्पानादुक्ष-
णाश्चैव शिपयो रश्मयो मताः ॥ तेषु प्रवेशाद्विश्वः शिपिविष्ट इहोच्यते' । सर्वेषां प्रकाशनशीलत्वात्प्रकाशनः ॥

ओजस्तेजोद्युतिधरः प्रकाशात्मा प्रतापनः ॥ ऋद्धः स्पष्टाक्षरो मन्त्रश्चन्द्रांशुर्भास्करद्युतिः ॥ ४३ ॥

अमृतांशुर्द्भवो भानुः शशबिन्दुः सुरेश्वरः ॥ औषधं जगतः सेतुः सत्यधर्मपराक्रमः ॥ ४४ ॥

॥ ४२ ॥ ओजः प्राणबलम्, तेजः शौर्यादयो गुणाः, द्युतिर्दीप्तिः, ता धारयतीत्योजस्तेजोद्युतिधरः । अथदा ओजस्तेज
इति नामद्वयं 'बलं बलवतां चाहं तेजस्तेजस्विनामहम्' इति भगवद्वचनात् । ज्ञानलक्षणां दीप्तिं धारयतीति
द्युतिधरः । प्रकाशस्वरूपः आत्मा यस्य स प्रकाशात्मा । सवित्रादिविभूतिभिः विश्वं प्रतापयतीति प्रतापनः (२८०) ।
धर्मज्ञानवैराग्यादिभिरुपेतत्वादृद्धः । स्पष्टमुदात्तमोकारलक्षणमक्षरमस्येति स्पष्टाक्षरः । ऋग्यजुःसामलक्षणो मन्त्रः ।
मन्त्रवाच्यत्वाद्वा मन्त्रः । संसारतापातिग्मांशुतापतापितचेतसां चन्द्रांशुरिवाह्लादकरत्वाच्चन्द्रांशुः । भास्करद्युतिसाध-
र्म्याद्भास्करद्युतिः ॥ ४३ ॥ अमृते मथ्यमाने पयोनिधावमृतांशुश्चन्द्रः तस्योद्भवो यस्मात्सोऽमृतांशुर्द्भवः । भातीति

भानुः । 'तमेव भान्तमनुभाति सर्वम्' इति श्रुतेः । शश इव बिन्दुर्लाञ्छनमस्येति शशबिन्दुश्चन्द्रः तद्वत्प्रजाः पुष्पा-
तीति शशबिन्दुः । 'पुष्णामि चौषधीः सर्वाः सोमो भूत्वा रसात्मकः' इति भगवद्वचनम् । सुराणां देवानां शोभन-
दातृणां चेश्वरः सुरेश्वरः । संसाररोगभेषजत्वादौषधम् । जगतां समुत्तारणहेतुत्वादसम्भेदकारणाद्वा सेतुवद्वर्णाश्रमादी-
नामिति जगतः सेतुः । 'स एव सेतुर्विधारण एषां लोकानामसम्भेदाय' इति श्रुतेः । सत्या अवितथा धर्मा ज्ञाना-
दयो गुणाः पराक्रमश्च यस्य स सत्यधर्मपराक्रमः ॥ ४४ ॥ भूतभव्यभवतां भूतग्रामाणां नाथस्तैर्याच्यते तानुपत-
पति तेषामीष्टे शास्तीति वा भूतभव्यभवन्नाथः ॥ (३००) ॥ इति नाम्नां तृतीयं शतं विवृतम् ॥ पवत इति पवनः ।

भूतभव्यभवन्नाथः पवनः पावनोऽनलः ॥ कामहा कामकृत्कान्तः कामः कामप्रदः प्रभुः ॥ ४५ ॥

'पवनः पवतामस्मि' इति भगवद्वचनात् । पावयतीति पावनः । 'भीषाऽस्माद्वातः पवते' इति श्रुतेः । अनान् प्रा-
णान् आत्मत्वेन लातीति जीवोऽनलः । न अलतीति अलतेर्गन्धवाचिनो नञ्पूर्वाद्वा । 'अगन्धमरसम्' इति
श्रुतेः । नालं पर्याप्तमस्य विद्यत इति वाऽनलः । अभित्यनेन लोके वाऽनलः । कामान् हन्ति मुमुक्षूणां भक्तानां
हिंसकानां वेति कामहा । सत्त्वानां कामिनां कामान् करोतीति कामकृत् । कामः प्रद्युम्नः तस्य जनक-
त्वाद्वा कामकृत् । अभिरूपतमः कान्तः । काम्यते पुरुषार्थाभिकाङ्क्षिभिरिति कामः । भक्तेभ्यः कामान्

प्रकर्षेण ददातीति कामप्रदः । प्रकर्षेण भवनात्प्रभुः ॥ ४५ ॥ युगादेः कालभेदस्य कर्तृत्वाद्युगा-
 दिकृत । युगानामारम्भं करोतीति वा युगादिकृत ॥ (३१०) ॥ युगानि कृतादीन्यावर्तयतीति कालात्मना
 तस्माद्युगावर्तः । नैका माया विद्यते बह्वीमाया वहतीति नैकमायः 'नलोपो नञः' इति नकारलोपो
 न भवति, अकारानुबन्धस्यापि नकारस्य प्रतिषेधवाचिनो विद्यमानत्वात् । महदशनमस्येति महाशनः, कल्पा-
 न्ते सर्वप्रसनात् । सर्वेषां बुद्धीन्द्रियाणामगम्यः अदृश्यः । स्थूलरूपेण व्यक्तं स्वरूपमस्येति व्यक्तरूपः, स्वयंप्रकाश-
 त्वात् । योगिनां व्यक्तरूपत्वादिति वा व्यक्तरूपः । सुरारीणां सहस्राणि युद्धे जयतीति सहस्रजित् । सर्वाणि भूतानि

युगादिकृद्युगावर्तो नैकमायो महाशनः ॥ अदृश्यो व्यक्तरूपश्च सहस्रजिदनन्तजित् ॥ ४६ ॥

इष्टो विशिष्टः शिष्टेष्टः शिखण्डी नहुषो वृषः ॥ क्रोधहा क्रोधकृत्कर्ता विश्वबाहुर्महीधरः ॥ ४७ ॥

युद्धक्रीडादिषु सर्वत्राचिन्त्यशक्तितया जयतीत्यनन्तजित् ॥ ४६ ॥ परमानन्दकत्वेन प्रिय इष्टः, यज्ञेन पूजित इति
 वा इष्टः । सर्वेषामन्तर्यामित्वेन विशिष्टः । शिष्टानां विदुषामिष्टः शिष्टेष्टः । शिष्टा इष्टा अस्येति वा शिष्टेष्टः 'प्रियो हि
 ज्ञानिनोऽत्यर्थमहं स च मम प्रियः' इति भगवद्वचनात् । शिष्टैरिष्टः पूजित इति वा शिष्टेष्टः । शिखण्डः कलापोऽलङ्कारो-
 ऽस्येति शिखण्डी गोपवेषधरो यतः । नह्यति भूतानि माययाऽतो नहुषः । कामानां वर्षणादृषो धर्मः 'वृ-
 षो हि भगवान् धर्मः स्मृतो लोकेषु भारत । नैवण्टुकपदारुयातैर्विद्धि मां वृषमित्युत' इति महाभारते । साधूनां क्रोधं

हन्तीति क्रोधहा । असाधुषु क्रोधं करोतीति क्रोधकृत् । क्रियत इति कर्म जगत् तस्य कर्ता 'एषां पुरुषाणां यः कर्ता यस्य वै तत्कर्म स वै वेदितव्यः' इति श्रुतेः । क्रोधकृतां दैत्यादीनां कर्ता छंदक इत्येकं वा नाम । विश्वेषामालम्बनत्वेन विश्वे बाहवोऽस्येति विश्वतो बाहवोऽस्येति वा विश्वबाहुः 'विश्वतोबाहुः' इति श्रुतेः । महीं पूजां धरणीं वा धत्त इति महीधरः ॥ ४७ ॥ षड्भावविकाररहितत्वादच्युतः 'शाश्वतं शिवमच्युतम्' इति श्रुतेः । जगदुत्पत्त्यादिकर्माभिः प्रख्यातः प्रथितः । सूत्रात्मना प्रजाः प्राणयतीति प्राणः 'प्राणो वा अहमस्मि' इति बह्वृचाः 'वायुर्वै गौतम तत्सूत्रम्' इति श्रुतेः ॥ (३३०) ॥ सुराणामसुराणां च यथासंख्यं प्राणं बलं च ददाति द्यति वेति प्राणदः । आदि-
अच्युतः प्रथितः प्राणः प्राणदो वासवानुजः ॥ अपांनिधिरधिष्ठानमप्रमत्तः प्रतिष्ठितः ॥ ४८ ॥
स्कन्दः स्कन्दधरो धुर्यो वरदो वायुवाहनः ॥ वासुदेवो बृहद्भानुरादिदेवः पुरन्दरः ॥ ४९ ॥
त्यां कश्यपाद्वासवस्यानुजो जात इति वासवानुजः । आपो यत्र निधीयन्ते सोऽपांनिधिः 'सरसामस्मि सागरः' इति भगवद्वचनम् । अधितिष्ठन्ति भूतानि उपादानकारणत्वेन ब्रह्मेत्यधिष्ठानम् 'मत्स्थानि सर्वभूतानि' इति भगवद्वचनात् । अधिकारिभ्यः कर्मानुरूपं फलं प्रयच्छन्नप्रमाद्यतीति अप्रमत्तः । स्वे माहिम्नि स्थितः प्रतिष्ठितः 'स-
भगवः कस्मिन्प्रतिष्ठित इति स्वे माहिम्नि' इति श्रुतेः ॥ ४८ ॥ स्कन्दस्त्यमृतरूपेण गच्छति वायुरूपेण शोषयतीति वा स्कन्दः । स्कन्दं धर्मपथं धारयतीति स्कन्दधरः । धुरं वहति समस्तभूतजन्मादिलक्षणामिति धुर्यः । अभिमतान्

वरान् ददातीति वरदः । वरां गां दक्षिणां ददाति यजमानरूपेणेति वा वरदः 'गौर्वै वरा' इति श्रुतेः ॥ (३४०) ॥
मरुतः सप्तावहादीन् वाहयतीति वायुवाहनः । वसति वासयत्याच्छादयतीति वा स्वयमिति वासुः, दीव्यति
क्रीडते विजिगीषते व्यवहरति द्योतते स्तूयते गच्छतीति वा देवः, वासुश्चासौ देवश्च वासुदेवः 'छादयामि जग-
त्सर्वं भूत्वा सूर्य इवांशुभिः । सर्वभूताधिवासश्च वासुदेवस्ततः स्मृतः । वसनात्सर्वभूतानां वसुत्वाद्देवयोनिनः । वासु-
देवस्ततो ज्ञेयो योगिभिस्तत्त्वदर्शीभिः ' इत्युद्योगपर्वणि । 'सर्वत्रासौ समस्ते च वसत्यत्रेति वै यतः । ततः स वासु-
देवेति विद्वद्भिः परिपठ्यते । सर्वाणि तत्र भूतानि वसन्ति परमात्मनि । भूतेषु च स सर्वात्मा वासुदेवस्ततः स्मृतः'

अशोकस्तारणस्तारः शूरः शौरिर्जनेश्वरः ॥ अनुकूलः शतावर्तः पद्मी पद्मनिभेक्षणः ॥ ५० ॥

इति च विष्णुपुराणे । 'बृहन्तो भानवो यस्य चन्द्रसूर्यादिगामिनः । विश्वं जगद्भासयति स बृहद्भानुरुच्यते ॥' आदिः
कारणं स चासौ देवश्चेत्यादिदेवः द्योतनादिगुणवान् वा देवः । सुरशत्रूणां पुगणां दारणात्स पुरन्दरः । 'वाचं-
यमपुरन्दरौ च ' इति भगवता पाणिनिना निपातनात् ॥ ४९ ॥ शोकादिषडूर्मिर्वार्जितोऽशोकः । संसारसागरात्तार-
यतीति तारणः । गर्भजन्मजरामृत्युलक्षणाद्भयात् तारयतीति तारः । शूरो विक्रमवत्तया । यद्वा शूरस्यापत्यं वसुदेवरूपः
शूरकुलोद्भवत्वाच्छौरिः । जनानां जन्तूनामीश्वरो जनेश्वरः । आत्मत्वेन हि सर्वेषामनुकूलः, न हि स्वस्मिन्प्रा-
तिकूल्यं स्वयमाचरतीत्यनुकूलः । धर्मत्राणाय शतमावर्तनानि प्रादुर्भावा अस्येति शतावर्तः । यद्वा नाडीशते प्राणः

रूपेणावर्तत इति वा । पद्मं हस्ते विद्यते इति पद्मी । पद्मनिभे ईक्षणे दृशावस्येति पद्मनिभेक्षणः ॥ ५० ॥ पद्मस्य नाभौ मध्ये कर्णिकायां स्थित इति पद्मनाभः । पद्माक्षत्वादरविन्दाक्षः । पद्मस्य हृदयाख्यस्य मध्ये कर्णिकायाम् उपास्यत्वात्पद्मगर्भः । पोषयन्नन्नरूपेण प्राणरूपेण वा शरीरिणां शरीराणि धारयञ्छरीरभृत्, स्वया मायया शरीराणि विभर्तीति वा शरीरभृत् । महती ऋद्धिर्विभूतिरस्येति महर्द्धिः ॥ (३५०) ॥ प्रपञ्चरूपेण ऋद्धः । वृद्धः पुरातन आत्मा यस्येति वृद्धात्मा । महती अक्षिणी महान्त्यक्षीणि वाऽस्येति महाक्षः । गरुडाङ्गो ध्वजो यस्येति गरुडध्वजः ॥ ५१ ॥ तुला उपमानमस्य न विद्यते इत्यतुलः । ' न तस्य प्रतिमाऽस्ति यस्य नाम महद्यशः ' इति श्रुतेः । ' न त्वत्समोऽस्त्यभ्यधिकः कुतोऽन्यः ' इति

पद्मनाभोऽरविन्दाक्षः पद्मगर्भः शरीरभृत् ॥ महर्द्धिर्ऋद्धो वृद्धात्मा महाक्षो गरुडध्वजः ॥ ५१ ॥

अतुलः शरभो भीमः समयज्ञो हविर्हरिः ॥ सर्वलक्षणलक्षण्यो लक्ष्मीवान् समितिजयः ॥ ५२ ॥

स्मृतेश्च । शरीराणि शराणि शीर्षमाणत्वात्तेषु प्रत्यगात्मतया भातीति शरभः । विभेत्यस्मान्सर्वमिति भीमः । ' भीमादयोऽपादाने ' इति पञ्चमीसमासवर्ति नाम । समयं मरणयोगं जानाति सृष्टिस्थित्यन्तकालवित्, षट् समयान् जानातीति वा समयज्ञः । सर्वभूतेषु समत्वं यजनं साध्वस्येति वा । ' समत्वमाराधनमच्युतस्य ' इति प्रह्लादवचनम् । यज्ञेषु हविर्भागं हरतीति हविर्हरिः । ' अहं हि सर्वयज्ञानां भोक्ता च प्रभुरेव च ' इति भगवद्वचनात् । अथवा हूयते हविषेति हविः । ' अबध्नन्पुरुषं पशुम् ' इति हविष्ट्वं श्रूयते । स्मृतिमात्रेण पुंसां पापं हरतीति हरिद्वर्णाद्वा हरिः । ' हराम्पवं हि स्मर्तृणां हविर्भागं क्रतुष्वहम् ।

वर्णश्च मे हरित् श्रेष्ठस्तस्माद्हरिहं स्मृतः । सर्वैर्लक्षणैः प्रमाणैर्लक्षणं (दर्शनं) ज्ञानं जायते यत्तद्विनि-
 दिष्टं सर्वलक्षणलक्षणं, तत्र साधुः सर्वलक्षणलक्षण्यः तस्मैव परमार्थत्वात् ॥ (३६०) ॥ लक्ष्मीर्यस्य नित्यं वक्षासे वसतीति
 लक्ष्मीवान् । समितिं युद्धं जयतीति समितिजयः ॥ ५२ ॥ विगतः क्षरो नाशो यस्यासौ विक्षरः । स्वच्छन्दतया रोहितां
 मूर्तिं मत्स्यविशेषमूर्तिं वा वहन् रोहितः । मुमुक्षवस्तं देवं मार्गयन्ति इति मार्गः, परमानन्दो येन प्राप्यते स मार्ग इति वा ।
 उपादानं निमित्तं च कारणं स एवेति हेतुः । दमादिसाधनेनोत्तरा उत्कृष्टा मतिर्या तथा गम्यत इति दामोदरः । 'दमादामोदरं
 विष्णुः' इति महाभारते, यशोदया दाम्नादरे बद्धः इति वा दामोदरः । 'तयोर्मध्यगतं बद्धं दाम्ना गाढं तयोदरे । ततश्च दामोदरतां

विक्षरो रोहितो मार्गो हेतुर्दामोदरः सहः ॥ महीधरो महाभागो वेगवानमिताशनः ॥ ५३ ॥

सं ययौ दामबन्धनात् ' इति ब्रह्मपुराणे । 'दामानि लोकनामानि तानि यस्योदरान्तरे । तेन दामोदरो देवः श्रीधरस्तु समा-
 श्रितः ' इति व्यासवचनाद्वा दामोदरः । सर्वानभिभवति क्षमत इति वा सहः । महीं गिरिरूपेण धत्ते इति मही-
 धरः । 'वनानि विष्णुर्गिरयो दिशश्च ' इति पराशरोक्तेः । स्वेच्छया धारयन्महीं देहं वा । महान्ति प्रकृष्टानि भोज-
 नानि विभागजन्यानि भुङ्क्ते इति महाभागः, महान् भागो भाग्यमस्यावतारोऽस्ति वा महाभागः ॥ (३७०) ॥ वेगो
 जवस्तद्वान् वेगवान् । 'अनेजदेकं मनसो जवीयः ' इति श्रुतेः । संहारसमये विश्वमश्रातीत्यमिताशनः ॥ ५३ ॥

प्रपञ्चोत्पत्त्युपादानकारणत्वादुद्भवः उद्भूतो भवात् संसारादिति वा । सर्गकाले प्रकृतिं पुरुषं च प्रविश्य क्षोभयामासोति क्षोभणः । 'प्रकृतिं पुरुषं चैव प्रविश्यात्मेच्छया हरिः । क्षोभयामास भगवान् सर्गकाले व्ययावययौ ।' इति विष्णुपुराणे । यतो दीव्यति क्रीडति सर्गादिभिर्विजिगीषतेऽसुरादीन् व्यवहरति सर्वभूतेषु आत्मतया द्योतते स्तूयते स्तुत्यैः सर्वत्र गच्छति तस्माद्देवः । 'एको देवः ।' इति मन्त्रवर्णात् । श्रीविभूतिर्यस्योदरान्तरे जगद्रूपा स्थिता स श्रीगर्भः । परमश्चासौ ईशानशीलश्चेति परमेश्वरः । 'समं सर्वेषु भूतेषु तिष्ठन्तं परमेश्वरम्' इति भगवद्वचनात् । जगदुत्पत्तौ साधकतमं करणम् उपादानकारणं निमित्तकारणं चेति कारणम् । कर्ता स्वतन्त्रः ॥ (३८०) ॥ विचित्रं भुवनं कृतवानिति विकर्ता । स्वरूपं सामर्थ्यं चेष्टितं वा तस्य ज्ञातुं न शक्यते इति गहनः ।

उद्भवः क्षोभणो देवः श्रीगर्भः परमेश्वरः ॥ करणं कारणं कर्ता विकर्ता गहनो गुहः ॥ ५४ ॥

व्यवसायो व्यवस्थानः संस्थानः स्थानदो ध्रुवः ॥ परार्द्धः परमस्पष्टः स्तुष्टः पुष्टः शुभेक्षणः ॥ ५५ ॥

गूहते संवृणोति स्वरूपादीनि माययेति गुहः । 'नाहं प्रकाशः सर्वस्य योगमायासमावृतः' इति भगवद्वचनात् ॥ ५४ ॥ संविन्मात्र-स्वरूपत्वाद्व्यवसायः । यस्मिन्व्यवस्थितिः सर्वस्येति व्यवस्थानः । लोकपालाद्यधिकारजरायुजाण्डजस्वेदजोद्भिज्जब्राह्मण-क्षत्रियवैश्यशूद्रावान्तरवर्णब्रह्मचारिगृहस्थवानप्रस्थसंन्यासलक्षणाश्रमतद्धर्मादिकान् विभज्य करोतीति वा व्यवस्थानः 'कृत्यल्युटो बहुलम्' इति बहुलग्रहणात्कर्तारि ल्युट्प्रत्ययः । यत्र भूतानां संस्थितिः प्रलयात्मिका, समीचीनं स्थानमस्येति वा संस्थानः । ध्रुवादीनां कर्मानुरूपं स्थानं ददातीति स्थानदः । अविनाशित्वाद्ध्रुवः । परा ऋद्धिर्विभूतिरस्येति परार्द्धः । परा मां लक्ष्मीः

शोभा वाऽस्येति परमः सर्वोत्कृष्टो वा, अनन्याधीनसंसिद्धित्वात्संविदात्मतया परमस्पष्टः (३९०) परमानन्दैकरूपत्वात्तुष्टः । सर्व-
संपूर्णत्वात्पुष्टः । ईक्षणं दर्शनं यस्य सर्वं शुभं शुभकरं नराणां मुमुक्षूणां मोक्षदं भोगार्थिनां भोगदं सन्देहविच्छेदकारणं पावनं
हृदयग्रन्थेर्विच्छेदकरं सर्वकर्मणां क्षपणम् अविद्यानिवर्तकं स शुभेक्षणः । 'भिद्यते हृदयग्रन्थिः' इत्यादिस्मृतेः ॥५५॥ नित्यानन्दे-
ऽस्मिन्योगिनो रमन्त इति रामः । 'रमन्ते योगिनो यस्मिन्नित्यानन्दे चिदात्मनि । इति रामपदेनैतत्परं ब्रह्माभिधीयते ' इति पद्म-
पुराणे, स्वेच्छया वपुर्वहन् वा दाशरथी रामः । विरामः अवसानं प्राणिनां यस्मिन्निति विरामः।विगतं रजो यस्य विषयसेवायामिति

रामो विरामो विरजो मार्गो नेयो नयोऽनयः ॥ वीरः शक्तिमतां श्रेष्ठो धर्मो धर्मविदुत्तमः ॥ ५६ ॥
वैकुण्ठः पुरुषः प्राणः प्राणदः प्रणवः पृथुः ॥ हिरण्यगर्भः शत्रुघ्नो व्याप्तो वायुरधोक्षजः ॥ ५७ ॥

विरजः । 'विरजः पर आकाशात्' इति श्रुतेः । यं विदित्वाऽमृतत्वाय कल्पन्ते मुमुक्षवः स एव पन्था मार्गः। 'नान्यः पन्था विद्यते-
ऽयनाय' इति श्रुतेः । मार्गेण सम्यक् ज्ञानेन जीवः परमात्मतया नीयत इति नेयः । नयतीति नयो नेता । मार्गो नेयो नय इति
। त्रिरूपः परिकल्प्यते, नास्य नेता विद्यते इत्यनयः॥(४००)॥इति नाम्नां चतुर्थं शतं विवृतम्॥विक्रमशालित्वाद्गीरः।शक्तिमतां विरिञ्चया-
दीनामपि शक्तिमत्त्वाच्छक्तिमतां श्रेष्ठः।सर्वभूतानां धारणाद्धर्मः।'अणुरेष धर्मः ' इति श्रुतेः । धर्मैराराध्यत इति वा धर्मः । श्रुतयः
स्मृतयश्च यस्याज्ञाभूताः स एव सर्वधर्मविदामुत्तमः इति धर्मविदुत्तमः॥५६॥ विविधा कुण्ठा गतेः प्रतिहतिर्विकुण्ठा विकुण्ठायाः कर्ते-

ति वैकुण्ठः, जगदारम्भे विश्लिष्टानि भूतानि परस्परं संश्लेषयन् तेषां गतिं प्रत्यबध्नादिति। 'मया संश्लेषिता भूमिरद्भिर्व्योमं च वायुना । वायुश्च तेजसा सार्धं वैकुण्ठत्वं ततो मम' इति शान्तिपर्वणि । सर्वस्मात्पुरा सद्नात्सर्वपापस्य सादनाद्वा पुरुषः । 'स यत्पूर्वोऽस्मात्सर्वस्मात् सर्वान् पाप्मन औषं तस्मात्पुरुषः' इति श्रुतेः । पुरि शयनाद्वा पुरुषः 'स वा अयं पुरुषः सर्वासु पूर्षु पुरीशयः' इति श्रुतेः । प्राणिति निःक्षेत्रज्ञरूपेण प्राणात्मना चेष्टयन्वा प्राणः । 'चेष्टां करोति श्वसनरूपेण' इति विष्णुपुराणे । द्यति खण्डयति प्राणिनां प्राणान्प्रलयादिष्विति प्राणदः । प्रणौति प्रणमतीति वा प्रणवः । 'तस्मादोमिति प्रणौति' इति श्रुतेः । प्रणम्यते इति वा प्रणवः 'प्रणमन्तीह यं वेदाः सोऽस्मात्प्रणव उच्यते' इति सनत्कुमारवचनात् । प्रप-

ऋतुः सुदर्शनः कालः परमेष्ठी परिग्रहः ॥ उग्रः संवत्सरो दक्षो विश्रामो विश्वदक्षिणः ॥ ५८ ॥

श्वरूपेण विस्तृतत्वात्पृथुः ॥ (४१०) ॥ हिरण्यगर्भसम्भूतिकारणं हिरण्यमयमण्डं यद्दीर्यसम्भूतं तदस्य गर्भ इति हिरण्यगर्भः । त्रिदशशत्रून् हन्तीति शत्रुघ्नः । कारणत्वेन सर्वकार्याणां व्याप्तत्वाद्वाचातः । वाति गन्धं करोतीति वायुः । 'पुण्यो गन्धः पृथिव्यां च' इति भगवद्वचनात् । 'अधो न क्षीयते जातु यस्मात्तस्मादधोक्षजः' इति उद्योगपर्वणि । 'द्यौरन्तरिक्षं पृथिवी वाऽधस्तयोर्यस्मादजायत । मध्ये वैराजरूपेण' इति वाऽधोक्षजः । अधोभूते प्रत्यक्प्रवाहिते अक्षगणे जायत इति अधोक्षजः 'अधोभूते ह्यक्षगणे प्रत्यग्रूपप्रवाहिते । जायते तस्य वै ज्ञानं तेनाधोक्षज उच्यते' ॥ ५७ ॥ कालात्मना ऋतुशब्देन लक्ष्यत इति ऋतुः । शोभनं निर्वाणफलं दर्शनं ज्ञानमस्येति सुदर्शनः, शुभे दर्शने ईक्षणे

पद्मपत्रायते अस्येति वा । स्वेच्छया सुन्दरं देहं वहति सुखेन दृश्यते भक्तैरिति वा । सुदर्शनः । कलयति सर्वमिति
 कालः । 'कालः कलयतामहम्' इति भगवद्वचनात् । परमे प्रकृष्टे स्वे महिम्नि हृदयाकाशे स्थातुं शीलमस्येति परमेष्ठी
 'परमेष्ठी विभाजत' इति मन्त्रवर्णात् । शरणार्थिभिः परितो गृह्यते, सर्वगतत्वात्परितो ज्ञायते इति वा, पत्रपुष्पादिकं
 भक्तैरर्पितं परिगृह्णातीति वा परिग्रहः ॥ (४२०) ॥ सूर्यादीनामपि भयहेतुत्वाद्भुजः । 'भीषाऽस्माद्वातः पवते । भीषो-
 देति सूर्यः' इति श्रुतेः । संवसन्ति भूतान्यस्मिन्निति संवत्सरः । जगत्प्रेण वर्धमानत्वात्सर्वकर्माणि क्षिप्रं करोतीति
 वा दक्षः । संसारसागरे क्षुत्पिपासादिषडूर्मिभिस्तरङ्गितैः अविद्याद्यैर्महाक्लेशैर्महदादिभिरुपक्लेशैश्च वशकृतानां
 विस्तारः स्थावरस्थाणुः प्रमाणं बीजमव्ययम् ॥ अर्थोऽनर्थो महाकोशो महाभोगो महाधनः ॥ ५९ ॥
 अनिर्विण्णः स्थविष्ठो भूर्धर्मयूपो महामखः ॥ नक्षत्रनेमिर्नक्षत्री क्षमः क्षामः समीहनः ॥ ६० ॥
 विश्रान्तिं कांक्षमाणानां विश्रामं मोक्षं करोतीति विश्रामः । विश्वस्मादक्षिणः शक्तो, विश्वेषु कर्मसु दाक्षिण्याद्वा
 विश्वदक्षिणः ॥ ५८ ॥ विस्तीर्यन्ते समस्तानि जगन्ति यस्मिन्निति विस्तारः । स्थितिशीलत्वात्स्थावरः, स्थितिशीलानि
 पृथिव्यादीनि तिष्ठन्त्यस्मिन्निति स्थाणुः, स्थावरश्चासौ स्थाणुश्चाति स्थावरस्थाणुः । संविदात्मना प्रमाणं प्रत्य-
 क्षादि प्रमाणं वा । अन्यथाभावव्यतिरेकेण कारणमिति बीजमव्ययम् । सुखरूपत्वात्सर्वैरर्थ्यत इति अर्थः ॥ (४३०) ॥
 न विद्यते अर्थः प्रयोजनमाप्तकामत्वादस्यत्यनर्थः । महान्तः कोशो अन्नमयादयः छादका अस्येति महाकोशः ।
 महान् भागः सुखरूपाऽस्येति महाभोगः । महद्भोगसाधनलक्षण धनमस्येति महाधनः ॥ ५९ ॥ अवाप्तसर्वकामत्वाच्चि-

वेदोऽस्य न विद्यत इत्यनिर्विण्णः । वैराजरूपेण स्थितः स्थविष्ठः । 'अग्निर्मूर्धा चक्षुषी चन्द्रसूर्यौ' इति श्रुतेः । अज-
न्मा अभूः, अथवा भवतीति भूः 'भू सत्तायां' संपदादित्वाद्भवतेः क्विप्, मही वा । यूप् पशुवत् समाराधनात्मका
धर्मास्तत्र बध्यन्त इति धर्मयूपः । यस्मिन्नर्पिता महामखा यज्ञा निर्वाणलक्षणं फलं प्रयच्छन्तो महान्तो जायन्ते स
महामखः । 'नक्षत्रतारकैः सार्धं चन्द्रसूर्यादयो ग्रहाः । वायुपाशमयैर्वन्धैर्निबद्धा ध्रुवसंज्ञिते' । स ज्योतिषां चक्रं
भ्रामयंस्तारामयस्य शिशुमारस्य पुच्छदेशे व्यवस्थितो ध्रुवः, तस्य शिशुमारस्य ज्योतिश्चक्रस्य नेमिवद्वर्तमानस्य हृद-
यं विष्णुरिति कथितो नक्षत्रनेमिः । शिशुमारवर्णने विष्णुहृदयमिति स्वाध्यायब्राह्मणे श्रूयते ॥ (४४०) ॥ चन्द्ररूपेण

यज्ञ इज्यो महेज्यश्च क्रतुः सत्रं सतांगतिः ॥ सर्वदर्शी विमुक्तात्मा सर्वज्ञो ज्ञानमुत्तमम् ॥ ६१ ॥

नक्षत्री । 'नक्षत्राणामहं शशी' इति भगवद्वचनात् । समस्तकार्येषु समर्थः क्षमः । क्षमत इति वा क्षमः । 'क्षमया
पृथिवीसमः' इति वाल्मीकिवचनात् । सर्वविकारेषु क्षयितेषु स्वात्मनाऽवस्थित इति क्षामः । 'क्षायो मः' इति
निष्ठायां तकारस्य मकारादेशः । सृष्ट्याद्यर्थे सम्यगीहते समीहनः ॥ ६० ॥ सर्वयज्ञस्वरूपत्वाद्यज्ञः । सर्वेषां देवानां
यज्ञाकारेण वर्तत इति वा यज्ञः । 'यज्ञो वै विष्णुः' इति श्रुतेः । यष्टव्योऽप्ययमेव यज्ञफलदातृत्वादिति ज्यः 'ये
यजन्ति मखैः पुण्यैर्देवतादीन् पितृनापि । आत्मानमात्मना नित्यं विष्णुमेव यजन्ति ते' इति हरिवंशे । सर्वासु देव-
तासु यष्टव्यासु प्रकर्षेणायमेव यष्टव्यो मोक्षफलदातृत्वादिति महेज्यः । यूपसहितो यज्ञः क्रतुः । असनोपायिचो-

दनालक्षणं सत्रम् । सतस्त्रायत इति वा सत्रम् । सतां सुमुख्याणां नान्या गतिरिति सतांगतिः ॥ (४५०) ॥ सर्वेषां प्राणिनां कृताकृतं सर्वं पश्यति स्वाभाविकेन बोधेनेति सर्वदर्शी । स्वभावेन विमुक्तश्चासावात्माऽस्येति विमुक्तात्मा । 'विमुक्तश्च विमुच्यते' इति श्रुतेः । सर्वश्चासौ यज्ञश्चेति सर्वज्ञः । 'इदं सर्वं यदयमात्मा' इति श्रुतेः । ज्ञानमुत्तममित्येतत्सविशेषणमेकं नाम । ज्ञानं प्रकृष्टम् अजन्यम् अनवच्छिन्नं सर्वस्य साधकतममिति ज्ञानमुत्तमम् । 'सत्यं ज्ञानमनन्तं ब्रह्म' इति श्रुतेः ॥ ६१ ॥ शोभनं व्रतमस्येति सुव्रतः । 'सकृदेव प्रपन्नाय तवास्मीति तु याचते । अभयं सर्वथा तस्मै ददाम्येतद्व्रतं मम' इति श्रीरामायणे रामवचनम् । शोभनं सुखमस्येति सुमुखः । 'प्रसन्नवदनं चारु पद्मपत्रायतेक्षणम्' इति श्रीविष्णुपुराणे ।

सुव्रतः सुमुखः सूक्ष्मः सुघोषः सुखदः सुहृत् ॥ मनोहरो जितक्रोधो वीरबाहुर्विदारणः ॥ ६२ ॥

वनवासे सुमुखत्वाद्वा दाशरथी रामः सुमुखः । 'स पितुर्वचनं श्रीमानभिषेकपरं प्रियम् । मनसा पूर्वमासाद्यं वाचा प्रतिगृहीतवान् ॥ इमं नि तु महारण्ये विहृत्य नव पञ्च च । वर्षाणि परमप्रीतः स्थास्यामि वचने तव ॥ न वनं गन्तुकामस्य त्यजतश्च वसुन्धराम् । सर्वलोकातिगस्यैव मनो रामस्य विव्यथे ॥' इति न व्यथां प्राप्तवान् इति रामायणे महाभारते च । सर्वविघोषदेशेन वा सुमुखः । 'यो ब्रह्माणं विदधाति पूर्वं यो वै वेदांश्च प्रहिणोति तस्मै' इत्यादिश्रुतेः । शब्दादिस्थूलकारणरहितत्वाच्छब्दादयो ह्याकाशादीनामुत्तरोत्तरस्थूलत्वकारणानि तदभावात्सूक्ष्मः । 'सर्वगतं सूक्ष्मम्' इति श्रुतेः । शोभनो घोषो वेदात्मकोऽस्येति, मेघगम्भीरघोषत्वाच्च सुघोषः । सद्ब्रूतानां सुखं ददात्यसद्ब्रूतानां सुखं

खण्डयतीति वा सुखदः । प्रत्युपकारनिरपेक्षतयोपकारित्वात्सुहृत् ॥ (४६०) ॥ निरतिशयानन्दरूपत्वान्मनो हरतीति मनोहरः ।
 'यो वै भूमा तत्सुखं नालपे सुखमस्ति' इति श्रुतेः । जितः क्रोधो येन स जितक्रोधः । वेदमर्यादास्थापनार्थं न तु कोपव-
 शादित्यतस्त्रिदशशत्रून्निघ्नन्वेदमर्यादां स्थापयन् विक्रमशाली बाहुरस्येति वीरबाहुः । अधार्मिकान् विदारयन्विदा-
 रणः ॥ ६२ ॥ प्राणिनः स्वापयन्नात्मसम्बन्धोधाविधुरान् मायया कुर्वन् स्वापनः । स्वतन्त्रः स्ववशः । जगदुत्पत्तिस्थि-
 तिलयहेतुत्वात् आकाशवत्सर्वगतत्वाद्यापी । 'आकाशवत्सर्वगतश्च नित्यः' इति श्रुतेः । कारणत्वेन सर्वकार्याणां
 व्यापनाद्वा व्यापी । जगदुत्पत्त्याद्यनेकरूपाणि निमित्तविभूतिभिः अनेकधा तिष्ठन्नैकात्मा । जगदुत्पत्तिसम्पत्ति-
 स्वापनः स्ववशो व्यापी नैकात्मा नैककर्मकृत् ॥ वत्सरो वत्सलो वत्सी रत्नगर्भो धनेश्वरः ॥ ६३ ॥
 धर्मगुब् धर्मकृद्धर्मी सदसत्क्षरमक्षरम् ॥ अविज्ञाता सहस्रांशुर्विधाता कृतलक्षणः ॥ ६४ ॥

विपत्तिप्रभृतिकर्माणि करोतीति नैककर्मकृत् । वसत्यत्राखिलमिति वत्सरः, वत्सं रातीति वा ॥ (४७०) ॥ भक्तस्नेहि-
 त्वाद्वत्सलः । 'वत्सांसाभ्यां कामबले' इति लक्षप्रत्ययविधानात् । वत्सानां पालनाद्वत्सी । जगत्पितुस्तस्य वत्स-
 भूताः प्रजाः इति वा वत्सी । रत्नानि गर्भभूतानि अस्येति रत्नगर्भः । धनानामीश्वरः धनेश्वरः ॥ ६३ ॥ धर्मं
 गोपायतीति धर्मगुब् । 'धर्मसंस्थापनार्थाय संभवामि युगे युगे' इति भगवद्वचनात् । धर्माधर्मविहीनोऽपि धर्ममर्या-
 दास्थापनार्थं धर्ममेव करोतीति धर्मकृत् । धर्मान् धारयिता धर्मी । अवितथं परं ब्रह्म सत् । 'सदेव सौम्येदम्' इति श्रुतेः ।

अपरं ब्रह्मासत् प्रपञ्चरूपेण । 'वाचारम्भणं विकारो नामधेयम्' इति श्रुतेः । सर्वाणि भूतानि क्षरम् । (४८०) कूट-
स्थोऽक्षरम् । 'क्षरः सर्वाणि भूतानि कूटस्थोऽक्षर उच्यते' इति भगवद्वचनात् । आत्मनि कर्तृत्वादिविज्ञानं कल्पित-
मिति तद्वासनावकुण्ठितो जीवोऽविज्ञाता । आदित्यादिगता अंशवोऽस्यैवेत्ययमेव मुख्यः सहस्रांशुः । 'येन सूर्यस्तप-
ति तेजसेद्धः' इति श्रुतेः । 'यदादित्यगतं तेजः' इत्यादिस्मृतेश्च । विशेषेण शेषदिग्गजभूधरान् सर्वभूतानि वा
दधातीति विधाता । नित्यनिष्पन्नचैतन्यरूपत्वात्कृतलक्षणः । कृतानि लक्षणानि शास्त्राण्यनेनेति वा कृतलक्षणः । 'वेदाः
शास्त्राणि विज्ञानमेतत्सर्वं जनार्दनात्' इत्यत्रैव वक्ष्यति । सजातीयविजातीयव्यवच्छेदकं लक्षणं सर्वभावनाकृत-

गभस्तिनेमिः सत्त्वस्थः सिंहो भूतमहेश्वरः ॥ आदिदेवो महादेवो देवेशो देवभृद्गुरुः ॥ ६५ ॥

मनेनेति वा कृतलक्षणः । आत्मनः श्रीवत्सलक्षणं वक्षसि तेन कृतमिति वा कृतलक्षणः ॥ ६४ ॥ गभस्तिचक्रस्य
मध्ये सूर्यात्मना स्थित इति गभस्तिनेमिः । सत्त्वं गुणप्रकाशकं प्राधान्येनाधितिष्ठतीति, सर्वप्राणिषु तिष्ठतीति वा
सत्त्वस्थः । विक्रमशीलत्वात्सिंहवत्सिंहः । नृशब्दलोपेन सत्यभामा भामेतिवद्वा नृसिंहः सिंहः । भूतानां महानीश्वरो
भूतेन सत्येन स एव परमो महानीश्वर इति वा भूतमहेश्वरः । सर्वभूतान्यादीयन्तेऽनेनेत्यादिः, आदिश्चासौ देवश्चेत्यादिदेवः ॥
॥ (४९०) ॥ सर्वान्भावान् परित्यज्यात्मज्ञानयोगैश्वर्ये महति महीयते इति महेश्वरः । 'तस्मादुच्यते महादेवः' इति श्रुतेः ।
देवानां प्राधान्याद्देवानामीशो देवेशः । देवान् विभर्तीति देवभृत् शक्रस्तस्यापि शासितेति देवभृद्गुरुः, देवानां भरणात्सर्ववि-

द्यानां भरणाद्वा देवभृद्गुरुः ॥ ६५ ॥ जन्मसंसारसागरादुत्तारयतीत्युत्तरः, सर्वोत्कृष्ट इति वा उत्तरः । 'विश्वस्मादिन्द्र उत्तरः' इति श्रुतेः । गवां पालनाद्गोपवेषधरो गोपतिः, गौर्मही तस्याः पतित्वाद्वा गोपतिः । समस्तभूतानि पालयन् जनको जगतः इति गोप्ता । न कर्मणा न ज्ञानकर्मभ्यां वा गम्यते ज्ञानेनैव गम्यते इति ज्ञानगम्यः । कालेनापरीच्छिन्नत्वात् पुरा भवतीति पुरातनः । शरीरारम्भकभूतानां भरणात् प्राणरूपधरः शरीरभूतभृत् । पालको भोक्ता, निरतिशयानन्दसन्दोहसम्भोगाद्वा भोक्ता । इति नाम्नां पञ्चशतं विवृतम् ॥ (५००) ॥ कपिर्वराहः इन्द्रश्चेति कपीन्द्रो वराहमूर्तिः,

उत्तरो गोपतिर्गोप्ता ज्ञानगम्यः पुरातनः ॥ शरीरभूतभृद्भोक्ता कपीन्द्रो भूरिदक्षिणः ॥ ६६ ॥
सोमपोऽमृतपः सोमः पुरुजित्पुरुसत्तमः ॥ विनयो जयः सत्यसन्धो दाशार्हः सात्वतांपतिः ॥ ६७ ॥

कपीनां वानरादीनां चेन्द्रः कपीन्द्रो राघवो वा । भूरयो यज्ञदक्षिणाः धर्ममर्यादां दर्शयतो यज्ञं कुर्वतो विद्यन्त इति भूरिदक्षिणः ॥ ६६ ॥ सोमं पिबति सर्वयज्ञेषु यष्टव्यत्वाद्देवतारूपेणोति सोमपः । धर्ममर्यादां दर्शयन् यजमानरूपेण वा सोमपः । स्वात्माऽमृततरसं पिबन्नमृतपः, मथितममृतमसुरैर्ह्रियमाणं रक्षित्वा देवान् पाययित्वा स्वयमप्यपिबदिति वा । सोमरूपेणौषधीः पोषयन् सोमः, उमया सह वर्तत इति शिवो वा सोमः । पुरुन् बहून् जयतीति पुरुजित् । विश्वरूपत्वात्पुरुः, उत्कृष्टत्वात्सत्तमः, पुरुश्चासौ सत्तमश्चेति पुरुसत्तमः । विनयं दण्डं दुष्टानां प्रजानां करोतीति विनयः ।

समस्तान् जयतीति जयः । सत्या सन्धा सङ्कल्पो यस्येति सत्यसन्धः । 'सत्यसङ्कल्पः' इति श्रुतं ॥ (५१०) ॥ दाशो दानं
 तदर्हतीति दाशार्हः, 'दाशृ दाने' इति धातुपाठात् दाशार्हकुलोद्भवत्वाद्वा दाशार्हः । सात्वतं नाम तन्त्रं, 'तत्करोति तदाचष्टे'
 इति णिचि कृते 'क्विप्च' इति क्विप्प्रत्यये कृते च 'णेरनिटि' इति णिलौपे च कृते पदं सात्वन्तः तेषां पतियोगक्षे-
 मकर इति सात्वतांपतिः ॥ ६७ ॥ प्राणान् क्षेत्रज्ञरूपेण धारयन् जीवः । विनयित्वं विनयितानां च साक्षात्पश्यति प्र-
 जानामिति विनयितासाक्षी । अथवा नयतेर्गतिवाचिनो रूपम् । विनयिता असाक्षी असाक्षाद्द्रष्टा आत्मातिरिक्तं व-
 स्तु न पश्यतीत्यर्थः । मुक्तिं ददातीति मुकुन्दः । पृषोदरादित्वात्साधुत्वं वर्णाक्षरसाम्यान्निरुक्तिवचनान्नैरुक्तानां मु-
 जीवो विनयिताऽसाक्षी मुकुन्दोऽमितविक्रमः ॥ अम्भोनिधिरनन्तात्मा महोदधिशयोऽन्तकः ॥ ६८ ॥
 अंजो महार्हः स्वाभाव्यो जितामित्रः प्रमोदनः ॥ आनन्दो नन्दनोऽनन्दः सत्यधर्मा त्रिविक्रमः ॥ ६९ ॥
 कुन्द इति निरुक्तिः । अमिता अपरिच्छिन्ना विक्रमास्त्रयः पादविक्षेपा अस्येत्यामितविक्रमः । अमितं विक्रमणं शौर्य-
 मस्येति वाऽमितविक्रमः । अम्भांसि देवादयोऽस्मिन्निधीयन्त इत्यम्भोनिधिः । 'तानि ह वा एतानि चत्वार्यम्भां-
 सि । देवा मनुष्याः पितरोऽसुराः' इति श्रुतेः । सागरो वा । 'सरसामस्मि सागरः' इति भगवद्वचनात् । देशतः काल-
 तो वस्तुतश्चापरिच्छिन्नत्वादनन्तात्मा । संहृत्य सर्वभूतान्येकार्णवं जगत्कृत्वाऽधः शेते इति महोदधिशयः । अन्तं करोति
 भूतानामित्यन्तकः 'तत्करोति तदाचष्टे' इति णिचि प्रत्यये कृते 'ण्वुल्लृचौ' इति ण्वुल् । तस्य 'युवोरनाकौ' इत्यका-
 देशः (५२०) ॥ ६८ ॥ आदिष्णोरजायतेति कामोज्जः । महः पूजा तदर्हत्वान्महार्हः । स्वभावेनैव भाव्यो नित्यनि-

व्यन्नरूपत्वादिति स्वाभाव्यः । निर्जिता अमित्रा अन्तर्वर्तिनः रागद्वेषादयो बाह्या रावणादयश्च येनासौ जितामित्रः ।
स्वात्मावृत्तरसास्वादान्नित्यं प्रमोदते, ध्यायिनां ध्यानमात्रेण प्रमोदं कुरुत इति वा प्रमोदनः । आनन्दस्वरूपमस्येत्या-
नन्दः । 'एतस्यैवानन्दस्यान्यानि भूतानि मात्रामुपजीवन्ति' इति श्रुतेः । नन्दयतीति नन्दनः । सर्वाभिरुपपत्तिभिः
समृद्धो नन्दः, सुखं वैषयिकं नास्य विद्यत इति वा अनन्दः । 'यो वै भूमा तत्सुखं नाल्पे सुखमस्ति' इति श्रुतेः ।
सत्या धर्मा ज्ञानादयोऽस्येति सत्यधर्मा । त्रयो विक्रमास्त्रिषु लोकेषु क्रान्ता यस्य स त्रिविक्रमः । 'त्रीणि पदा विचक्रमे'
इति श्रुतेः । 'त्रिरित्येव त्रयो लोकाः कीर्तिता मुनिसत्तमैः । क्रमसे तांस्तथा सर्वास्त्रिक्रमोऽसि जनार्दन' इति हरि-

महर्षिः कपिलाचार्यः कृतज्ञो मेदिनीपतिः ॥ त्रिपदस्त्रिदशाध्यक्षो महाशृङ्गः कृतान्तकृत् ॥ ७० ॥

वंशे (५३०) ॥ ६९) महर्षिः कपिलाचार्य इति सविशेषणमेकं नाम । महांश्चासावृषिश्चेति महर्षेः, कृत्स्नस्य वेदस्य दर्शना-
त्, अन्ये तु वेदैकदर्शनादृषयः । कपिलश्चासौ सांख्यस्य शुद्धतत्त्वविज्ञानस्याचार्यश्चेति कपिलाचार्यः । 'शुद्धात्मतत्त्व-
विज्ञानं सांख्यमित्याभिधीयते' इति व्यासस्मृतेः, 'ऋषिप्रभूतं कपिलं महान्तम्' इति श्रुतेश्च, 'सिद्धानां कपिलो
मुनिः' इति स्मृतेश्च । कृतं कार्यं जगत्, ज्ञः आत्मा, कृतं च ज्ञश्चेति कृतज्ञः । मेदिन्याः भूम्याः पतिर्मेदिनीपतिः । त्री-
णि पदान्यस्येति त्रिपदः । 'त्रीणि पदा विचक्रमे' इति श्रुतेः । गुणावेशेन संजातास्तिस्रो दशा अवस्थास्तासामध्य-
क्ष इति त्रिदशाध्यक्षः । मत्सरूपी महति शृङ्गे प्रलयाम्भोधौ नावं बद्ध्वा चिक्रीड इति महाशृङ्गः । कृतस्यान्तं संहारं

करोतीति कृतान्तकृत् । कृतान्तं मृत्युं कृतति वा कृतान्तकृत् ॥ ७० ॥ महंश्चासौ वराहश्चेति महावराहः । गोभिर्वाणी-
भिर्विन्दते, वेत्ति वेदान्तवाक्यैरिति वा गोविन्दः । 'गोभिरेव यतो वेद्यो गोविन्दः स उदाहृतः' इति विष्णुतिलके ।
शोभना सेना गणात्मिका यस्येति सुषेणः ॥ (४४०) ॥ कनकमयान्यङ्गदानि यस्य स कनकाङ्गदी । रहस्योपनिषद्विद्याबोध्य-
त्वाद्गुहायां हृदयाकाशे निहित इति गुह्यः । ज्ञानैश्वर्यबलादिभिर्गम्भीरो गभीरः । दुष्प्रवेशत्वाद्गहनः, अवस्थात्रयभावाभावसाक्षित्वा-
द्गहनो वा । वाङ्मनसागोचरत्वाद्गुप्तः । 'एषु सर्वेषु भूतेषु गूढात्मा न प्रकाशते' इति श्रुतेः । 'मनस्तत्त्वात्मकं चक्रं बुद्धितत्त्वा-
त्मिकां गदाम् । धारयँल्लोकक्षार्थमुक्तश्चक्रगदाधरः' इति ॥ ७१ ॥ विदधाति सृजतीति विधाता वेधाः । पृषोदरादित्वात्साधुत्वम् ।

महावराहो गोविन्दः सुषेणः कनकाङ्गदी ॥ गुह्यो गभीरो गहनो गुप्तश्चक्रगदाधरः ॥ ७१ ॥
वेधाः स्वाङ्गोऽजितः कृष्णो दृढः सङ्कर्षणोऽच्युतः ॥ वरुणो वारुणो वृक्षः पुष्कराक्षो महामनाः ॥ ७२ ॥

स्वयमेव कार्यस्य कारणेऽङ्गं सहकार्यस्येति स्वाङ्गः । न केनाप्यवतारेषु जित इत्यजितः । कृष्णद्वैपायनः कृष्णः । 'कृष्णद्वैपायनं
व्यासं विद्धि नारायणं प्रभुम् । को ह्यन्यः पुण्डरीकाक्षान्महाभारतकृद्भवेत्' इति विष्णुपुराणवचनात् ॥ (५५०) ॥ स्वरूप-
सामर्थ्यादेः प्रच्युत्यभावादृढः । संहारसमये युगपत्प्रजाः सङ्कर्षतीति सङ्कर्षणः । न च्योतति स्वपदादित्यच्युतः । सङ्कर्षणोऽच्युत
इति नामैकं सविशेषणम् । वृणोति व्रियते वा 'वरुणः' वरुणाणां दिशं सायं गत आदित्यो वरुणः । रश्मिसंवरणात्सायंगतः सूर्यो
वरुण 'इमं मे वरुण श्रुधि हवम्' इति मन्त्रवर्णात् 'वरुणो यादसामहम्' इति भगवद्वचनाच्च । वरुणस्यापत्यं वसिष्ठोऽगस्त्यो

वा वरुणः। वृक्ष इवाचलतया स्थित इति वृक्षः । 'वृक्षवत्स्तब्धो दिवि तिष्ठत्येकः' इति श्रुतेः । व्याख्यार्थादक्षतेर्धातोः पुष्करोपपदा-
 दणि प्रत्यये सति पुष्कराक्षः, हृदयपुण्डरीके चिन्तितः चित्स्वरूपेण प्रकाशत इति वा पुष्कराक्षः । सृष्टिस्थित्यन्तकर्माणि मनसैव
 करोतिति महामनाः। 'मनसैव जगत्सृष्टिं संहारं च करोति यः' इति विष्णुपुराणे (५५७)॥७२॥ 'ऐश्वर्यस्य समग्रस्य धर्मस्य यशसः
 श्रियः । वैराग्यस्य च मोक्षस्य षण्णां भग इतीरणा' सोऽस्यास्तीति भगवान् । 'उत्पत्तिं प्रलयं चैव भूतानामागतिं गतिम् । वेत्ति
 विद्यामविद्यां च स वाच्यो भगवानिति ' इति विष्णुपुराणे । ऐश्वर्यादिकं संहारसमये हन्तीति भगहा । सुखरूपत्वादानन्दी, सर्व-
 सम्पत्समृद्धत्वादानन्दी वा ॥ (५६०) ॥ भूततन्मात्रनिर्मितां वैजयन्त्याख्यां वनमालां वहन् वनमाली । हलमायुधमस्येति हला-
 भगवान् भगहाऽऽनन्दी वनमाली हलायुधः ॥ आदित्यो ज्योतिरादित्यः सहिष्णुर्गतिसत्तमः ॥ ७३ ॥
 सुधन्वाऽखण्डपरशुर्दारुणो द्रविणप्रदः ॥ दिविस्पृक् सर्वदृग्व्यासो वाचस्पतिरयोनिजः ॥ ७४ ॥
 युधो बलभद्राकृतिः । अदित्यां कश्यपाद्वामनरूपेण जात इत्यादित्यः । ज्योतिषि सवितृमण्डले स्थितो ज्योतिरादित्यः,
 ज्योतिश्चासावादित्यश्चेति वा । द्वन्द्वानि शीतोष्णादीनि सहत इति सहिष्णुः । गतिश्चासौ सत्तमश्चेति गतिसत्तमः ॥ ७३ ॥
 शोभनमिन्द्रियादिमयं शार्ङ्गं धनुरस्यास्तीति सुधन्वा । शत्रूणां खण्डनात् खण्डः परशुरस्य जामदग्न्याकृतेरिति खण्डपरशुः शिवो
 वाऽखण्डः । परशुरस्येति वा सन्मार्गविरोधिनां दारुणत्वाद्दारुणः । द्रविणं वाञ्छितं वित्तं भक्तेभ्यः प्रददातीति द्रविणप्रदः ॥
 (५७०) ॥ दिवस्पर्शनादिविस्पृक् । सर्वदृशां सर्वज्ञानानां विस्तारकृद्द्व्यासः सर्वदृग्व्यासः । अथवा सर्वा च सा दृक्चेति सर्वदृक्

सर्वाकारं ज्ञानम् सर्वस्य दृष्टित्वाद्वा सर्वदेव । ऋग्वेदादिविभागेन चतुर्धा वेदा व्यस्ता आद्यो वेदः एकविंशतिधा कृतः द्वितीय एकोत्तरशतधा कृतः सामवेदः सहस्रधा कृतः अथर्ववेदः नवधा शाखाभेदेन कृतः अन्यानि पुराणानि व्यस्तान्यनेनेति व्यासः ब्रह्मा । वाचस्पतिरयोनिजः, वाचो विद्यायाः पतिर्वाचस्पतिः, जनन्यां न जायत इत्ययोनिजः, वाचस्पतिरयोनिज इति सविशेषणमेकं नाम ॥ ७४ ॥ वेदव्रतसमाख्यातैस्त्रिभिः सामभिः सामगैः स्तुत इति त्रिसामा । साम गायतीति सामगः । वेदानां मध्ये सामवेदः साम । 'वेदानां सामवेदोऽस्मि' इति भगवद्वचनात् । सर्वदुःखोपशमलक्षणं परमानन्दरूपं निर्वाणं वेदः । संसाररोगस्यौषधं भेषजं यद्वा बिभेत्यस्मादिति भेषजम् । संसाररोगनिर्मोक्षकारिणीं परां विद्यामुपदिशतीति

त्रिसामा सामगः साम निर्वाणं भेषजं भिषक् ॥ संन्यासकृच्छ्रमः शान्तो निष्ठा शान्तिः परायणम् ७५ ॥

भिषक् । 'भिषक्तमं त्वा भिषजां शृणोमि' इति श्रुतेः । मोक्षार्थं चतुर्थमाश्रमं कृतवानिति संन्यासकृत् ॥ (५८०) ॥ संन्यासिनां प्राधान्येन ज्ञानसाधनं शममाचष्ट इति शमः । 'यतीनां प्रथमो धर्मो नियमो वनवासिनाम् । दानमेव गृहस्थानां शुश्रूषा ब्रह्मचारिणाम्' इति स्मृतेः । 'तत्करोति तदाचष्टे' इति णिचि पचाद्यचि कृते रूपं शमः । सर्वभूतानां शमयितेति वा शमः । विषयसुखेष्वसङ्गतया शान्तः । 'निष्कलं निष्क्रियं शान्तम्' इति श्रुतेः । प्रलये नितरां तत्रैव तिष्ठन्ति भूतानीति निष्ठा । समस्ताविद्यानिवृत्तिः शान्तिः सा ब्रह्मैव । परमुत्कृष्टमयनं स्थानं पुनरावृत्ति-

वि०स०
॥२९॥

शङ्करहितमिति परायणम् । पुँल्लिङ्गपक्षे बहुव्रीहिः ॥ ७५ ॥ सुन्दरां तनुं धारयन् शुभाङ्गः । रागद्वेषा-
दिनिर्मोक्षलक्षणां शान्तिं ददातीति शान्तिदः । सर्गादौ सर्वभूतानि ससर्जति स्रष्टा । कौ भूम्यां मोदत इति कुमुदः ।
कोः पृथिव्याः बलनात् संवरणात् कुवलं जलम् तस्मिन् शेषोदरे शेत इति कुवलेशयः । 'शयवासवासिष्वकालात्'
इत्यलुक् सप्तम्याः । कुवलस्य बदरीफलस्य मध्ये शेते तक्षकः सोऽपि तस्य विभूतिरिति वा हरिः कुवलेशयः । कौ
भूम्यां संशेरत इति सर्पाणामुदरं कुवलम्, तस्मिन् शेषोदरे शेत इति वा कुवलेशयः (५९०) ॥ गवां वृद्धचर्यं गोवर्धनं
धृतवानिति गोभ्यो हितो गोहितः, गोर्भूमेर्भारावतरणे स्वेच्छया शरीरग्रहणं कुर्वन् वा गोहितः । गोर्भूम्यादेः

शुभाङ्गः शान्तिदः स्रष्टा कुमुदः कुवलेशयः ॥ गोहितो गोपतिर्गोप्ता वृषभाक्षो वृषप्रियः ॥ ७६ ॥
अनिवर्ती निवृत्तात्मा संक्षेप्ता क्षेमकृच्छिवः ॥ श्रीवत्सवक्षाः श्रीवासः श्रीपतिः श्रीमतांवरः ॥ ७७ ॥

पतिः गोपतिः । रक्षको जगत इति गोप्ता, स्वमायया स्वमात्मानं संवृणोतीति वा गोप्ता । सर्वकामाभिवर्षके अक्षिणी
यस्येति वृषभाक्षः । वृषो धर्मः स एवं वा दृष्टिरस्येति वृषभाक्षः । वृषो धर्मः प्रियो यस्य स वृषप्रियः ।
'वा प्रियस्य' इति पूर्वनिपातविकल्पविधानात् परनिपातः ॥ ७६ ॥ देवासुरसङ्ग्रामाच्च निदर्तत इत्य-
निवर्ती । वृषप्रियत्वाद्धर्माच्च निवर्तत इति वा अनिवर्ती । स्वभावतो विषयेभ्यो निवृत्त आत्मा मनोऽस्ये-
ति निवृत्तात्मा । विस्तृतं जगत् संहारसमये सूक्ष्मरूपेण संक्षिपन् संक्षेप्ता । उपात्तस्य परिरक्षणं, क्षेमं करोतीति

क्षेमकृत् । नामस्मृतिमात्रेण पावयन् शिवः । इति नाम्नां षष्ठं शतं विवृतम् ॥ (६००) ॥ श्रीवत्ससंज्ञं चिह्नमस्य वक्षसि
 स्थितमिति श्रीवत्सवक्षाः । अस्य वक्षसि श्रीरनपायिनी वसतीति श्रीवासः । अमृतमथने सर्वान् सुरासुरादीन्
 विहाय श्रीरेनं वरयामासेति श्रीपतिः, श्रीः परा शक्तिः तस्याः पतिरिति वा । 'पराऽस्य शक्तिर्विवि-
 धैव श्रूयते' इति श्रुतेः । ऋग्यजुःसामलक्षणा श्रीर्येषां तेषां श्रीमतां विरिञ्च्यादीनां प्रधान इति श्रीमतांवरः ।
 'ऋचः सामानि यजूंषि । सा हि श्रीरमृता सताम्' इति श्रुतेः ॥ ७७ ॥ श्रियं ददाति भक्तानामिति श्रीदः । श्रिय
 ईशः श्रीशः । श्रीमत्तु नित्यं वसतीति श्रीनिवासः । श्रीशब्देन श्रीमन्तो लक्ष्यन्ते । सर्वशक्तिमयेऽस्मिन्नखिलाः
 श्रीदः श्रीशः श्रीनिवासः श्रीनिधिः श्रीविभावनः ॥ श्रीधरः श्रीकरःश्रेयः श्रीमाल्लोकत्रयाश्रयः ॥ ७८ ॥
 स्वक्षः स्वङ्गः शतानन्दो नन्दी ज्योतिर्गणेश्वरः ॥ विजितात्माऽविधेयात्मा सत्कीर्तिश्छिन्नसंशयः ॥ ७९ ॥
 श्रियो निधीयन्ते इति श्रीनिधिः । कर्मानुरूपेण विविधाः श्रियः सर्वभूतानां भावयतीति श्रीविभावनः । सर्वभूतानां
 जननीं श्रियं वक्षसि बहन् श्रीधरः ॥ (६१०) ॥ स्मरतां स्तुवतामर्चयतां च भक्तानां श्रियं करोतीति श्रीकरः । अनपायिसु-
 खावासिलक्षणं श्रेयः, तच्च परस्यैवं रूपमिति श्रेयः । श्रियोऽस्य सन्तीति श्रीमान् । त्रयाणां लोकानामा-
 श्रयत्वाल्लोकत्रयाश्रयः ॥ ७८ ॥ शोभने पुण्डरीकाभे अक्षिणी अस्येति स्वक्षः । शोभनान्यङ्गानि अस्येति
 स्वङ्गः । एक एव परमानन्द उपाधिभेदाच्छतधा भिद्यत इति शतानन्दः । 'एतस्यैवानन्दस्यान्यानि भूतानि
 मात्रासुपजीवन्ति' इति श्रुतेः । परमात्रन्दविग्रहो नन्दी । ज्योतिर्गणानामीश्वरो ज्योतिर्गणेश्वरः । 'तमेव भान्तमनुभाति

सर्वं तस्य भासा सर्वमिदं विभाति । इति श्रुतेः, 'यदादित्यगतं तेजः' इत्यादिस्मृतेश्च । विजित आत्मा मनो येन स विजितात्मा ॥ (६२०) ॥ न केनापि विधेय आत्मा स्वरूपमस्येति अविधेयात्मा । सती अवितथा कीर्तिरस्येति सत्कीर्तिः । करतलामलकवत्सर्वं साक्षात्कृतवतः कापि संशयो नास्तीति छिन्नसंशयः ॥ ७९ ॥ सर्वभूतेभ्यः समुद्रिक्तत्वाद्दुर्दीर्णः । सर्वतः सर्वं स्वचैतन्येन पश्यतीति सर्वतश्चक्षुः । 'विश्वतश्चक्षुः' इति श्रुतेः । न विद्यतेऽस्येशः इत्यनीशः । 'न तस्येशः कश्चन' इति श्रुतेः । शश्वद्भवन्नपि न विक्रियां कदाचिदुपैतीति शाश्वतस्थिर इति नामैकम् । लङ्कां प्रति मार्गमन्वेषमाणः सागरं प्रति भूमौ शेते इति भूशयः । स्वेच्छयाऽवता-

उर्दीर्णः सर्वतश्चक्षुरनीशः शाश्वतस्थिरः ॥ भूशयो भूषणो भूतिर्विशोकः शोकनाशनः ॥ ८० ॥

आर्चिष्मानर्चितः कुम्भो विशुद्धात्मा विशोधनः ॥ अनिरुद्धोऽप्रतिरथः प्रद्युम्नोऽमितविक्रमः ॥ ८१ ॥

रैर्बहुभिर्भूमिं भूषयन् भूषणः । भूतिर्भवनं सत्ता विभूतिर्वा, सर्वविभूतीनां कारणत्वाद्वा भूतिः ॥ (६३०) ॥ विगतः शोकोऽस्य परमानन्दैकरूपत्वादिति विशोकः । स्मृतिमात्रेण भक्तानां शोकं नाशयतीति शोकनाशनः ॥ ८० ॥ अर्चिष्मन्तो यदयिनार्चिषा चन्द्रसूर्यादयः स एव मुख्योऽर्चिष्मान् । सर्वलोकादिभिर्विरिञ्च्यादिभिरर्चित इत्यर्चितः । कुम्भवदस्मिन्सर्वं प्रतिष्ठितमिति कुम्भः । गुणत्रयातीततया विशुद्ध आत्माऽस्येति विशुद्धात्मा । स्मृतिमात्रेण पापानां क्षपणात् विशोधनः । चतुर्व्यूहेषु वासुदेवसङ्कर्षणप्रद्युम्नानिरुद्धेषु ग्रहणात् न निरु-

द्वयते शत्रुभिः कदाचिदिति वाऽनिरुद्धः । प्रतिपक्षोऽस्य न विद्यत इत्यप्रतिरथः । प्रकृष्टं द्युम्नं द्रविणमस्येति प्रद्युम्नः चतुर्व्यू-
 हात्मा ॥ (६४०) ॥ अमितो विक्रमोऽस्येत्यामितविक्रमः ॥ ८१ ॥ कालनेमि नमसुरं निजधानेति कालनेमिनिहा । गणं
 विना शत्रूणां कुलानि निहत्य राजत इति वीरः, विक्रमशालित्वाद्वा वीरः 'शूर वीर विक्रान्तौ' इति धातुपाठात् । शूरकुलो-
 द्भवत्वाच्छौरिः । शूरजनानां वासवादीनां शौर्यातिशयेनेष्ट इति शूरजनेश्वरः । त्रयाणां लोकानामन्तर्यामितयाऽऽत्मेति त्रिलो-
 कात्मा, त्रयो लोका अस्मात्परमार्थतो न भिद्यन्ते इति वा त्रिलोकात्मा । त्रयो लोकास्तदाज्ञप्ताः स्वेषु स्वेषु कर्मसु वर्तन्त
 इति त्रिलोकेशः । केशसंज्ञिताः सूर्यादिसंक्रान्ता अंशवस्तद्वत्तया केशवः । 'अंशवो ये प्रकाशन्ते मम ते केशसंज्ञिताः । सर्वज्ञाः

कालनेमिनिहा वीरः शौरिः शूरजनेश्वरः ॥ त्रिलोकात्मा त्रिलोकेशः केशवः केशिहा हरिः ॥ ८२ ॥

कामदेवः कामपालः कामी कान्तः कृतागमः ॥ अनिर्देश्यवपुर्विष्णुर्वीरोऽनन्तो धनञ्जयः ॥ ८३ ॥

केशवं तस्मान्मामाहुर्द्विजसत्तमाः ' इति महाभारते । ब्रह्मविष्णुशिवाख्याः शक्तयः केशसंज्ञिताः तद्वत्तया वा केशवः ।
 ' त्रयः केशिनः ' इति श्रुतेः । ' मत्केशो वसुधातले ' इति केशशब्दः शक्तिपर्यायत्वेन प्रयुक्तः । ' को ब्रह्मेति समाख्यात
 ईशोऽहं सर्वदेहिनाम् । आवां तवांशसम्भूतौ तस्मात्केशवनामवान् ' इति हरिवंशे । केशिनामानमसुरं हतवानिति केशिहा ।
 सहेतुकं संसारं हरतीति हरिः ॥ (६५०) ॥ ८२ ॥ धर्मादिपुरुषार्थचतुष्टयं वाञ्छद्भिः काम्य इति कामः, स चासौ देवश्चेति
 कामदेवः । कामिनां कामान् पालयतीति कामपालः । पूर्णकामत्वात्कामी, कामोऽस्यास्तीति वा 'सोऽकामयत ' इति

श्रुतेः । अभिरूपतमं देहं वहन् कान्तः । द्विपरार्धान्ते कस्य हिरण्यगर्भस्य ब्रह्मणोऽन्तो यस्मादिति वा कान्तः, । कृत
आगमः श्रुतिस्मृत्यादिलक्षणो येन स कृतागमः । ' वेदाः शास्त्राणि विज्ञानमेतत्सर्वं जनार्दनात् ' इति वक्ष्यति,
' श्रुतिस्मृती ममैवाज्ञे ' इति भगवद्वचनात् । इदं तदीदृगेवेति निर्देष्टुं यत्र न शक्यते गुणाद्यतीतत्वात्तादृग्वपू रूपमस्ये-
त्यनिर्देश्यवपुः । रोदसी व्याप्य कान्तिरभ्यधिका स्थिताऽस्येति विष्णुः । ' व्याप्य मे रोदसी पार्थ कान्तिरभ्यधिका
स्थिता । क्रमणाद्वाऽप्यहं पार्थ विष्णुरित्यधिसंज्ञितः ' इति महाभारते । गत्यादिमत्त्वाद्दीरः । ' वी गतिव्याप्तिप्रजनकान्त्य-
सनखादनेषु ' इति धातुपाठात् । व्यापित्वान्नित्यत्वात्सर्वात्मत्वादेशतः कालतो वस्तुतश्चापारीच्छन्नत्वादनन्तः । ' सत्यं

ब्रह्मण्यो ब्रह्मकृद्ब्रह्मा ब्रह्म ब्रह्मविवर्धनः ॥ ब्रह्मविद्ब्राह्मणो ब्रह्मी ब्रह्मज्ञो ब्राह्मणप्रियः ॥ ८४ ॥

ज्ञानमनन्तं ब्रह्म ' इति श्रुतेः, ' गन्धर्वाप्सरसः सिद्धाः किन्नरोरगचारणाः । नान्तं गुणानां गच्छन्ति तेनानन्तोऽयम-
व्ययः ' इति विष्णुपुराणवचनाच्चानन्तः । यदिग्विजये प्रभूतं धनमजयत्तेन धनञ्जयोऽर्जुनः । ' पाण्डवानां धनञ्जयः ' इति
भगवद्वचनात् ॥ (६६०) ॥ ८३ ॥ ' तपो.वेदाश्च जातिश्च ज्ञानं च ब्रह्मसंज्ञितम् ' तेभ्यो हितत्वात्तद्वेदितृत्वाद्वा
ब्रह्मण्यः । तपआदीनां कर्तृत्वाद्ब्रह्मकृत् । ब्रह्मात्मना सर्वं सृजतीति ब्रह्मा । बृहत्त्वाद्बृहणत्वात्सत्यादिलक्षणं ब्रह्म । ' सत्यं
ज्ञानमनन्तं ब्रह्म ' इति श्रुतेः । ' प्रत्यस्तमितभेदं यत्सत्तामात्रमगोचरः । वचसामात्मसंवेष्टं तज्ज्ञानं ब्रह्मसंज्ञितम् ' इति
विष्णुपुराणे । तपआदीनां विवर्धनात् ब्रह्मविवर्धनः । वेदं वेदार्थं च यथावद्वेत्ति विन्दत इति वा ब्रह्मवित् । ब्रह्मात्मना

ब्राह्मणात्मना समस्तानां लोकानां प्रवचनं कुर्वन्वेदस्यायमिति ब्राह्मणः । ब्रह्मसंज्ञितास्तच्छेषभूता अस्य सन्तीति ब्रह्मी । वेदान्
 स्वात्मभूतान् जानातीति ब्रह्मज्ञः । ब्राह्मणानां प्रियो ब्राह्मणप्रियः, ब्राह्मणाः प्रिया अस्येति वा । 'घ्नन्तं शपन्तं परुषं
 वदन्तं यो ब्राह्मणं न प्रणमेद्यथाऽहम् (भृगुमिव) । स पापकृद्ब्रह्मदवाग्निदग्धो वध्यश्च दण्ड्यश्च न चास्मदीयः ' इति
 भगवद्वचनात् । 'यं देवं देवकी देवी वसुदेवादजीजनत् । भौमस्य ब्रह्मणो गुप्तचै दीप्तमग्निमिवारणिः ' इति
 च महाभारते (६७०) ॥ ८४ ॥ महान्तः क्रमाः पादविक्षेपा अस्येति महाक्रमः । 'शं नो विष्णुरुक्मः' इति श्रुतेः ।
 महज्जगदुत्पत्त्यादि कर्मास्येति महाकर्मा । यदीयेन तेजसा आस्करादयस्तेजस्विनस्तन्महत्तेजोऽस्येति महातेजाः ।
 महाक्रमो महाकर्मा महातेजा महोरगः ॥ महाक्रतुर्महायज्वा महायज्ञो महाहविः ॥ ८५ ॥
 स्तव्यः स्तवप्रियः स्तोत्रं स्तुतिः स्तोता रणप्रियः ॥ पूर्णः पूरयिता पुण्यः पुण्यकीर्तिरनामयः ॥ ८६ ॥
 'येन सूर्यस्तपति तेजसेद्धः' इति श्रुतेः, 'यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम्'
 इति स्मृतेश्च । क्रौर्यशौर्यादिभिर्महाद्भिः समलंकृत इति वा महातेजाः । महांश्चासावुरगश्चेति महोरगः । 'सर्पा-
 णामस्मिं वासुकिः' इति भगवद्वचनात् । महांश्चासौ क्रतुश्चेति महाक्रतुः । 'यथाऽश्वमेधः क्रतुराट्' इति म-
 नुवचनात् । 'सोऽपि स एव' इति श्रुतेः । महांश्चासौ यज्वा चेति लोकसंग्रहार्थं यज्ञान् निर्वर्तयन् महायज्वा ।
 महांश्चासौ यज्ञश्चेति महायज्ञः । 'यज्ञानां जपयज्ञोऽस्मि' इति भगवद्वचनात् । महच्च तद्धविश्चेति ब्रह्मात्म-
 नि सर्वं जगत्तदात्मतया हूयत इति महाहविः । महाक्रतुरित्यादयो बहुव्रीहयो वा ॥ ८५ ॥ सर्वैः स्तूयते

न स्तोता कस्याचिदिति स्तव्यः । अत एव स्तवाप्रियः ॥ (६८०) ॥ येन स्तूयते तत्स्तोत्रं गुणसंकीर्तनात्मकम् ।
स्तुतिः स्तवनक्रिया । स्तोताऽपि स एव । प्रियो रणो यस्य, यतः पञ्च महायुधानि नन्दकरवङ्गसहितानि धत्ते सततं लो-
करक्षणार्थमतो रणप्रियः । सर्वैः कामैः सकलाभिः शक्तिभिश्च सम्पन्न इति पूर्णः । न केवलं पूर्ण एव पूरयिता
च सर्वेषां सम्पद्भिः । स्मृतिमात्रेण कल्मषाणि क्षपयतीति पुण्यः । पुण्या कीर्तिरस्य, यतः पुण्यमावहन्त्यस्य
कीर्तिर्नृणामिति पुण्यकीर्तिः । आन्तरैर्बाह्यैर्व्याधिभिः कर्मजैर्न पीड्यत इति अनामयः ॥ ८६ ॥ मनसो वेग
इव वेगोऽस्य सर्वगतत्वान्मनोजवः ॥ (६९०) ॥ चतुर्दशविद्यानां बाह्यविद्यासमयानां च प्रणेता

मनोजवस्तीर्थकरो वसुरेता वसुप्रदः ॥ वसुप्रदो वासुदेवो वसुर्वसुमना हविः ॥ ८७ ॥

प्रवक्तुं चेति तीर्थकरः । हयग्रीवरूपेण मधुकैटभौ हत्वा विरिञ्चये सर्गादौ सर्वाः श्रुतीरन्याश्च विद्या उपदिशन्
वेदबाह्या विद्याः सुरवैरिणां बन्धनादि चोपदिशति इति पौराणिकाः कथयन्ति । वसु सुवर्णं रेतोऽस्येति
वसुरेताः । 'अप एव ससर्जादौ तासु वीर्यमथासृजत् । तदण्डमभवद्द्वैमं सहस्रांशुसमप्रभम्' इति वचनात्
ब्रह्मणः कारणं परमिति वसुरेताः । वसु धनं प्रकर्षेण ददाति साक्षाद्भनाध्यक्षोऽयमितरस्तु तत्प्रसादाद्भनाध्यक्ष
इति वसुप्रदः । वसु प्रकृष्टं मोक्षारूपं फलं भक्तेभ्यः प्रददातीति द्वितीयो वसुप्रदः । 'विज्ञानमानन्दं
ब्रह्म रातेर्दातुः परायणं तिष्ठमानस्य तद्विदः' इति श्रुतेः । सुरारीणां वसूनि प्रकर्षेणाधः खण्डयन् वा वसुप्रदः ।

वासुदेवस्यापत्यं वासुदेवः । वसन्ति भूतानि तत्र तेषु वा वसतीति वसुः । छादयत्यात्मनः स्वरूपं माययेति वा वसुः ।
 अविशेषेण सर्वविषयेषु तन्मनो वसतीति वसुः, तन्मनोऽस्येति वसुमनाः ब्रह्म । 'हविरिति तद्धविरेव' इति भगवद्वचनाद्द्विः
 ॥ ८७ ॥ 'अस्ति ब्रह्मेति चेद्वेद सन्तमेनं ततो विदुः' इति श्रुतेः ब्रह्मास्तीति ये विदुस्ते सन्तस्तैः प्राप्य-
 त इति सद्गतिः । सती गतिर्बुद्धिः समुत्कृष्टाऽस्येति वा सद्गतिः । सती कृतिर्जगदुत्पत्त्यादिलक्षणाऽस्य य-
 स्मात्तेन सत्कृतिः ॥ (७००) ॥ इति सप्तमं शतं विवृतम् ॥ सजातीयविजातीयस्वगतभेदरहितानुभूतिः सत्ता । 'ए-
 कमेवाद्वितीयम्' इति श्रुतेः । स एव परमात्मा चिदात्मको बोधो बहुधा भासमानत्वात्सद्भूतिः, नानात्वप्रतीतेर्बाध्यमा-

सद्गतिः सत्कृतिः सत्ता सद्भूतिः सत्परायणः ॥ शूरसेनो यदुश्रेष्ठः सन्निवासः सुयामुनः ॥ ८८ ॥

भूतावासो वासुदेवः सर्वासुनिलयोऽनलः ॥ दर्पहा दर्पदो दृप्तो दुर्धरोऽथापराजितः ॥ ८९ ॥

नत्वात्र सन्नाप्यसन् । श्रौतो वा यौक्तिको वा बाधः प्रपञ्चस्य विवक्षितः । सतां तत्त्वविदां परं प्रकृष्टमयनमिति सत्परायणः ।
 हनुमन्मुखाः सैनिकाः शौर्यशालिनो यस्यां सेनायां सा शूरसेना यस्य स शूरसेनः । यदूनां प्रधानत्वाद्यदुश्रेष्ठः ।
 सतां विदुषामाश्रय इति सन्निवासः । शोभना यामुना यमुनासंबन्धिनः परिवेष्टारोऽस्येति सुयामुनः । गोपालवेषधरा यमुना-
 परिवेष्टारः पद्मासनादयः शोभना अस्येति वा सुयामुनः ॥ ८८ ॥ भूतान्यत्राभिमुख्येन वसन्तीति भूतावासः । 'वसन्ति
 त्वयि भूतानि भूतावासस्ततो भवान्' इति हरिवंशे । जगदाच्छादयति माययेति वासुः, स एव देव इति वासुदेवः । 'छादयामि जगत्सर्वं

वि०स०
॥ ३३ ॥

मृत्या सूर्य इवांशुभिः' इति भगवद्वचनात् । सर्व एवासवः प्राणा जीवात्मके यस्मिन्नाश्रये निलीयन्ते स सर्वासुनिलयः ॥
॥ (७१०) ॥ अलं पर्याप्तिः शक्तिसम्पदां नास्य विद्यत इत्यनलः । धर्मविरुद्धे पथि तिष्ठतां दर्पं हन्तीति दर्पहा । धर्मवर्त्म-
नि वर्तमानानां दर्पं गर्वं ददातीति दर्पदः । स्वात्माभूततरसास्वादनात् नित्यं प्रमुदितो हृत्तः । न शक्या धारणा यस्य प्रणिधाना-
दिषु सर्वोपाधिविनिर्मुक्तत्वात्तथाऽपि तत्प्रसादतः कैश्चिद् दुःखेन धार्यते हृदये जन्मान्तरसहस्रेषु भावनायोगात्तस्माद् दुर्धरः ।
'क्लेशोऽधिकतरस्तेषामव्यक्तासक्तवर्त्मनाम् । अव्यक्ता हि गतिर्दुःखं देहवद्भिरवाप्यते ' इति भगवद्वचनात् । नान्तरै रागा-
दिभिर्बाह्यैः शत्रुभिः पराजित इत्यपराजितः ॥ ८९ ॥ विश्वा मूर्तिरस्य सर्वात्मकत्वादिति विश्वमूर्तिः । शेषपर्यङ्कशायिनोऽस्य
विश्वमूर्तिर्महामूर्तिर्दीप्तमूर्तिरमूर्तिमान् ॥ अनेकमूर्तिरव्यक्तः शतमूर्तिः शताननः ॥ ९० ॥
एको नैकः सवः कः किं यत्तत्पदमनुत्तमम् ॥ लोकबन्धुलोकनाथो माधवो भक्तवत्सलः ॥ ९१ ॥
महती मूर्तिरिति महामूर्तिः । ज्ञानमयी मूर्तिः स्वेच्छया तैजसी वा दीप्तिरस्येति दीप्तमूर्तिः । कर्मनिबन्धना मूर्तिरस्य न विद्यत
इति अमूर्तिमान् ॥ (७२०) ॥ अवतारेषु स्वेच्छया लोकानामुपकारिणीः बह्वीर्मूर्तीर्भजत इत्यनेकमूर्तिः । यद्यप्यनेकमूर्तित्वं
तथाऽप्ययमीदृश इति न व्यज्यत इति अव्यक्तः । नानाविकल्पजा मूर्तयः संविदाकृतेः सन्तीति शतमूर्तिः । यतो विश्वादि-
मूर्तित्वमत एव शताननः ॥ ९० ॥ परमार्थतः सजातीयविजातीयस्वगतभेदविमुक्तत्वादेकः । 'एकमेवाद्वितीयम् ' इति श्रुतेः ।
मायया बहुरूपत्वान्नैकः । 'इन्द्रो मायाभिः पुरुरूप ईयते ' इति श्रुतेः । सोमो यत्राभिषूयते सोऽध्वरः सवः । कशब्दः सुख-

वाचकः, तेन स्तूयत इति कः । ' कं ब्रह्म ' इति श्रुतेः । सर्वपुरुषार्थरूपत्वाद्ब्रह्मैव विचार्यमिति ब्रह्म किम् । यच्छब्देन स्वतःसिद्धवस्तुदेशवाचिना ब्रह्म निर्दिश्यते इति ब्रह्म यत् । ' यतो वा इमानि भूतानि जायन्ते ' इति श्रुतेः ॥ (७३०) तनोतीति ब्रह्म तत् । ' ॐ तत्सदिति निर्देशो ब्रह्मणस्त्रिविधः स्मृतः ' इति भगवद्वचनात् । पद्यते गम्यते मुमुक्षुभिरिति पदम् । यस्मादुत्कृष्टं नास्ति तदनुत्तमम् । सविशेषणमेकं नाम पदमनुत्तममिति । आधारभूतेऽस्मिन्त्सकला लोका बध्यन्त इति लोकानां बन्धुलोकबन्धुः । लोकानां जनकत्वाज्जनकोपमो बन्धुर्नास्तीति वा, लोकानां बन्धुकृत्यं हिताहितोपदेशं श्रुतिस्मृतिलक्षणं कृतवानिति वा लोकबन्धुः ।

सुवर्णवर्णो हेमाङ्गो वराङ्गश्चन्दनाङ्गदी ॥ वीरहा विषमः शून्यो धृताशीरचलश्चलः ॥ ९२ ॥

लोकैर्नाथ्यते याच्यते तानुपतपति तेभ्य आशास्ते तेषामीष्ट इति वा लोकनाथः । ' नाथ नाथ याच्योपतापैश्वर्याशीष्णु ' इति धातुपाठात् । मधुकुले जातत्वान्माधवः । भक्तस्नेहवान् भक्तवत्सलः ॥ ९१ ॥ सुवर्णस्य वर्ण इव वर्णोऽस्येति सुवर्णवर्णः ' यदापश्यः पश्यते रुक्मवर्णम् ' इति श्रुतेः । हेमेवाङ्गं वपुरस्येति हेमाङ्गः ' य एषोऽन्तराऽऽदित्ये हिरण्यमयः पुरुषः ' इति श्रुतेः । वराणि शोभनान्यङ्गान्यस्येति वराङ्गः । चन्दनाह्लादनैरङ्गदैः केयूरैर्भूषित इति चन्दनाङ्गदी ॥ (७४०) ॥ धर्मत्राणाय वीरानसुरमुख्यान् हिरण्यकशिपुप्रभृतीन् रागादींश्च हन्तीति वीरहा । समो नास्य विद्यते सर्वविलक्षणत्वादिति विषमः । ' न त्वत्समोऽस्त्य-

भ्याधिकः कुतोऽन्यः' इति भगवद्वचनात् । सर्वविशेषरहितत्वाच्छून्यवच्छून्यः । धृताः विगलिता आशिषः प्रार्थना
 अस्योति धृताशीः । न स्वरूपात्र सामर्थ्यान्नावज्ञानादिकादुणात् चलनं विद्यतेऽस्येत्यचलः । वायुरूपेण
 चलतीति चलः ॥ ९२ ॥ अनात्मवस्तुष्वात्माभिमानो नास्ति स्वसंवेदनाकृतेरित्यमानी । स्वमायया
 सर्वेषामनात्मनि स्वात्माभिमानं ददाति, भक्तानां सत्कारं मानं च ददाति, अधर्मिष्ठानां सत्कारं द्यति खण्डयति,
 तत्त्वविदामनात्मन्यभिमानं द्यति खण्डयतीति वा मानदः । सर्वैर्मर्निनीयः पूजनीयः सर्वेश्वरत्वादिति मान्यः ।
 चतुर्दशानां लोकानामीश्वरत्वाल्लोकस्वामी ॥ (७५०) ॥ त्रिलोकान् धारयतीति त्रिलोकधृक् । शोभना मेधा

अमानी मानदो मान्यो लोकस्वामी त्रिलोकधृक् ॥ सुमेधा मेधजो धन्यः सत्यमेधा धराधरः ॥ ९३ ॥

तेजोवृषो द्युतिधरः सर्वशस्त्रभृतां वरः ॥ प्रग्रहो निग्रहो व्यग्रो नैकशृङ्गो गदाग्रजः ॥ ९४ ॥

प्रज्ञाऽस्योति सुमेधाः । 'नित्यमसिच् प्रजामेधयोः' इति समासान्तोऽसिच् प्रत्ययः । मेधेऽध्वरे जायत इति मेधजः ।
 कृतार्थो धन्यः । सत्या अवितथा मेधाऽस्योति सत्यमेधाः । अंशैरशेषैः शेषाद्यैरशेषां धरां धारयन् धरा-
 धरः ॥ ९३ ॥ तेजसा भासा सर्वदा द्वादशादित्यरूपेण वर्षणात्तेजोवृषः । द्युतिमङ्गतां कान्तिं धारयन्
 द्युतिधरः । सर्वशस्त्रभृतां श्रेष्ठः इति सर्वशस्त्रभृतां वरः । भक्तैरुपहृतं पत्रपुष्पादिकं गृह्णातीति प्रग्रहः ।
 धावतो विपयारण्ये दुर्दान्तेन्द्रियवाजिनः तत्प्रसादेन रश्मिनेव बध्नातीति वा प्रग्रहवत्प्रग्रहः । 'प्रग्रहो रश्मौ

वा' इति पाणिनिवचनात् प्रग्रहशब्दस्य साधुत्वम् ॥ (७६०) ॥ स्ववशेन सर्वं निगृह्णातीति निग्रहः । विगत-
मग्रमन्तो नाशोऽस्येति व्यग्रः । भक्तजनानामभीष्टप्रदानेषु व्यग्र इति वा व्यग्रः । चतुःशृङ्गो नैकशृङ्गः 'चत्वारि शृङ्गा
त्रयो अस्य पादा द्वे शीर्षे सप्त हस्तासो अस्य । त्रिधा बद्धो वृषभो रोरवीति महो देवो मत्या ५ आविवेश' इति श्रुतेः । निग-
देन मन्त्रेणाग्रे जायते इति निशब्दलोपं कृत्वा गदाग्रजः । यद्वा गदो नाम श्रीवासुदेवावरजः, तस्मादग्रे जायत इति
गदाग्रजः ॥ ९४ ॥ चतस्रो मूर्तयो विराट्सूत्रात्मप्राकृततुरीयात्मानोऽस्येति चतुर्मूर्तिः । सिता रक्ता पीता कृष्णा
इति चतस्रो मूर्तयोऽस्येति वा चतुर्मूर्तिः । चत्वारो बाहवोऽस्येति चतुर्बाहुरिति नाम वासुदेवे रूढम् । 'शरीरपुरुषः छन्दः

चतुर्मूर्तिश्चतुर्बाहुश्चतुर्व्यूहश्चतुर्गतिः ॥ चतुरात्मा चतुर्भावश्चतुर्वेदविदेकपात् ॥ ९५ ॥

समावर्तो(ऽ)निवृत्तात्मा दुर्जयो दुरतिक्रमः ॥ दुर्लभो दुर्गमो दुर्गो दुरावासो दुरारिहा ॥ ९६ ॥

पुरुषः वेदपुरुषो महापुरुषः इति बह्वचोपनिषदुक्ताश्चत्वारः पुरुषा व्यूहा अस्येति चतुर्व्यूहः । चतुर्णामाश्रमाणां
वर्णानां च यथोक्तकारिणां गतिश्चतुर्गतिः । रागद्वेषादिरहितत्वाच्चतुरं मन आत्माऽस्येति, मनोबुद्ध्यहङ्कारचित्ता-
ख्यपुरुषार्थचतुष्टयात्मकत्वाद्वा चतुरात्मा । धर्मार्थकाममोक्षाख्यचतुष्टयं भक्त्युत्पद्यते यस्मादिति चतुर्भावः ॥ (७७०) ॥
यथावद्वेत्ति चतुर्णां वेदानाम् अर्थानिति चतुर्वेदवित् । एकः पादोऽस्येति एकपात् । 'पादोऽस्य विश्वा भूतानि' इति श्रुतेः,
'विष्टभ्याहमिदं कृत्स्नमेकांशेन स्थितो जगत्' इति स्मृतेश्च ॥ ९५ ॥ संसारचक्रस्य सम्यगावर्तक इति समावर्तः । सर्वत्र

वर्तमानत्वान्न निवृत्त आत्मा कुतोऽपीत्यनिवृत्तात्मा । निवृत्त आत्मा मनो विषयेभ्योऽस्येति वा निवृत्तात्मा । जेतुं न शक्यत इति दुर्जयः । भयहेतुत्वादस्याज्ञां सूर्यादयो नातिक्रामन्तीति दुरतिक्रमः 'भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चमः' इति मन्त्रवर्णात् । 'महद्भयं वज्रमुद्यतम्' इति च । दुर्लभया भक्त्या लभ्यत्वाद् दुर्लभः । 'जन्मान्तरसहस्रेषु तपोज्ञानसमाधिभिः । नराणां क्षीणपापानां कृष्णे भक्तिः प्रजायते' इति व्यासवचनात्, 'भक्त्या लभ्यस्त्वनन्यया' इति भगवद्वचनाच्च । दुःखेन गम्यते ज्ञायत इति दुर्गमः । अन्तरायप्रतिहतैर्दुःखादवाप्यत इति दुर्गः । दुःखेनावस्येते चित्ते योगिभिः समाधाविति दुरावासः ॥ (७८०) ॥ दुर्गामिनो दानवादयस्तान् हन्तीति दुरारिहा ॥ ९६ ॥ शोभनैरङ्गैर्ध्वेयत्वाच्छुभाङ्गः ।

शुभाङ्गो लोकसारङ्गः सुतन्तुस्तन्तुवर्धनः ॥ इन्द्रकर्मा महाकर्मा कृतकर्मा कृतागमः ॥ ९७ ॥

उद्भवः सुन्दरः सुन्दो रत्ननाभः सुलोचनः ॥ अर्को वाजसनः शृङ्गी जयन्तः सर्वविजयी ॥ ९८ ॥

लोकानां सारं यत्तद् गृह्णातीति लोकसारङ्गः । 'प्रजापतिर्लोकानभ्यतपत्' इति श्रुतेः । लोकसारः प्रणवः, तेन प्रतिपत्तव्य इति वा लोकसारङ्गः, पृषोदरादित्वात्साधुत्वम् । शोभनस्तन्तुर्विस्तीर्णः प्रपञ्चोऽस्येति सुतन्तुः । तमेव तन्तुं वर्धयति छेदयतीति वा तन्तुवर्धनः । इन्द्रस्य कर्मेव कर्मास्येतीन्द्रकर्मा ऐश्वर्यकर्मेत्यर्थः । महान्ति वियदादीनि भूतानि कर्माणि कार्याण्यस्येति महाकर्मा । कृतमेव न कर्तव्यं किञ्चिदपि कर्मास्य विद्यत इति कृतकर्मा, धर्मात्मकं कर्म कृतवानिति वा । कृतः वेदात्मकः आगमोऽनेनेति कृतागमः । 'अस्य महतो भूतस्य निःश्वसितमेतद्यद्वेदे' इति श्रुतेः ॥ ९७ ॥ उत्कृष्टं भवं जन्म स्वेच्छया भजत इत्युद्भवः,

उद्गतमपगतं जन्मास्य सर्वकारणत्वादिति वा उद्भवः ॥ (७९०) ॥ विश्वातिशायिसौभाग्यशालित्वात्सुन्दरः । सुष्ठु उन्दतीति
 सुन्दः । 'उन्दी क्लेदने' इति धातोः पचाद्यच् । आर्द्राभावस्य वाचकः, करुणाकर इत्यर्थः, पृषोदरादित्वात्पररूपत्वम् ।
 रत्नशब्देन शोभा लक्ष्यते । रत्नवत्सुन्दरा नाभिरस्येति रत्ननाभः । शोभनं लोचनं नयनं ज्ञानं वाऽस्येति
 सुलोचनः । ब्रह्मादिभिः पूज्यतमैरर्चनीयत्वादर्थः । वाजमन्त्रमर्थिनां सनोति ददातीति वाजसनः । प्रलयाम्भसि
 शृङ्गवान् मत्स्यविशेषरूपः शृङ्गी । मत्वर्यीयोऽतिशायने । अरीन् अतिशयेन जयति जयहेतुर्वा जयन्तः । सर्व-
 विषयज्ञानमस्येति सर्ववित् । आन्तरान् रागादीन् बाह्यान् हिरण्याक्षार्दींश्च जेतुं शीलमस्येति जयी । 'प्रजोरिनिः'
 इत्यधिकारे 'जिहक्षि' इत्यादिपाणिनीयवचनादिनिप्रत्ययः । सर्वविच्चासौ जयी चेति सर्वविज्जयीत्येकं नाम ॥ ९८ ॥
 सुवर्णबिन्दुरक्षोभ्यः सर्ववागीश्वरेश्वरः ॥ महाह्रदो महागर्तो महाभूतो महानिधिः ॥ ९९ ॥
 बिन्दवोऽवयवाः सुवर्णसदृशा अस्येति सुवर्णबिन्दुः । 'आम्रनखात्सर्व एव सुवर्णः' इति श्रुतेः । शोभनो वर्णोऽक्षरं बिन्दुश्च
 यस्मिन्मन्त्रात्मा वा सुवर्णबिन्दुः ॥ (८००) ॥ इति नाम्नामष्टमं शतं विवृतम् ॥ रागद्वेषादिभिः शब्दादि-
 विषयैश्च त्रिदशादिभिश्च न क्षुभ्यत इत्यक्षोभ्यः । सर्वेषां वागीश्वराणां ब्रह्मादीनामपिश्वरः सर्ववागीश्वरेश्वरः । अवगाह्य
 सदानन्दं विश्रम्य सुखमासते योगिन इति महाह्रद इव महाह्रदः । गर्तवदस्य माया महती दुरत्ययेति महागर्तः ।
 'मम माया दुरत्यया' इति भगवद्वचनात् । यद्वा गर्तशब्दो रथपर्याय इति नैरुक्तैरुक्तस्तस्मान्महारथो महागर्तः ।
 महारथत्वमस्य प्रसिद्धं भारतादिषु । कालत्रयानवच्छिन्नस्वरूपत्वान्महाभूतः । सर्वभूतानि यस्मिन्निधीयन्ते, महान्माया

निधिश्चेति महानिधिः ॥ ९९ ॥ कुं धरणौ भारवतारणं कुर्वन् मोदयतीति कुमुदः । मुदित्र णिजर्थः । कुन्द-
पुष्पतुल्यानि शुद्धानि धर्मानुबन्धीनि फलानि राति ददातीति कुन्दरः, कुन्दपुष्पतुल्यानि शुद्धानि फलानि लात्यादत्त इति
वा कुन्दरः, रलयोर्वृत्येकत्वस्मरणात् । 'कुं धरां दारयामास हिरण्याक्षजिघांसया । वाराहं रूपमास्थाय' इति वा
कुन्दरः । कुन्दोपमसुन्दराङ्गत्वात्स्वच्छस्फटिकवन्निर्मलः कुन्दः, कुं पृथ्वीं काश्यपायादादिति वा कुन्दः । 'सर्वपापविशुद्धयर्थं
वाजिमधेन चेष्टवान् । तस्मिन्यज्ञे महादाने दक्षिणां भृगुनन्दनः ॥ मारीचाय ददौ प्रीतः काश्यपाय वसुन्धराम्' इति
हरिवंशे । कुं पृथ्वीं द्यति खण्डयतीति वा कुन्दः, कुशब्देन पृथ्वीश्वरा लक्ष्यन्ते 'निःक्षत्रियां यश्च चकार मेदिनीमनेकशो
कुमुदः कुन्दरः कुन्दः पर्जन्यः पवनोऽनिलः ॥ अमृताशोऽमृतवपुः सर्वज्ञः सर्वतोमुखः ॥ १०० ॥

बाहुवनं तथाऽच्छिनत् । यः कार्तवीर्यस्य स भार्गवोत्तमो ममास्तु माङ्गल्य विवर्धनो हरिः' इति विष्णुधर्मे । पर्जन्य-
वदाध्यात्मिकादितापत्रयं शमयति, सर्वान्कामानभिवर्षतीति वा पर्जन्यः ॥ (८१०) ॥ स्मृतिमात्रेण पुनातीति
पवनः । इलति प्रेरणं करोतीति इलः, तद्रहितत्वादनिलः । इलति स्वपिति इत्यज्ञ इलस्तद्विपरीतः नित्यप्रबुद्ध-
स्वरूपत्वादिति वाऽनिलः । अथवा निलेर्गहनार्थात्कप्रत्ययान्तरूपम् । न गहनोऽनिल इति वा । स्वात्मानन्दामृतमश्ना-
तीत्यमृताशः । मथितममृतं सुरान् पाययित्वा स्वयं चाश्नातीति वाऽमृताशः, अमृता अनश्वरा अविनश्वरफलत्वादाश
वाञ्छाऽस्येति वा अमृताशः । मृतं मरणं तद्रहितं वपुरस्येत्यमृतवपुः । सर्वं जानातीति सर्वज्ञः । 'यः सर्वज्ञः स

सर्ववित्' इति श्रुतेः । 'सर्वतोऽक्षिशिरोमुखम्' इति भगवद्वचनात्सर्वतोमुखः ॥ १०० ॥ पत्रपुष्पफलादिभिर्भक्तिमात्र-
समर्पितैः सुखेन लभ्यत इति सुलभः । 'पत्रेषु पुष्पेषु फलेषु तोयेष्वक्रीतलभ्येषु सदैव सत्सु । भक्तैकलभ्ये पुरुषे
पुराणे मुक्तौ कथं न क्रियते प्रयत्नः' इति महाभारते । शोभनं व्रतं नियमो भुङ्क्ते भोजनान्निवर्तत इति वा सुव्रतः । अनन्याधान-
सिद्धित्वात्सिद्धः । सुरशत्रव एवास्य शत्रवस्तान् जयतीति शत्रुजित् ॥ (८२०) ॥ सुरशत्रूणां तापनः शत्रुतापनः ।
न्यक् अवाक् रोहति सर्वेषामुपरि वर्तत इति न्यग्रोधः । पृषोदरादित्वाद्धकारस्य धकारादेशः । सर्वाणि भूतानि
न्यक्कृत्य निजमायां वृणोति निरुणद्धीति वा न्यग्रोधः । अम्बरादुद्गतः कारणत्वेनेत्युदुम्बरः, पृषोदरादित्वादेवो-

सुलभः सुव्रतः सिद्धः शत्रुजिच्छत्रुतापनः ॥ न्यग्रोधोदुम्बरोऽश्वत्थश्चाणूरान्ध्रनिषूदनः ॥ १०१ ॥

सहस्रार्चिः सप्तजिह्वः सप्तैधाः सप्तवाहनः ॥ अमूर्तिरनघोऽचिन्त्यो भयकृद्भयनाशनः ॥ १०२ ॥

कारादेशः । यद्वोदुम्बरमन्नाद्यं तेन तदात्मना विश्वं पोषयन् उदुम्बरः । 'ऊर्ग्व अन्नाद्यमुदुम्बरम्' इति श्रुतेः । श्वोऽपि
न स्थातेत्यश्वत्थः । पृषोदरादित्वादेव सकारस्य तकारादेशः । 'ऊर्ध्वमूलोऽर्वाक्शाख एषोऽश्वत्थः सनातनः' इति
श्रुतेः । 'ऊर्ध्वमूलमधःशाखमश्वत्थं प्राहुरव्ययम्' इति स्मृतेश्च । चाणूरनामानमान्ध्रं निषूदितवानिति चाणूरान्ध्रनिषूदनः
॥ १०१ ॥ सहस्राणि अनन्तानि अर्चापि यस्य स सहस्रार्चिः । 'दिवि सूर्यसहस्रस्य भवेद्युगपदुत्थिता । यदि भाः
सदृशी सा स्याद्भासस्तस्य महात्मनः' इति गीतावचनात् । सप्त जिह्वाः अस्य सन्तीति सप्तजिह्वः अग्निरूपी । 'काली

कराली च मनोजवा च सुलोहिता या च सुधूम्रवर्णा । स्फुलिङ्गिनी विश्वरुचिश्च देवी लेलायमाना इति सप्त जिह्वाः
इति श्रुतेः । सप्त एधांसि दीप्तयोऽस्येति सप्तैधा अग्निः । 'सप्त ते अग्ने समिधः सप्त जिह्वाः' इति मन्त्रवर्णात् । सप्ताश्वो
वाहनान्यस्येति सप्तवाहनः, सप्तनामैकोऽश्वो वाहनमस्येति सप्तवाहनः । 'एको अश्वो वहति सप्तनामा' इति श्रुतेः । मूर्तिः
घनरूपधारणं समर्थं चराचरलक्षणम् 'ताभ्योऽभितप्ताभ्यो मूर्तिरजायत' इति श्रुतेः, तद्रहित इत्यमूर्तिः । अथवा देहसंस्थान-
लक्षणमूर्छिताङ्गावयवा मूर्तिस्तद्रहित इत्यमूर्तिः ॥ (८३०) ॥ अघं दुःखं पापं च यस्य न विद्यत इत्यनघः । प्रमात्रादिसा-
क्षित्वेन सर्वप्रमाणागोचरत्वादचिन्त्यः, अयमीदृश इति विश्वप्रपञ्चविलक्षणत्वेन चिन्तयितुमशक्यत्वाद्वाऽचिन्त्यः ।

अणुर्बृहत्कृशः स्थूलो गुणभृन्निर्गुणो महान् ॥ अधृतः स्वधृतः स्वास्यः प्राग्वंशो वंशवर्धनः ॥ १०३ ॥

असन्मार्गवर्तिनां भयं करोति, भक्तानां भयं कृन्ततीति वा भयकृत् । वर्णाश्रमाचारवतां भयं नाशयतीति भयनाशनः ।
'वर्णाश्रमाचारवता पुरुषेण परः पुमान् । विष्णोराराध्यते पन्था नान्यस्तत्तोषकारकः' इति पद्मशरवचनात् ।
तैराराधितत्वाद्भयं नाशयतीति भयनाशनः ॥ १०२ ॥ सौक्ष्म्यातिशयशालित्वादणुः । 'एषोऽणुरात्मा चेतुसा वेदितव्यः'
इति श्रुतेः । बृहत्त्वाद्बृहणत्वाच्च ब्रह्म बृहत् । 'महतो महीयान्' इति श्रुतेः । अस्थूलमित्यादिना द्रव्यप्रतिषेधात्
कृशः । स्थूल इत्युपचर्यते सर्वात्मत्वात् । सत्त्वरजस्तमसां सृष्टिस्थितिलयकर्मस्वधिष्ठातृत्वाद् गुणभृत् । परमार्थतो गुणा-
भावात् निर्गुणः । 'केवलो निर्गुणश्च' इति श्रुतेः ॥ (८४०) ॥ शब्दादिगुणरहितत्वान्निरतिशयसूक्ष्मत्वान्नित्यशुद्धसर्वगतत्वा-

दिप्रतिबन्धकं कर्मजातं तर्कतोऽपि वक्तुं न शक्यमत एव महान् 'अशब्दास्पर्शश्च महान् शुचिः' इत्यापस्तम्बस्मरणात् । पृथिव्यादीनां धारकाणामपि धारकत्वान्न केनचिद् ध्रियत इति अधृतः । यद्येवमयं केन धार्यत इत्याशङ्क्याह—स्वेनैव आत्मना धार्यत इति स्वधृतः । 'स भगवः कस्मिन्प्रतिष्ठित इति स्वे महिम्नि' इति श्रुतेः । पद्मोदरदलताम्रमभिरूपतममस्यास्यमिति स्वास्यः । वेदार्थको महान् शब्दराशिः तस्य सुखाभिर्गतः पुरुषार्थोपदेशार्थमिति वा स्वास्यः । 'अस्य महतो भूतस्य' इत्यादिश्रुतेः । अन्यस्य वंशिनो वंशः पाश्चात्त्यः, पाश्चात्त्यो मूलपुरुषादर्वाग्वंश इति सूचितः, अस्य वंशः प्रपञ्चः स सर्ववंशात्प्रागेव न पाश्चात्त्य इति प्राग्वंशः । वंशप्रपञ्चं वर्धयन्

भारभृत् कथितो योगी योगीशः सर्वकामदः ॥ आश्रमः श्रमणः क्षामः सुपर्णो वायुवाहनः ॥ १०४ ॥

वंशवर्धनः ॥ १०३ ॥ अनन्तादिरूपेण भुवो भारं विभ्रद्भारभृत् । देवादिभिरयमेव परत्वेन कथितः, सर्वैर्वेदैः कथित इति वा कथितः । 'सर्वे वेदा यत्पदमामनन्ति । वेदैश्च सर्वैरहमेव वेद्यः' 'वेदे रामायणे चैव पुराणे भारते तथा । आदौ मध्ये तथा चान्ते विष्णुः सर्वत्र गीयते' इति स्मृत्यादिवचनेभ्यः 'सोऽध्वनः पारमाप्नोति तद्विष्णोः परमं पदम्' इत्याद्युक्तं किं तदध्वनो विष्णोर्व्यापनशीलस्य पारं कथितं परमं पदं विष्णुसतत्त्वमित्याकाङ्क्षायामिन्द्रियादिभ्यः सर्वेभ्यः परत्वेन प्रतिपाद्यते 'इन्द्रियेभ्यः परा ह्यर्थाः' इत्यारभ्य 'पुरुषान्न परं किञ्चित्सा काष्ठा सा परा गतिः' इत्यन्तेन यः कथितः सः । योगो ज्ञानम्, तेनैव गम्यत्वात् योगी । योगः समाधिः, स हि स्वात्मनि सर्वदा समाधत्ते स्वमात्मानं तेन

वा योगी । अन्ये योगिनो योगान्तराद्यैर्हन्यन्ते तेन स्वरूपात् प्रमाद्यन्ति, अयं तु तद्रहितत्वात्तपामीश इति योगीशः ॥
(८५०) ॥ सर्वान् कामान् सदा ददातीति सर्वकामदः । 'फलमत उपपत्तेः' इति भगवता व्यासेनाभिहितत्वात् ।
आश्रमवतां सर्वेषां संसारारण्ये भ्रमतां विश्रामस्थानत्वादाश्रमः । अविवेकिनः सर्वान् सन्तापयतीति श्रमणः । क्षामाः
क्षीणाः सर्वाः प्रजाः करोतीति क्षामः । 'तत्करोति तदाचष्टे' इति णिचि पचाद्याचि कृते संपन्नः क्षाम इति । शोभनानि पर्णानि
छन्दांसि संसारतरूपेणास्येति सुपर्णः । 'छन्दांसि यस्य पर्णानि' इति भगवद्वचनात् । वायुर्वहति यद्भित्ति भूतानीति
स वायुवाहनः । 'भषिऽस्माद्वातः पवते' इति श्रुतेः ॥ १०४ ॥ श्रीरामरूपेण धनुर्धारयामासेति धनुर्धरः । स एव

धनुधरो धनुर्वेदो दण्डो दमयिता दमः । अपराजितः सर्वसहो नियन्ताऽनियमोऽयमः ॥ १०५ ॥

दाशरथिः धनुर्वेदं वेत्तीति धनुर्वेदः । दमनं दमयतां दण्डः । 'दण्डो दमयतामस्मि' इति भगवद्वचनात् । वैवस्वतनरे-
न्द्रादिरूपेण प्रजा दमयतीति दमयिता ॥ (८६०) ॥ दम्येषु दण्डकार्यफलं तच्च स एवेति दमः । शत्रुभिर्न पराजित
इत्यपराजितः । सर्वकर्मसु समर्थ इति सर्वसहः । सर्वान् शत्रून् सहत इति वा सर्वसहः । सर्वान् स्वेषु स्वेषु कृत्येषु
व्यवस्थापयतीति नियन्ता । न नियमो नियतिस्तस्य विद्यत इत्यनियमः, सर्वनियन्तुर्नियन्त्रन्तराभावात् ।
नास्य विद्यत यमो मृत्युरित्ययमः । अथवा यमनियमौ योगाङ्गौ तद्रतत्वात्स एव नियमो यमः ॥ १०५ ॥

शौर्यादिकं सत्त्वमस्येति सत्त्ववान् । सत्त्वे गुणे प्राधान्येन स्थित इति सात्त्विकः । सत्सु साधुत्वात्सत्यः । सत्ये यथाभूतार्थकथने धर्मे च चोदनालक्षणे प्रकर्षेण नियत इति सत्यधर्मपरायणः ॥ (८७०) ॥ अभिप्रेयते पुरुषार्थकाङ्क्षि-
भिराभिसुख्येन प्रलयेऽस्मिन्नैति जगदिति वाऽभिप्रायः । प्रियाणि इष्टान्यर्हतीति प्रियार्हः । 'यद्यदिष्टतमं लोके यच्चास्य दयितं गृहे । तत्तद् गुणवते देवं तदेवाक्षयमिच्छता' इति स्मरणात् । स्वागतासनप्रशंसार्घ्यपाद्यस्तुतिनमस्कारादिभिः पूजासाधनैः पूजनीय इत्यर्हः । न केवलं प्रियार्ह एव किन्तु स्तुत्यादिभिर्भजतां प्रियं करोतीति प्रियकृत् । तेषामेव प्रीतिं वर्धयतीति प्रीतिवर्धनः ॥ १०६ ॥ विहायसम् आकाशं गतिराश्रयोऽस्येति विहायसगतिः विष्णुप-

सत्त्ववान् सात्त्विकः सत्यः सत्यधर्मपरायणः॥अभिप्रायः प्रियार्होऽर्हः प्रियकृत्प्रीतिवर्धनः॥१०६॥

विहायसगतिज्योतिः सुरुचिर्हुतभुग्बिभुः ॥ रविर्विरोचनः सूर्यः सविता रविलोचनः ॥ १०७ ॥

दमादित्यो वा । स्वयमेव द्योतत इति ज्योतिः । 'नारायणः परं ज्योतिः' इति मन्त्रवर्णात् । शोभना रुचिर्दीप्तिरिच्छा वाऽस्येति सुरुचिः । समस्तदेवतोद्देशेन प्रवृत्तेष्वपि कर्मसु हुतं भुङ्क्ते भुनक्तीति वा हुतभुक् । स सर्वत्र वर्तमानः त्रयाणां लोकानां विभुत्वाद्विभुः ॥ (८८०) ॥ रसानादत्त इति रविरादित्यात्मा । रविर्विधं रोचत इति विरोचनः । सूते श्रियमिति सूर्योऽग्निर्वा । सूतेः सुवतेर्वा सूर्यशब्दो निपात्यते 'राजसूर्यसूर्य' इति पाणिनिवचनात् । सर्वस्य जगतः प्रस-
विता सविता । 'रसानां च तथाऽऽदानाद्रविरित्यभिधीयसे । प्रजानां त्वं प्रसवनात् सवितेति निगद्यसे'

वि०स०
॥ ३९ ॥

इति विष्णुधर्मोत्तरे । रविलोचनं चक्षुरस्येति रविलोचनः । 'अग्निर्मूर्धा चक्षुषी चन्द्रसूर्यौ' इति श्रुतेः ॥ १०७ ॥
नित्यत्वात्सर्वगतत्वात् देशकालपरिच्छेदाभावादनन्तः, शेषरूपो वा । हुतं भुनक्तीति हुतभुक् । प्रकृतिं भोग्याम्
अचेतनां भुङ्क्त इति भोक्ता । जगत्पालयतीति वा भोक्ता । भक्तानां सुखं मोक्षलक्षणं ददाति, असुखं खण्डय-
तीति वाऽसुखदः । धर्मगुप्तये असकृज्जायमानत्वाद् नैकजः ॥ (८९०) ॥ अग्रे जायत इत्यग्रजः हिरण्यगर्भः । 'हिरण्यगर्भः
समवर्तताग्रे' इत्यादिश्रुतेः । आप्तसर्वकामत्वात्प्राप्तिहेत्वभावाच्चिदोऽस्य नास्तीति अनिर्विण्णः । साधून्सत आभिमुख्येन मृष्यते
क्षमत इति सदामर्षी । तमनाधारमाधारमधिष्ठाय त्रिलोकास्तिष्ठन्तीति लोकाधिष्ठानं ब्रह्म । 'श्रवणायापि बहुभिर्यो न
अनन्तो हुतभुग्भोक्ता(ऽ)सुखदो नैकजोऽग्रजः ॥ अनिर्विण्णः सदामर्षी लोकाधिष्ठानमद्भुतः ॥ १०८ ॥
सनात्सनातनतमः कपिलः कपिरव्ययः ॥ स्वस्तिदः स्वस्तिकृत्स्वस्तिस्वस्तिभुक् स्वस्तिः दक्षिणः १०९ ॥
लभ्यः शृण्वन्तोऽपि बहवो यं न विद्युः । आश्चर्यो वक्ता कुशलोऽस्य लब्धा आश्चर्यो ज्ञाता कुशलानुशिष्टः ' इति श्रुतेः ।
'आश्चर्यवत्पश्यति कश्चिदेनम्' इति भगवद्वचनान्च स्वरूपशक्तिव्यापारकार्ये अद्भुतत्वाद्वाऽद्भुतः ॥ १०८ ॥
सनादिति निपातः चिरार्थवचनः, कालश्च परस्यैवेति विकल्पना काऽपि । 'परस्य ब्रह्मगो रूपं पुरुषः प्रथमं द्विज । व्यक्ताव्यक्ते
तथैवान्ये रूपे कालस्तथा परम्' इति विष्णुपुराणे । सर्वकारणत्वाद्विरिञ्च्यादीनामपि सनातनानामतिशयेन सनातनत्वात्स-
नातनतमः । वडवानलस्य कपिलो वर्ण इव तद्रूपी कपिलः । कं जरुं रश्मिभिः पिबन् कपिः सूर्यः कपिर्वराहो वा । 'कपिर्वराहः

॥ ३९ ॥

श्रेष्ठश्च ' इति भगवद्वचनात् । अप्यये प्रलयेऽस्मिन्नपि भवन्ति जगन्तीत्यप्ययः ॥ (९००) ॥ इति नाम्नां नवमं शतं विवृतम् ॥
 भक्तानां स्वस्ति मङ्गलं ददातीति स्वस्तिदः । तदेव करोतीति स्वस्तिकृत् । मङ्गलं स्वरूपमात्मीयं परमानन्दलक्षणं स्वस्ति ।
 तदेव भुंक्त इति स्वस्तिभुक् । भक्तानां मङ्गलं स्वस्ति भुनक्तीति वा स्वस्तिभुक् । स्वस्तिरूपेण दक्षते वर्धते, स्वस्ति विधातुं समर्थ
 इति वा स्वस्तिदक्षिणः । अथवा दक्षिणशब्दः आशुकारिणि वर्तते, शीघ्रं स्वस्ति दातुम् अयमेव समर्थ इति । 'स्मरणादेव कृष्ण-
 स्य सिध्यन्ति सर्वसिद्धयः ' इति स्मृतेः, ' स्मृते सकलकल्याणभाजनं यत्र जायते । पुरुषस्तमजं नित्यं ब्रजामि शरणं हरिम् ॥
 स्मरणादेव कृष्णस्य पापसंघातपञ्जरम् । शतधा भेदमायाति गिरिर्वज्रहतो यथा ' इत्यादिवचनेभ्यश्च ॥ १०९ ॥ कर्म रौद्रं रागश्च

अरौद्रः कुण्डली चक्री विक्रम्यूर्जितशासनः ॥ शब्दातिगः शब्दसहः शिशिरः शर्वरीकरः ॥ ११० ॥

रौद्रः पापं च रौद्रम् एतन्नयं रौद्रमस्य नास्ति आवाप्तसर्वकामत्वेन रागद्वेषादेरभावादरौद्रः । शेषरूपभावकुण्डली । यद्वा साङ्ख्य-
 योगात्मके कुण्डले मकराकारे अस्य स्त इति कुण्डली, सहस्रांशुमण्डलोपमकुण्डलधारणाद्वा कुण्डली । समस्तलोकरक्षार्थं
 मनस्तत्त्वात्मकं सुदर्शनारूपं चक्रं धत्त इति चक्री । ' चलत्स्वरूपमत्यन्तजवेनान्तरितानिलम् ॥ चक्रस्वरूपं च मनो
 धत्ते विष्णुः करे स्थितम् ' इति विष्णुपुराणे । विक्रमः पादविक्षेपः शौर्यं वा, द्वयं चाशेषरूपेभ्यो विलक्षणमस्येति
 विक्रमी । श्रुतिस्मृतिलक्षणमूर्जितं शासनमस्येति ऊर्जितशासनः । ' श्रुतिस्मृती ममैवाज्ञे यस्ते उल्लङ्घ्य वर्तते ।
 आज्ञाच्छेदी मम द्वेषी मद्भक्तोऽपि न वैष्णवः ' इति भगवद्वचनात् ॥ (९१०) ॥ शब्दप्रवृत्तिहेतूनां जात्यादीनामसम्भ-

वात् शब्देन वक्तुमशक्यत्वाच्छब्दातिगः । 'यतो वाचो निवर्तन्त । अप्राप्य मनसा सह' 'न शब्दगोचरैर्यस्य योगिध्येयं परं पदम्' इत्यादिश्रुतिस्मृतिभ्यः । सर्वे वेदा तात्पर्येण तमेव वदन्तीति शब्दसहः 'सर्वे वेदा यत्पदमामनन्ति' 'वेदैश्च सर्वै- रहमेव वेद्यः' इत्यादिश्रुतिस्मृतिभ्यः । तापत्रयाभितप्तानां विश्रमस्थानत्वाच्छिरः । संसारिणामात्मा शर्वरीवच्छर्वरी, ज्ञानिनां पुनः संसारः शर्वरी, तामुभयेषां करोतीति शर्वरीकरः । 'या निशा सर्वभूतानां तस्यां जागर्ति संयमी । यस्यां जाग्रति भूतानि सा निशा पश्यतो मुनेः' इति भगवद्वचनात् ॥ ११० ॥ क्रौर्यं नाम मनोधर्मः कोपजः आन्तरः सन्तापः साभिनिवेशः, अवाप्तसर्वकामत्वात्कामाभावादेव क्रौर्याभावः, तस्मात्क्रौर्यमस्य नास्तीत्यक्रूरः । कर्मणा मनसा

अक्रूरः पेशलो दक्षो दक्षिणः क्षमिणां वरः ॥ विद्वत्तमो वीतभयः पुण्यश्रवणकीर्तनः ॥ १११ ॥

वाचा वपुषा च शोभनत्वात्पेशलः । प्रवृद्धशक्तिः शीघ्रकारी समर्थ इति दक्षविशेषणत्रयं चैतत् परमेश्वरे अस्मिन्निय- तमिति दक्षः । दक्षिणशब्दस्यापि दक्ष एवार्थः, पुनरुक्तिभेदो नास्ति शब्दभेदात् । अथवा दक्षते गच्छति हिनस्तीति वा दक्षिणः । 'दक्ष गतिर्हिसनयोः' इति धातुपाठात् । क्षमावतां योगिनां पृथिव्यादीनां च भारधारकाणां श्रेष्ठ इति क्षमिणां वरः । 'क्षमया पृथिवीसमः' इति वाल्मीकिवचनात् । ब्रह्माण्डमखिलं वहन् पृथिवीव भारेण नादित इति पृथिव्या अपि वरो वा क्षमिणां वरः । क्षमिणः शक्ताः अयं तु सर्वशक्तिमत्त्वात्सकलाः क्रियाः कर्तुं क्षम इति क्षमिणां वरः । निरस्तातिशयं ज्ञानं सर्वदा सर्वगोचरमस्यास्ति नेतरेषामिति विद्वत्तमः । वीतं विगतं भयं सांसारिकं संसारलक्षणमस्येति वीतभयः, सर्वेश्वरत्वा-

नित्यमुक्तत्वाच्च । पुण्यं पुण्यकरं श्रवणं कीर्तनं चास्येति पुण्यश्रवणकीर्तनः । 'य इदं शृणुयान्नित्यम्' इति श्रवणफलवचनात् ॥
 ॥ १११ ॥ संसारसागरादुत्तारयतीत्युत्तारणः । दुष्कृतिं पापसंज्ञितां हन्तीति दुष्कृतिहा । ये पापकारिणस्तान्हन्तीति वा दुष्कृ-
 तिहा । स्मरणादि कुर्वतां सर्वेषां पुण्यं करोतीति पुण्यरूपत्वात्पुण्यः । सर्वेषां श्रुतिस्मृतिलक्षणया वाचा पुण्यमाचष्ट इति वा
 पुण्यः । भाविनोऽर्थस्य सूचकान् दुःस्वप्नान् नाशयति ध्यातः स्तुतः कीर्तितश्चेति दुःस्वप्ननाशनः । विविधाः संसारिणां गतीर्मुक्ति-
 प्रदानेन हन्तीति वीरहा । सत्त्वगुणमधिष्ठाय जगत्त्रयं रक्षयन् रक्षणः, नन्द्यादित्वात्कर्तरि ल्युट् । सन्मार्गवर्तिनः सन्तः तद्रूपेण

उत्तारणो दुष्कृतिहा पुण्यो दुःस्वप्ननाशनः ॥ वीरहा रक्षणः सन्तो जीवनः पर्यवस्थितः ॥ ११२ ॥

अनन्तरूपोऽनन्तश्रीर्जितमन्युर्भयापहः ॥ चतुरस्रो गभीरात्मा विदिशो व्यादिशो दिशः ॥ ११३ ॥

विद्याविनयवृद्धये स एव वर्तत इति सन्तः । सर्वाः प्रजाः प्राणरूपेण जीवयन् जीवनः ॥ (९३०) ॥ परितः सर्वतो विश्वं व्याप्य
 व्यवस्थित इति पर्यवस्थितः ॥ ११२ ॥ अनन्तादिरूपेण, विश्वप्रपञ्चरूपेण वाऽवस्थितश्चेत्यनन्तरूपः । अनन्ता अपरिमिता श्रीः
 परा शक्तिरस्येति अनन्तश्रीः । 'पराऽस्य शक्तिर्विविधैव श्रूयते' इति श्रुतेः । मन्युः क्रोधो जितो येन स जितमन्युः । भयं संसा-
 रजं पुंसामपन्नं भयापहः । न्यायसमवेतश्चतुरश्चतुरस्रः पुंसां कर्मानुरूपं फलं प्रयच्छतीति । आत्मा अर्चिःस्वरूपं चित्तं वा
 गभीरं विच्छेत्तुमशक्यमस्येति गभीरात्मा । विविधानि फलानि अधिकारिभ्यो विशेषेण दिशतीति विदिशः । विविधामाज्ञां

रूपादीनां कुर्वन् व्यादिशः । समस्तानां कर्मिणां कर्मणां फलानि दिशन्वेदात्मनेति दिशः ॥ ११३ ॥ आदिः कारणमस्य न विद्यत इत्यनादिः, सर्वकारणत्वात् । भूतानामाधारो भूर्भुवः, सर्वभूतानामाश्रयत्वेन प्रसिद्धाया भूम्या भुवोऽपि भूरिति भूर्भुवः । अथवा न केवलमसौ भूः भुवो लक्ष्मीः शोभा चेति भूर्भुवोलक्ष्मीः । अथवा भूर्भूलोकः, भुवो भुवर्लोकः, तयोः लक्ष्मीरात्मविद्या । 'आत्मविद्या च देवि त्वम्' इति श्रीस्तुतौ, भूम्यन्तरिक्षयोः शोभेति वा भूर्भुवोलक्ष्मीः । शोभना विविधा ईरा गतयो यस्य स सुवीरः, शोभनं विविधम् ईरणमस्येति वा सुवीरः । रुचिरे कल्याणे अङ्गदे अस्येति रुचिराङ्गदः । जन्तून् जनयन् जननः, ल्युटो बहुलग्रहणात्कर्तरि ल्युट् । जनस्य जनिमतो जन्म उद्भवस्तस्यादिर्भूलकारणमिति जनजन्मादिः । भय-

अनादिर्भूर्भुवो लक्ष्मीः सुवीरो रुचिराङ्गदः ॥ जननो जनजन्मादिर्भीमो भीमपराक्रमः ॥ ११४ ॥

आधारनिलयोऽधाता पुष्पहासः प्रजागरः ॥ ऊर्ध्वगः सत्पथाचारः प्राणदः प्रणवः पणः ॥ ११५ ॥

हेतुत्वाद्भीमः । 'भीमादयोऽपादाने' इति पाणिनिवचनात्, 'महद्भयं वज्रमुद्यतम्' इति मन्त्रवर्णात् । असुरादीनां भयहेतुः पराक्रमोऽस्यावतारेष्विति भीमपराक्रमः ॥ ११४ ॥ पृथिव्यादीनां पञ्चभूतानामाधाराणामाधारत्वादाधारनिलयः । स्वात्मना धृतस्यान्यो धाता नास्तीत्यधाता । 'नद्यृतश्च' इति समासान्तविधिरनित्य इति कप्रत्ययाभावः । संहारसमये सर्वप्रजा धारयति धयति पिबतीति वा धाता । 'धेद् पाने' इति धातुः ॥ (९५०) ॥ मुकुलात्मना स्थितानां पुष्पाणां हावसत् प्रपञ्चरूपेण विकासोऽस्येति पुष्पहासः । नित्यप्रबुद्धरूपत्वात्प्रकर्षेण जागर्तीति प्रजागरः । सर्वेषामुपरि तिष्ठन्

ऊर्ध्वगः । सतां कर्माणि सत्पथेनाचरत्येष इति सत्पथाचारः । मृतान् परीक्षितप्रभृतीन् जीवयन् इति प्राणदः । प्रणवो नाम परमात्मनो वाचक ओंकारः, तदभेदोपचारेणायं प्रणवः । पणतिर्व्यवहारार्थस्तं कुर्वन् इति पणः, 'पण व्यवहारे' इति धातुः, 'सर्वाणि रूपाणि विचित्य धीरः । नामानि कृत्वाऽभिवदन्त्यदास्ते' इति श्रुतेः । पुण्यानि कर्माणि फलैः संगृह्याधिकारिभ्यः प्रयच्छन् तल्लक्षणयेति वा पणः ॥ ११५ ॥ प्रमितिः संवित्स्वयंप्रमा प्रमाणम् 'प्रज्ञानं ब्रह्म' इति श्रुतेः 'ज्ञानस्वरूपमत्यन्तं निर्मलं परमार्थतः । तदेवार्थस्वरूपेण भ्रान्तिदर्शनतः स्थितम्' इति विष्णुपुराणे । प्राणा इन्द्रियाणि यत्र जीवे निलीयन्ते, तत्परतन्त्रत्वाद्देहस्य धारकाः प्राणापानादयो वा तस्मिन् प्रविलीयन्ते, प्राणितीति प्राणो जीवः, परे पुंसि निलीयत इति वा, प्राणान्

प्रमाणं प्राणनिलयः प्राणभृत् प्राणजीवनः ॥ तत्त्वं तत्त्वविदेकात्मा जन्ममृत्युजरातिगः ॥ ११६ ॥

जीवांश्चात्मनि संहरंस्तेषामाश्रय इति वा प्राणनिलयः ॥ (९६०) ॥ पोषयन्नन्नरूपेण प्राणानिति प्राणभृत् । प्राणिनो जीवयन् प्राणारब्धैः पवनैरिति प्राणजीवनः । 'न प्राणेन नापानेन मर्त्यो जीवति कश्चन । इतरेण तु जीवन्ति यस्मिन्नेतावुपाश्रितौ' इति मन्त्रवर्णात् । तथ्यममृतं सत्यं परमार्थसत्तत्त्वमित्येते एकार्थवाचिनः परमार्थसतो ब्रह्मणो वाचकाः शब्दाः इति तत्त्वम् । तत्त्वं स्वरूपं यथावद्वेत्तीति तत्त्ववित् । एकश्चासावात्मा चेत्येकात्मा । 'आत्मा वा इदमेक एवग्र आसीत्' इति श्रुतेः, 'यच्चाप्नोति यदादत्ते यच्चाप्ति विषयानिह । यच्चास्य सन्ततो भावस्तस्मादात्मेति गीयते' इति स्मृतेश्चाजायते अस्ति वर्धते विपरिणमते अपक्षीयते नश्यतीति षड्भावविकारास्तानतीत्य गच्छतीति जन्ममृत्युजरातिगः । 'न जायते म्रियते वा विपश्चित्' इति मन्त्र-

वर्णात् ॥ ११६ ॥ भूर्भुवःस्वःसमाख्यानि त्रीणि व्याहृतिरूपाणि त्रयीसाराणि बह्वृचा आहुः, तैर्होमादिना जगत्रयं तरते प्लवते
चोति भूर्भुवःस्वस्तरुः । 'अग्नौ न्यस्ताऽऽहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः' इति मनुवच-
नात् । अथवा भूर्भुवःस्वस्तरुसमाख्यो लोकत्रयसंसारवृक्षो भूर्भुवःस्वस्तरुः, भूर्भुवस्वःसमाख्यं लोकत्रयं वृक्षवद्व्याप्य तिष्ठतीति
वा भूर्भुवःस्वस्तरुः । संसारसागरात्तारयंस्तारः, प्रणवो वा । सर्वस्य लोकस्य जनक इति सपिता । पितामहस्य ब्रह्मणोऽपि पितेति
प्रपितामहः । यज्ञात्मना यज्ञः ॥ (९७०) ॥ यज्ञानां पाता स्वामी वा यज्ञपतिः । 'अहं हि सर्वयज्ञानां भोक्ता च प्रभुरेव च' इति भगवद्वचनात् ।
यजमानात्मना तिष्ठन् यज्वा । यज्ञा अज्ञान्यस्येति यज्ञाङ्गो वराहभूर्तिः । "वेदपादो यूपदंष्ट्रः क्रतुहस्तश्चितीमुखः । अग्निजिह्वो दर्भरोमा
भूर्भुवःस्वस्तरुस्तारः सपिता प्रपितामहः ॥ यज्ञो यज्ञपतिर्यज्वा यज्ञाङ्गो यज्ञवाहनः ॥ ११७ ॥

यज्ञभृद्यज्ञकृद्यज्ञी यज्ञभुग्यज्ञसाधनः ॥ यज्ञान्तकृद्यज्ञगुह्यमन्नमन्नाद एव च ॥ ११८ ॥

ब्रह्मशीर्षो महातपाः । अहोरात्रेक्षणो दिव्यो वेदान्तश्रुतिभूषणः । आज्यनासः खुवतुण्डः सामघोषस्वनो महान् । धर्मसत्यमयः
श्रीमान् क्रमविक्रमसत्क्रियः । प्रायश्चित्तनखो घोरः पशुजानुर्महाभुजः । उद्गात्रन्त्रो होमलिङ्गः फलबीजमहौषधिः । वाय्वन्तरात्मा
मन्त्रस्फिग् विकृतः सोमशोणितः । वेदीस्कन्धो हविर्गन्धो हव्यकव्यास्थिवेगवान् । प्राग्वंशकायो ह्युतिमान् नानादीक्षाभिरर्चितः ।
दक्षिणाहृदयो योगी महासत्रमयो महान् । उपाकर्मेष्टिऋचकः प्रवर्ग्यावर्तभूषणः । नानाछन्दोगतिपथो गुह्योपनिषदासनः ।
छायापत्नीसहायो वै मेरुशृङ्ग इवोच्छ्रितः" इति हरिवंशे । फलहेतुभूतान्यज्ञान् वाहयतीति यज्ञवाहनः ॥ ११७ ॥ यज्ञं विभर्तीति

पाति वा यज्ञभृत् । जगदादौ तदन्ते च यज्ञं करोतीति कृन्तति वा यज्ञकृत् । यज्ञानां तत्समाराध्यात्मनां प्रधानं तत्समवायानां
 शेषीति यज्ञी । यज्ञं भुङ्क्ते भुनक्तीति वा यज्ञभुक् । यज्ञसाधनं तत्प्राप्ताविति यज्ञसाधनः । यज्ञस्यान्ते फलप्राप्तिं कुर्वन् यज्ञान्तकृत्,
 वैष्णव्यृक्षंसनेन पूर्णाहुत्या पूर्णं कृत्वा यज्ञसमाप्तिं करोतीति वा यज्ञान्तकृत् ॥ (९८०) ॥ यज्ञानां गुह्यं ज्ञानयज्ञः इष्टफला-
 भिसन्धिगहिता वा यज्ञः तदभेदोपचारात् ब्रह्म यज्ञगुह्यम् । अद्यते अत्ति च भूतानीत्यन्नम् । अन्नमतीति अन्नादः सर्वं
 जगदन्नादिरूपेणाग्नीषोमात्मकमेवेति दर्शयितुमेवकारः, चशब्दः सर्वात्मनामेकस्मिन्परस्मिन्पुंसि समुच्चित्य वृत्तिं दर्शयितुम् ॥ ११८ ॥
 आत्मैव योनिरुपादानकारणं नान्यदित्यात्मयोनिः । निमित्तकारणमपि स एवेति दर्शयितुं स्वयंजात इति । 'प्रकृतिश्च प्रतिज्ञा-

आत्मयोनिः स्वयंजातो वैखानः सामगायनः ॥ देवकीनन्दनः स्रष्टा क्षितीशः पापनाशनः ॥ ११९ ॥

दृष्टान्तानुपरोधात्' इत्यत्र स्थापितमुभयकारणत्वं हरेः । विशेषेण खननाद्वैखानः, धरणीं विशेषेण खनित्वा पातालवासिनं हिर-
 ण्याक्षं वाराहं रूपमास्थाय जघानेति पुराणे प्रसिद्धम् । सामानि गायतीति सामगायनः । देवक्याः सुतो देवकीनन्दनः । 'ज्यो-
 तीषि शुक्राणि च यानि लोके त्रयो लोका लोकपालास्त्रयी च । त्रयोऽग्नयश्चाहुतयश्च पञ्च सर्वे देवा देवकीपुत्र एव' इति महाभारते ।
 यतः स्रष्टा सर्वलोकस्य । क्षितेर्भूमेरीशः क्षितीशः दशरथात्मजः ॥ (९९०) ॥ कीर्तितः पूजितो ध्यातः स्मृतः पापराशि-
 नाशयन् पापनाशनः । 'पक्षोपवासाद्यत्पापं पुरुषस्य प्रणश्यति । प्राणायामशतेनैव तत्पापं नश्यते नृणाम् । प्राणायामसहस्रेण

यत्पापं नश्यते नृणाम् । क्षणमात्रेण तत्पापं हरेद्व्यानात्प्रणश्यति' इति वृद्धशातातपवचनम् ॥ ११९ ॥ पाञ्चजन्याख्यं भूताद्य-
हङ्गारात्मकं शङ्खं विभ्रत् शङ्खभृत् । विद्यामयो नन्दकाख्योऽसिरस्येति नन्दकी । मनस्तत्त्वात्मकं सुदर्शनाख्यं चक्रमस्यास्तीति
चक्री, संसारचक्रमस्याज्ञया परिवर्तत इति वा चक्री । इन्द्रियाद्यहङ्गारात्मकं शार्ङ्गं नाम धनुरस्यास्तीति शार्ङ्गधन्वा, 'धनुषश्च'
इत्यनङ् समासान्तः प्रत्ययः । बुद्धितत्त्वात्मिकां कौमोदकीं नाम गदां वहन् गदाधरः । रथाङ्गं चक्रमस्य पाणौ स्थितं स रथा-
ङ्गपाणिः । अत एवाशक्यशोभण इत्यशोभ्यः । केवलम् एतावन्त्येवायुधान्यस्येति न नियम्यते, अपि तु सर्वाण्येव प्रहरणान्या-

शङ्खभृन्नन्दकी चक्री शार्ङ्गधन्वा गदाधरः । रथाङ्गपाणिरशोभ्यः सर्वप्रहरणायुधः ॥ सर्वप्रहरणायुध
ओन्नम इति ॥ १२० ॥

युधान्यस्येति सर्वप्रहरणायुधः । आयुधत्वेनाप्रसिद्धान्यपि करजादीन्यस्यायुधानि भवन्तीत्यन्ते सर्वप्रहरणायुध इति वचनं सत्यस-
ङ्कल्पत्वेन सर्वेश्वरत्वं दर्शयितुम्, 'एव सर्वेश्वरः' इति श्रुतेः । द्विर्वचनं समाप्तिं द्योतयति । ॐ नम इति ओंकारश्चान्ते मङ्गलार्थः ।
'ओंकारश्चाथशब्दश्च द्वावेतौ ब्रह्मणः पुरा । कण्ठं भित्त्वा विनिर्यातौ तेन माङ्गलिकाबुभौ' इति वचनात् । अन्ते नम इत्यु-
क्त्वा परिचरणं कृतवानिति, 'भूयिष्ठां ते नमउक्तिं विधेम' इति श्रुतेः । 'धन्यं तदेव लग्नं तन्नक्षत्रं तदेव पुण्यमहः । करण-
स्य च सा सिद्धिर्यत्र हरिः प्राङ् नमस्क्रियते' इति च प्रागित्युपलक्षणम्, अन्तेऽपि नमस्कारस्य शिष्टैराचरणात् । नमस्कार-

फलं प्रागेव दर्शितम्, 'एकोऽपि कृष्णस्य कृतः प्रणामो दशाश्वमेधावभृयेन तुल्यः । दशाश्वमेधी पुनरेति जन्म कृष्णप्रणामी न पुनर्भवाय' 'अतसीपुष्पसङ्काशं पीतवाससमच्युतम् । ये नमस्यन्ति गोविन्दं न तेषां विद्यते भयम् ॥ लोकत्रयाधिपति-
मप्रतिमप्रभावमीषत्प्रणम्य शिरसा प्रभविष्णुमीशम् । जन्मान्तरप्रलयकल्पसहस्रजातमाशु प्रशान्तिमुपयाति नरस्य पापम् (१०००)
॥ १२० ॥ इति नाम्नां दशमं शतं विवृतम् ॥ नामसहस्रमन्यूनातिरिक्तमिति दर्शयति इतीदमित्येतेन । दिव्यानामप्राकृतानां नाम्नां सहस्रं प्रकीर्तितमिति वदता प्रकारान्तरेणापि संख्योपपत्तिर्दर्शिता ॥ १२१ ॥ प्रक्रमे 'किं जपन्मुच्यते जन्तुः' इति जपशब्दोपा-

इतीदं कीर्तनीयस्य केशवस्य महात्मनः ॥ नाम्नां सहस्रं दिव्यानामशेषेण प्रकीर्तितम् ॥ १२१ ॥

य इदं शृणुयान्नित्यं यश्चापि परिकीर्तयेत् ॥ नाशुभं प्राप्नुयात्किञ्चित्सोऽमुत्रेह च मानवः ॥ १२२ ॥

वेदान्तगो ब्राह्मणः स्यात्क्षत्रियो विजयी भवेत् ॥ वैश्यो धनसमृद्धः स्याच्छूद्रः सुखमवाप्नुयात् ॥ १२३ ॥

दानात् कीर्तयेदित्यनेनापि त्रिविधजपो लक्ष्यते उच्चोपांशुगानसलक्षणस्त्रिविधः । य इदं शृणुयादित्यादिः स्पष्टार्थः । परलोकप्राप्त-
स्यापि नहुषादिवदशुभप्राप्त्यभावं सूचयितुममुत्रेत्युक्तम् ॥ १२२ ॥ वेदान्तानामर्थं ब्रह्म गच्छत्यवगच्छतीति वेदान्तगः । 'किं जप-
न्मुच्यते जन्तुर्जन्मसंसारबन्धनात्' इति वचनात् जपकर्मणा साक्षान्मुक्तेराशङ्कायां कर्मणां साक्षान्मोक्षहेतुत्वं नास्ति ज्ञानेनैव
मोक्ष इति दर्शयितुं वेदान्तगो ब्राह्मणः स्यादित्युक्तम् । कर्मणां त्वन्तःकरणशुद्धिद्वारेण मोक्षहेतुत्वम् । 'कषायपक्तिः कर्माणि ज्ञानं

वि०स०

॥४४॥

तु परमा गतिः। कषाये कर्मभिः पक्के ततो ज्ञानं प्रवर्तते॥ नित्यं ज्ञानं समासाद्य नरा बन्धात्प्रमुच्यते। धर्मात्सुखं च ज्ञानं च ज्ञानान्मो-
क्षोऽधिगम्यते ॥ योगिनः कर्म कुर्वन्ति सङ्गं त्यक्त्वाऽऽत्मशुद्धये। कर्मणा बध्यते जन्तुर्विद्यैव विमुच्यते ॥ तस्मात्कर्म न कुर्वन्ति
यतयः पारदर्शिनः। यथोक्तान्यपि कर्माणि परिहाय द्विजोत्तमः ॥ आत्मज्ञाने शमे च स्याद्वेदाभ्यासे च 'यत्नवान्' इति मानवं
वचनम्। 'तपसा कल्मषं हन्ति विद्ययाऽमृतमश्नुते' इति, 'ज्ञानमुत्पद्यते पुंसां क्षयात्पापस्य कर्मणः। यथाऽऽदर्शितले प्रख्ये पश्यत्यात्मा-
नमात्मनि' इत्यादिस्मृतिभ्यश्च 'तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन' 'येन केनचिद्यजताऽपि
यज्ञेनापि दर्विहोमेनानुपहतमना एव भवति' इत्यादिस्मृतिभ्यः ज्ञानादेव मोक्षः। 'ब्रह्मविदाप्नोति परम्। तरति शोक-
मात्मवित्। ब्रह्मविद्ब्रह्मैव भवति। ब्रह्मैव सन् ब्रह्माप्येति। तमेव विदित्वाऽति मृत्युमेति नान्यः पन्था विद्यतेऽयना-
य' इति। 'विद्वान्न बिभेति कुतश्चन। इह चेदवेदीदथ सत्यमस्ति न चेदिहावेदीन्महती विनष्टिः। यदा चर्मवदाकाशं
वेष्टयिष्यन्ति मानवाः। तदा शिवमविज्ञाय दुःखस्यान्तो भविष्यति ॥ न कर्मणा न प्रजया धनेन त्यागेनैके अमृतत्वमा-
नशुः। वेदान्तविज्ञानमुनिश्चितार्थाः संन्यासयोगाद्यतयः शुद्धसत्त्वाः। ते ब्रह्मलोके तु परान्तकाले परामृतात्परिमुच्यन्ति
सर्वे' इत्यादिश्रुतिभ्यः। शूद्रः सुखमवाप्नुयादिति श्रवणेनैव न तु जपयज्ञेन 'तस्माच्छूद्रो यज्ञेऽनवक्लृप्तः' इति श्रुतेः, 'श्रावये
च्चतुरो वर्णान्कृत्वा ब्राह्मणमग्रतः' इत्यादिना महाभारतादिश्रवणमनुज्ञायते 'सुगतिमियाच्छ्रवणाच्च शूद्रयोनिः' इति हरि-
वंशे। यच्च शूद्रः शृणुयात्स सुखमवाप्नुयात् इति व्यवहितेन सम्बन्धः त्रैवर्णिकानां कीर्तयेदित्यन्तेन ॥ १२३ ॥

चक्षुरादीनामात्मयुक्तेन मनसाऽधिष्ठितानां स्वेषु स्वेषु विषयेष्वनुरूपतः प्रवृत्तिः कामः । प्रजायत इति प्रजा सन्ततिः ॥ १२४ ॥

धर्मार्थी प्राप्नुयाद्धर्ममर्थार्थी चार्थमाप्नुयात् ॥ कामानवाप्नुयात्कामी प्रजार्थी चाप्नुयात्प्रजाः ॥ १२४ ॥

भक्तिमान्यः सदोत्थाय शुचिस्तद्गतमानसः ॥ सहस्रं वासुदेवस्य नाम्नामेतत्प्रकीर्तयेत् ॥ १२५ ॥

यशः प्राप्नोति विपुलं ज्ञातिप्राधान्यमेव च ॥ अचलां श्रियमाप्नोति श्रेयः प्राप्नोत्यनुत्तमम् ॥ १२६ ॥

न भयं क्वचिदाप्नोति वीर्यं तेजश्च विन्दति ॥ भवत्यरोगो द्युतिमान् बलरूपगुणान्वितः ॥ १२७ ॥

रोगातो मुच्यते रोगाद्बद्धो मुच्येत बन्धनात् ॥ भयान्मुच्येत भीतस्तु मुच्येतापन्न आपदः ॥ १२८ ॥

दुर्गाण्यतितरत्याशु पुरुषः पुरुषोत्तमम् ॥ स्तुवन्नामसहस्रेण नित्यं भक्तिसमन्वितः ॥ १२९ ॥

वासुदेवाश्रयो मर्त्यो वासुदेवपरायणः ॥ सर्वपापविशुद्धात्मा याति ब्रह्म सनातनम् ॥ १३० ॥

न वासुदेवभक्तानामशुभं विद्यते क्वचित् ॥ जन्ममृत्युजराव्याधिभयं नैवोप्रजायते ॥ १३१ ॥

भक्तिमानित्यादिना भक्तिमतः शुचेः सततमुद्युक्तस्यैकाग्रचित्तस्य श्रद्धालोर्विशिष्टफलाधिकारिणः फलविशेषं दर्शयति ॥ १२५ ॥

॥ १२६ ॥ १२७ ॥ १२८ ॥ १२९ ॥ १३० ॥ १३१ ॥

वि०स०
॥४५॥

भा०

श्रद्धा आस्तिक्यबुद्धिः । भक्तिर्भजनतात्पर्यम् आत्मनः सुखम् आत्मसुखं तेन च क्षान्त्यादिभिश्च युज्येत ॥ १३२ ॥ न-
क्रोधो न च मात्सर्यं न लोभो नाशुभा मतिरिति जकारानुबन्धरहितेन नकारेण समस्तपदत्रयं क्रोधादयो न भवन्ति मात्सर्यं च

इमं स्तवमधीयानः श्रद्धाभक्तिसमन्वितः ॥ युज्येतात्मसुखक्षान्तिश्रीधृतिस्मृतिकीर्तिभिः ॥ १३२ ॥

न क्रोधो न च मात्सर्यं नलोभो नाशुभा मतिः ॥ भवन्ति कृतपुण्यानां भक्तानां पुरुषोत्तमे ॥ १३३ ॥

द्यौः सचन्द्रार्कनक्षत्रा खं दिशो भूर्महोदधिः ॥ वासुदेवस्य वीर्येण विधृतानि महात्मनः ॥ १३४ ॥

ससुरासुरगन्धर्वं सयक्षोरगराक्षसम् ॥ जगद्वशे वर्ततेऽदः कृष्णस्य सचराचरम् ॥ १३५ ॥

इन्द्रियाणि मनो बुद्धिः सत्त्वं तेजो बलं धृतिः ॥ वासुदेवात्मकान्याहुः क्षेत्रं क्षेत्रज्ञ एव च ॥ १३६ ॥

सर्वागमानामाचारः प्रथमं परिकल्प्यते ॥ आचारप्रभवो धर्मो धर्मस्य प्रभुरच्युतः ॥ १३७ ॥

न भवतीत्यर्थः ॥ १३३ ॥ द्यौः सचन्द्रार्कनक्षत्रेत्यादिना स्तुत्यस्य वासुदेवस्य माहात्म्यकथनेनोक्तानां
फलानां प्राप्तिवचनं यथार्थकथनं नार्थवाद इति दर्शयति ॥ १३४ ॥ १३५ ॥ १३६ ॥ 'सर्वागमानामा-
चारः प्रथमं परिकल्प्यते । आचारप्रभवो धर्मो धर्मस्य प्रभुरच्युतः ' इत्यनेनावान्तरवाक्येन सर्वधर्माणामाचारवत् एवा-

॥४५॥

धिकार इति दर्शयति ॥१३७॥१३८॥१३९॥१४०॥ इमं स्तवमित्यादि नामसहस्रशाखाज्ञेन सर्वज्ञेन भगवता कृष्णद्वैपायनेन
 साक्षान्नारायणेन कृतमिति सर्वैरर्थिभिः सादरं पठितव्यं सर्वफलसिद्धय इति दर्शयति विश्वेश्वरमित्यादिना । विश्वेश्वरोपासनादेव
 ऋषयः पितरो देवा महाभूतानि धातवः ॥ जङ्गमाजङ्गमं चेदं जगन्नारायणोद्भवम् ॥ १३८ ॥
 योगो ज्ञानं तथा साङ्ख्यं विद्याः शिल्पादि कर्म च ॥ वेदाः शास्त्राणि विज्ञानमेतत्सर्वं
 जनार्दनात् ॥ १३९ ॥ एको विष्णुर्महद्भूतं पृथग्भूतान्यनेकशः ॥ त्रीँल्लोकान्व्याप्य भूतात्मा
 भुङ्क्ते विश्वभुगव्ययः ॥१४०॥ इमं स्तवं भगवतो विष्णोर्व्यासेन कीर्तितम् ॥ पठेद्य इच्छेत्पुरुषः
 श्रेयः प्राप्तुं सुखानि च ॥ १४१ ॥ विश्वेश्वरमजं देवं जगतः प्रभवाप्ययम् ॥ भजन्ति ये
 पुष्कराक्षं न ते यान्ति पराभवम् ॥ १४२ ॥ अर्जुन उवाच ॥ पद्मपत्रविशालाक्ष पद्मनाभ
 सुरोत्तम ॥ भक्तानामनुरक्तानां त्राता भव जनार्दन ॥ १४३ ॥ श्रीभगवानुवाच ॥ यो मां
 नामसहस्रेण स्तोतुमिच्छति पाण्डव ॥ सोऽहमेकेन श्लोकेन स्तुत एव न संशयः ॥ १४४ ॥
 स्तोतारस्ते धन्याः कृतार्थाः कृतकृत्या इति 'आदरेण यथा स्तौति धनवन्तं धनेच्छया । तथा चेद्विश्वकर्तारं को न मुच्येत बन्धनात्'
 इति व्यासवचनम् । "प्रमादात्कुर्वतां कर्म प्रच्यवेताध्वरेषु यत् । स्मरणादेव तद्विष्णोः संपूर्णं स्यादिति श्रुतिः" ॥ १४१ ॥

१४२॥१४३॥१४४॥१४५॥ सहस्रनामसम्बन्धव्याख्या सर्वसुखावहा । श्रुतिस्मृतिन्यायमूला रचिता हरिपादयोः ॥ १ ॥ इति
श्रीमत्परमहंसपरिव्राजकाचार्यश्रीशङ्कराचार्यविरचितं विष्णोर्नामसहस्रभाष्यं समाप्तम् ॥ एतेषां सहस्रनाम्नां संख्येयम् ॥ अच्युतः
नमोऽस्त्वनन्ताय सहस्रमूर्तये सहस्रपादाक्षिशिरोरुबाहवे ॥ सहस्रनाम्ने पुरुषाय शाश्वते
सहस्रकोटियुगधारिणे नमः ॥ १४६ ॥ इति विष्णुसहस्रनामस्तोत्रं सम्पूर्णम् ॥
१०० ॥ सिंहः २०० ॥ युगादिकृत ३०० ॥ अनयः ४०० ॥ भोक्ता ५०० ॥ शिवः ६०० ॥ सत्कृतिः ७०० ॥ सुवर्णविन्दुः
८०० ॥ अप्ययः ९०० ॥ सर्वप्रहरणायुधः ॥ १००० ॥



इदं पुस्तकं क्षेमराज श्रीकृष्णदासेन मुम्बय्यां निजे "श्रीवेङ्कटेश्वर" स्टीम् मुद्रणयन्त्रालये
मुद्रयित्वा प्रकाशितम् । शकाब्दाः १८५२, संवत्सराब्दाः १९८७.

क्रय्य पुस्तकें ।



नाम.

की० रु० आ०

विष्णुकवच—इसके पाठसे सर्व ज्वर शान्त होते हैं. ०-१

विष्णुसहस्रनाम—चहुत बड़े अक्षरका ०-८

विष्णुसहस्रनाम—‘भगवद्गुणदर्पण’ भाष्यानुसार
पाठक्रम ०-२॥

विष्णुसहस्रनाम—‘निर्वचन’ और ‘निरुक्ति’
नामक दो व्याख्यायुक्त ‘भगवद्गुणदर्पण’
नामक विशाल भाष्यसहित । इसमें प्रथम
मूलोक्त नाम, उसकी संख्या, नीचे क्रमशः
‘नमः’ शब्दयुक्त चतुर्थ्यन्त नामावाली, फिर

नाम.

की० रु० आ०

भाष्य, पाणिनीय व्याकरणानुसार प्रकृति-
प्रत्यय-प्रदर्शक ‘लक्ष्मीवेङ्कटेश्वर’ प्रेसमें छपी
सिद्धान्तकौमुदीके पृष्ठांक सहित शब्दसा-
धक सूत्र, धात्वादियुक्त निर्वचन और
रामानुजभाष्यानुकूल अर्थप्रतिपादक कारि-
कारूप निरुक्तिटीका तथा टिप्पण भी है ।
इसके द्वारा श्रीविष्णु भगवान्के हजार
नामोंका यथार्थ अर्थ जाननेके साथ साथ
उनका निर्वचन ज्ञात होनेसे वैयाकरणोंको
व्याकरणसंबन्धी बोध भी प्रखर होता है. ५-०

जा०
४१॥

नाम.	की० रु० आ०
विष्णुसहस्रनामस्तोत्र—इसमें पदच्छेद किये हैं.	०-४
विष्णुसहस्रनाम—सप्तश्लोकीगीता—सहित १६ पेजी	०-२
विष्णुसहस्रनाम—चित्रसहित, बड़ा अक्षर, रेशमी गुटका.	०-७
विष्णुसहस्रनाम—अष्टादशश्लोकी गीता, सप्तश्लोकी गीता; चतुःश्लोकी भागवत सहित	०-१॥
विष्णुसहस्रनाम—भाषाटीकासहित	०-७
विष्णुसहस्रनाम—भाषापद्यानुवाद	०-३
विष्णुसहस्रनाम—दीपिकाभाषाटीकासहित	०-१४
विष्णुसहस्रनाम—महावनशास्त्रिकृत भाषाटीका-सहित, गुटका	०-६

नाम.	की० रु० आ०
विष्णुसहस्रनाम—शांकरभाष्यस्थ व्युत्पत्तिसहित, चन्द्रिका भाषाटीकासहित	०-१२
विष्णुपूजन—भाषाटीकासहित.	०-२
विष्णुसहस्रनामावली—पुष्प तथा तुलसी आदि भग-वान्पर अर्पण करनेके लिये सुगमताके साथ पृथक् २ नाम है	०-२
वेङ्कटेशचतुर्दशमञ्जरिकास्तोत्र—भाषाटीकासहित	०-१
वेङ्कटेशसहस्रनामावली	०-२
वेङ्कटेशसहस्रनाम	०-३
वेङ्कटेशसहस्रनाम—भूषणटीकासहित	०-१२
वेङ्कटेशक्षमात्रयस्त्रिंशच्छ्लोकी—भाषाटीकासहित ।	०-१
श्रीवेङ्कटेशस्तोत्र—गजेन्द्रमोक्ष, मारुतिस्तोत्र, शिव-स्तव, गणेशस्तवसहित मराठी पद्यमें	०-१॥

रा०

॥१॥

नाम.	की० रु० आ०
वेदोक्ताशिवार्चनपद्धति—(शिवपूजाविधान)	०-४
शतनामाकरस्तोत्र	०-१
शनिमृत्युञ्जयस्तोत्र	०-१
शिवस्तोत्र—उपमन्युकृत । भाषाटीकासहित.	०-०॥
शिवस्तोत्र—छन्दबद्ध भाषा	०-०॥
शिवताण्डवस्तोत्र—स्व० वि० वा० पं० ज्वालाप्र- सादजी मिश्रकृत भाषाटीकासहित.	०-१॥
शिवसहस्रनाम—मूल	०-३
शिवसहस्रनामस्तोत्र—(लिङ्गमहापुराणान्तर्गत)	
शिवतोषिणीनामक संस्कृतटीकासहित.	०-६
शिवसहस्रनाम—स्व० वि० वा० पं० ज्वालाप्रसाद मिश्रकृत भाषाटीकासहित.	०-६

नाम.	की० रु० आ०
शिवमहिम्नस्तोत्र—छोटा.	०-१
शिवमहिम्नस्तोत्र—वेदसारशिवस्तोत्रसहित मूल । बड़े अक्षर.	०-१॥
शिवमहिम्नस्तोत्र—वेदसारस्तोत्र, पार्थिवपूजा, शिवा- पराधक्षमापनस्तोत्र—सहित.	०-१॥
शिवमहिम्नस्तोत्र—सान्वय भाषाटीकासहित.	०-१॥
शिवकवच	०-१
शिवमहापूजा	०-२
श्रीशिवस्तुति—महाकवि गोकुलनाथोपध्यायरचित, भाषाटीकासहित । जिस प्रकार पुष्पदन्ता- चार्यने 'शिखरिणी' छन्दमें 'शिवमहिम्न- स्तोत्र' की रचना की है उसी प्रकार	

नाम.

की० रु० आ०

दार्शनिक शैलीसे निरीश्वरवादी नास्तिकोंके
मतका निरसन करते हुए 'पुष्पिताग्रा' छन्दके
१०५ पद्योंमें यह स्तुति समाप्त हुई है।

नाम.

की० रु० आ०

श्लोकसंख्याके समान ही प्रकाण्ड दार्शनिक
पाण्डित्यमें भी यह 'महिम्न' से बहुत बड़ी है ०-६
शिवसहस्रनामावली ०-२

पुस्तकें मिलनेका ठिकाना—

खेमराज श्रीकृष्णदास,
“श्रीवेंकटेश्वर” स्टीम्-प्रेस,
बम्बई.

गंगाविष्णु श्रीकृष्णदास,
“लक्ष्मीवेंकटेश्वर” प्रेस,
कल्याण-बम्बई.

मुद्रक और प्रकाशक—

खेमराज श्रीकृष्णदास,

मालक—“श्रीवेंकटेश्वर” स्टीम् प्रेस, बम्बई.

पुनर्मुद्रणादि सर्वाधिकार “श्रीवेंकटेश्वर” यन्त्रालयाध्यक्षाधीन है।

क्रय्यपुस्तकानि ।

नाम.	की. रु. आ.	नाम.	की. रु. आ.
विष्णुसहस्रनाम-भाषाटीकासहित	०-७	षाटीकासहित, गुटका ...	०-६
विष्णुसहस्रनाम-भाषापद्यानुवाद	०-३	विष्णुसहस्रनाम-शांकरभाष्यस्थ व्युत्प-	
विष्णुसहस्रनाम-दीपिका भाषाटीका		तिसहित, चन्द्रिका भाषाटीका	
सहित.	०-१४	सहित,	०-१२
विष्णुसहस्रनाम-महावनशास्त्रिकृत भा-		विष्णुपूजन-भाषाटीकासहित ...	०-२

पुस्तकें मिलनेका ठिकाना-

खेमराज श्रीकृष्णदास,
 "श्रीवेङ्कटेश्वर" स्टीम-प्रेस, बम्बई.

गंगाविष्णु श्रीकृष्णदास,
 "लक्ष्मीवेङ्कटेश्वर"-प्रेस, कल्याण-बम्बई.



॥ इति सभाष्यविष्णुसहस्रनामसमाप्तः ॥

